

دعائیں

جو باریاب ہوئیں

بقلم

مشتاق احمد نور الاسلام ندوی



دعا ئیں
جو باریاب ہوئیں



عرش سے پایادعاؤں نے تری حسن قبول

دعائیں جو باریاب ہوئیں

بقلم

مولانا مشتاق احمد نور الاسلام ندوی

دارالکتب الاسلامیہ، دہلی



جملہ حقوق محفوظ ہیں

دعائیں جو باریاب ہوئیں	:	نام کتاب
مولانا مشتاق احمد نور الاسلام ندوی	:	نام مصنف
دارالکتب الاسلامیہ دہلی	:	ناشر
گیارہ سو	:	تعداد
جولائی 2011ء	:	سن اشاعت
100/- روپے	:	قیمت

ملنے کا پتہ

دارالکتب الاسلامیہ

اردو مارکیٹ

419، ٹیماکل، جامع مسجد، دہلی

فون: 011-23269123

E-mail : darulkutub@hotmail.com

سعودی میں رابطہ

محمد عاقل

پوسٹ بکس نمبر 8928، جدہ سعودی عرب

موبائل: 00966-504686317

E-mail : mohammedaqil@hotmail.com

فہرست

- 16 مقدمہ
- 18 اپنی بات
- استجابت دعا - اعجاز نبوت کا ایک دلکش پہلو
- 22 معجزہ کیا ہے؟
- 22 معجزات نبی آخر الزماں
- 23 معجزات ظاہری و معنوی
- 24 استجابت دعائے نبوی
- 25 استجابت دعا اور رسول اللہ ﷺ
- 25 استجابت دعائے نبوی اور صحابہ کرام
- 28 استجابت دعائے نبوی اور معاندین اسلام
- 29 کیا آپ کی کوئی دعا رد بھی ہوئی؟
- ہدایت کی دعا
- 31 اے اللہ! عمر بن خطاب کے ذریعے اسلام کو قوت پہنچا!
- 35 اے اللہ! ”دوس“ کو ہدایت عطا فرما!
- 35 اے اللہ! ابو ہریرہ کی ماں کو ہدایت عطا کر!
- 37 اے اللہ! میری قوم کو بخش دے کہ وہ جانتی نہیں!
- 40 یمن اسلام کی آغوش میں
- 43 اے اللہ! ان کے دلوں کو پھیر دے!
- 49 اے اللہ! ثقیف کو ہدایت دے!

51

اے اللہ! اسے ہدایت دے!

52

ابو محمد زورہ مسلمان ہو گئے

شفایابی کی دعا

53

اے اللہ!... اسے ختم کر دے!

54

اے اللہ! اس سے گرمی اور سردی کو دور کر دے!

55

اے اللہ! اسے عافیت عطا کر!

56

اے اللہ! سعد کو شفا عطا فرما اور اس کی ہجرت کو مکمل کر!

57

ابو ہریرہ رضی اللہ عنہ اچھے ہو گئے

57

اے لوگوں کے پروردگار! اس بیماری کو دور کر دے!

58

بیانوے سال کی عمر میں تندرست و توانا

59

مجھے نہیں معلوم کہ وہ بیماری دوبارہ کبھی واپس آئی ہو

59

پھر کبھی وہ بے ستر نہیں ہوئی

60

اے اللہ! اسے حسن کی چادر اڑھا دے!

60

اہل مدینہ کو شفا مل گئی

61

اے اللہ! ہمیں دنیا و آخرت دونوں جگہوں میں بھلائی عطا کر!

درازئی عمر کی دعا

62

حیات دراز فرما اور گناہ بخش دے!

63

اللہ تعالیٰ تمہاری عمر خوب دراز کرے!

64

اللہ اس کی عمر دراز کرے!

رحمت کی دعا

65

اے ابو بکر! اللہ تم پر رحم کرے!

66

اے اللہ! تو ان دونوں پر رحم کر کہ میں ان پر رحم کرتا ہوں!

66

اللہ اس پر اپنی رحمت نازل فرمائے!

- 68 آج رات کون اس کی ضیافت کرے گا؟
- 70 اللہ اس شخص پر رحم کرے جو ان کفار کو ہم سے دور ہٹا دے
- 70 اے اللہ! ان پر رحم فرما!
- 72 اے اللہ! آل ابی اوفیٰ پر رحم فرما!
- 72 اے اللہ! عباد پر رحم فرما!
- برکت کی دعا**
- 74 اگر میں پتھر بھی اٹھاتا ہوں
- 76 اللہ تعالیٰ تم دونوں کے لیے اس رات میں برکت عطا فرمائے!
- 77 اے اللہ! ان میں برکت دے اور ان کی روزی میں کشادگی عطا فرما!
- 78 اللہ تمہیں برکت عطا فرمائے
- 79 ورم دور ہو جاتا
- بارش کی دعا**
- 80 ہفتے بھر بارش ہوتی رہی
- 81 بارش شروع ہو گئی
- 82 ہمیں بارش عطا کر!
- 83 خوب بارش ہوئی
- 83 اے اللہ! ہمیں سیراب کر!
- 84 لوگ سیراب ہو گئے!
- علم میں برکت کی دعا**
- 85 اے اللہ! اسے کتاب کا علم عطا کر!
- 88 اللہ تجھ پر رحم کرے، تو تو ایک سیکھا سکھا یا بچہ ہے
- 89 اے اللہ! معاویہ کو کتاب و حساب سکھا اور غذاب سے بچا!
- خرید و فروخت میں برکت کی دعا**
- 91 عبد اللہ کی خرید و فروخت میں برکت عطا فرما!

- 92 اے اللہ! اس کی خرید و فروخت میں برکت عطا فرما!
- 93 پورا ایک اونٹ مع غلہ نفع میں حاصل کر لیتے
کھانے پینے کی چیزوں میں برکت کی دعا
- 94 کھجور میں برکت
- 95 ایک صاع جو اور بکری کے بچے میں برکت
- 97 اے اللہ! اس میں خوب برکت عطا فرما!
- 99 خیس میں برکت
- 100 کنویں میں پانی بھر گیا
- 101 توشے میں برکت
- 102 ایک مٹھی کھجور میں برکت
- 102 تھنوں میں دودھ اتر آیا
مسئلے کی وضاحت کے لیے دعا
- 103 اے اللہ! گرہ کشائی فرما!
- 105 اے اللہ! معاملے کو صاف کر دے!
- 105 علاج کھل گیا
ح و نصرت کی دعا
- 110 اے اللہ! اگر تونے اس گروہ کو ہلاک کر دیا تو تیری عبادت نہیں ہوگی!
- 112 اے اللہ! یہ پیدل ہیں، انھیں سواری عطا کر!
- 113 اے اللہ! ان کی مدد فرما!
- 114 اے اللہ! انھیں ہم پر غالب ہونے نہ دینا!
- 115 اے اللہ! انھیں شکست دے اور جھنجھوڑ کر رکھ دے!
- 118 اے اللہ! اسے اُس پر غلبہ عطا کر!
- 119 اے اللہ! وہ تیری تلواروں میں ایک تلوار ہے... اس کی مدد کر!
- 121 اے اللہ! اپنی مدد نازل فرما!

- 123 اے اللہ! ان کو صحیح سلامت مال غنیمت کے ساتھ واپس لا!
- 124 اے اللہ! تو انھیں میرے حوالے نہ کر.....!
- کمزور اور مظلوم مسلمانوں کے لیے دعا
- 126 اے اللہ ولید بن ولید..... کو نجات دے!
- مختلف صحابہ و صحابیات کے لیے دعائیں
- 129 نیا لباس پہنتے رہو!
- 130 اے اللہ! اگر چاہے تو اسے علی کر!
- 130 اے اللہ! اس کی زبان کو ثبات عطا کر اور اس کے دل کی رہنمائی فرما!
- 131 اے اللہ! یہ میرے اہل بیت اور خاص الخاص لوگ ہیں!
- 132 اے اللہ! میں ان دونوں سے محبت کرتا ہوں تو بھی ان سے محبت کر!
- 133 میں تم دونوں کو اللہ کے مکمل کلمات کی پناہ میں دیتا ہوں
- 133 عبد اللہ اور قثم کے لیے دعا
- 134 اے اللہ! سعد جب تجھے پکارے تو اس کی دعا قبول فرما!
- 136 اے اللہ! اس کی تیر اندازی درست فرما!
- 136 ایک ایسے آدمی کو شریک فرما جس سے تو محبت رکھتا ہے!
- 137 سعد بن ابوقحاص رضی اللہ عنہ کے حق میں دعا
- 137 میں اللہ سے دعا کرتا ہوں کہ انھیں اس سے بے نیاز کر دے!
- 138 تین چیزوں میں عبد اللہ بن زبیر کا کسی سے مقابلہ نہیں تھا
- 139 اے اللہ! اُبی کے شک کو دور کر دے!
- 140 اللہ تعالیٰ ہماری جانب سے انصار کو جزائے خیر عطا کرے!
- 141 تمہارے یہاں روزے دار افطار کریں!
- 142 مقداد بن اسود رضی اللہ عنہ کے حق میں دعا
- 143 آج جب وہ کفر کی حالت میں دنیا سے رخصت ہو گیا
- 143 اے اللہ! اسے توفیق عطا کر!

- 144 اللہ سے آسودہ نہ کرے!
- 145 اے اللہ! اسے ہدایت کرنے والا اور ہدایت یاب بنا!
- 146 اے اللہ! اسے ان لوگوں میں شامل فرما!
- 146 اے اللہ! جبریل امین کے ذریعے اس کی مدد فرما!
- 147 اللہ تمہارے خیر کی حرص میں برکت عطا کرے!
- 148 اے اللہ! اسے ان میں شامل کر!
- 149 اے اللہ! اسے خوب صورتی عطا کر!
- 150 اللہ تیری حفاظت کرے کیوں کہ تو نے اس کے بنی کی حفاظت کی ہے!
- 151 اے اللہ! اس پر خیر کی بارش کر اور اس کی زندگی کو مکمل نہ بنا!
- 153 اللہ کرے یہ ابوخیثمہ ہو!
- 153 اے اللہ! اسے اچھا شہسوار بنا دے!
- 154 اس کے دل کو پاک کر دے اور اسے عصمت عطا کر!
- 155 اللہ تیری گردن مار دے!
- 156 خوب مال و دولت اور آل و ولولاد سے نوازا
- مختلف شہروں، ملکوں، قبائل اور جماعتوں کے لیے دعا**
- 157 اے اللہ! ہمارے دلوں میں مدینے کی محبت پیدا کر دے!
- 160 اے اللہ! مدینہ والوں کے لیے ان کے پیانوں میں برکت دے!
- 162 اے اللہ! ہمارے کئے میں برکت عطا کر!
- 163 اے اللہ! ہمارے شام اور ہمارے یمن پر برکت نازل فرما!
- 164 اے اللہ! میرے صحابہ کی ہجرت پوری کر!
- 165 اے اللہ! تو نے قریش کے اگلوں کو عذاب چکھایا
- 166 اے اللہ! عبدالقیس کو بخش دے!
- 168 قبیلہ حمس کے شہسواروں اور پیدل فوج کے لیے برکت کی دعا
- 169 اے اللہ! آل محمد کو اتنی روزی دے کہ وہ زندہ رہ سکیں!

- 171 اللہ اس شخص کو سبز و شاداب رکھے....
کوئی محروم نہ رہا!
- 173 مہاجرین و انصار کو دعا
- 173 اے اللہ! حلق کرنے والوں پر رحم فرما!
- 175 اے اللہ! انصار، انصار کے بیٹوں اور پوتوں پر رحم فرما!
- 177 بچوں کو دعا
- 177 زکوٰۃ پیش کرنے والوں کو دعا
- 177 نوشادی شدہ جوڑوں کو دعا
- 178 رخصت ہونے والے کو دعا
- 178 بیمار شخص کو دعا
- 178 چھینکنے کی دعا کا جواب دینے والے کو دعا
امت محمدیہ کے لیے دعا
- 180 اے اللہ! میری امت کو صبح کے سویرے میں برکت دے!
- 180 اے اللہ! میری امت کو تیرے راستے میں جہاد کرتے ہوئے...!
- 181 میں توبہ اور رحمت کا دروازہ کھلوانا چاہتا ہوں
- 182 اے اللہ! جو میری امت کے ساتھ نرمی کا برتاؤ کرے...
- 183 میں نے اپنے رب سے تین چیزیں مانگیں
- 183 میں نے اپنے رب سے چار چیزیں مانگیں
- 184 میں نے اپنے رب سے پانچویں چیز طلب کی
- 184 اے میرے رب! میری امت کے حق میں کچھ تخفیف فرما!
- 185 اے اللہ! میں ایک انسان ہوں!
- 186 میری امت کے لیے آسانی فراہم کر!
- 187 اے میرے پروردگار! مزید عنایت ہو!
- 187 میں نے اپنے رب سے شفاعت کا حق مانگا

- 188 اے اللہ! میری امت کا خیال رکھنا!
- 188 میں نے اپنے رب سے گزارش کی
- 189 اے اللہ! میری قبر کو ”وثن“ نہ بننے دینا!
- 189 اے میرے رب! کیا تو نے مجھ سے وعدہ نہیں کیا تھا...
- 190 جنوں کے حق میں دعا
- 191 اسے اسباب دنیا لم مقدار میں عطا کر!
- جانوروں کے لیے دعا**
- 192 اونٹ تیز چلنے لگا
- 192 اے اللہ! تو اس پر اپنے راستے میں سوار کر!
- 194 اللہ اس میں برکت دے!
- ایذا رسانیوں، معاندوں اور نافرمانوں کو بددعا!**
- 196 اے اللہ! تو قریش سے نمٹ لے!
- 198 اے اللہ! اس پر اپنے کسی کتے کو مسلط کر دے!
- 199 سات سال کی قحط سالی بھیج کر میری مدد فرما!
- 200 یہ چہرے بگڑ جائیں!
- 201 اے اللہ! اسے پھھاڑ دے!
- 204 اے اللہ! مضر والوں کو سختی کے ساتھ پکڑ لے!
- 206 اے اللہ! تو ان کافروں کو مار!
- 209 اے اللہ! بنو لحيان، رعل، ذکوان اور عصبہ پر لعنت کر!
- 210 اے اللہ! اس کی سلطنت کو پارہ پارہ کر دے!
- 212 اللہ انھیں ہلاک کرے!
- 212 اللہ کی لعنت ہو چار بادشاہوں پر
- 213 اور تم کو بھی!
- 214 اللہ کرے! تو دائیں ہاتھ سے نہ کھا سکے!

- 215 پھر ایسا ہی ہوگا!
عام دعائیں
- 216 دعائیں
- 224 سرسری جائزہ
- 225 اللہ کا خوف
- 225 ہدایت و رہنمائی
- 225 بلندی مقام
- 226 اخلاق حسنہ
- 227 رحمت
- 228 حفاظت
- 229 صحت و عافیت
- 229 علم نافع
- 230 قبول ہونے والے عمل کی توفیق
- 230 روزی میں کشادگی
- 231 فقر و مسکنت کی زندگی
- 231 بخل سے پناہ
- 232 عاجزی، سستی اور بزدلی سے پناہ
- 232 راضی برضا رہنے کی توفیق
- 232 ہر حال میں حق کے اعلان کی توفیق
- 233 امن و امان
وہ کام جن کے کرنے والے کے لیے دعایا بددعا کی گئی ہے
- 235 اشاعت حدیث کی خدمت انجام دینا
- 236 عصر سے پہلے چار رکعتیں پڑھنا
- 236 اپنے اہل خانہ کے ساتھ تہجد کا اہتمام کرنا

- 236 اذان و اقامت کے فرائض کی انجام دہی
- 237 خرید و فروخت اور تقاضے کے وقت نرمی اور فیاضی سے کام لینا
- 237 حق والے سے اس کا حق معاف کرا لینا
- 237 پاکی و صفائی
- 238 صلہ رحمی کرنا
- 238 صبح سویرے کام میں لگ جانا
- 238 بے فائدہ باتوں سے پرہیز
- 238 علی رضی اللہ عنہ سے محبت
- 239 حسن اور حسین رضی اللہ عنہما سے محبت
- 239 اللہ کے نام پر سوال کرنا
- 240 قبروں کو مساجد بنانا
- 240 غیر اللہ کے لیے ذبح کرنا اور بدعتی کو پناہ دینا وغیرہ
- 241 رسول کا نام آنے پر درود نہ بھیجنا
- 241 صحابہ پر زبان طعن دراز کرنا
- 241 حرم مدینہ کی بے حرمتی
- 241 اہل مدینہ پر ظلم کرنا
- 241 قوم لوط والاعمل کرنا
- 243 اپنے باپ کے علاوہ کسی اور کی طرف نسبت کرنا
- 243 نحوست کا قائل ہونا
- 243 حیلہ کے ذریعے حرام کو حلال بنانا
- 244 سودی کاروبار میں ملوث ہونا
- 244 چوری کرنا
- 244 رشوت دینا اور لینا
- 244 حکمرانوں کا عوام کو مشقت میں ڈالنا

- 245 شراب سے کسی بھی طرح کا تعلق رکھنا
- 245 حلالہ کرنا اور کروانا
- 246 علم ہوتے ہوئے بے عملی کی راہ اختیار کرنا
- 246 عورتوں کا بکثرت قبروں کی زیارت کرنا
- 247 مردوں کا عورتوں کی یا عورتوں کا مردوں کی مشابہت اختیار کرنا
- 247 مردوں کے لیے عورتوں کا یا عورتوں کے لیے مردوں کا لباس پہننا
- 247 مصنوعی بال جوڑنا، جڑوانا، گودنا اور گدوانا
- 247 چہرے کے بال اکھیڑنا اور سامنے کے دانتوں کے درمیان کشادگی پیدا کرنا
- 248 مصیبت کے وقت چہرہ نوچنا اور گریبان پھاڑنا
- 248 کفن چرانا
- 248 زمین کی حد بندی کے نشانات کو بدلنا
- 248 تصویر کشی
- 249 حصول نعمت کے وقت گانا بجانا
- 249 دنیا کی پرستش
- 249 ننگی تلوار لے کر چلنا
- 250 جانور کے چہرے پہ داغنا
- 250 ذی روح کو نشانہ بنانا
- 251 فہرست مراجع و مصادر

بِسْمِ اللّٰهِ الرَّحْمٰنِ الرَّحِیْمِ

عرض ناشر

نُحْمَدُهُ وَنُصَلِّيْ عَلٰی رَسُوْلِهِ الْكَرِيْمِ اَمَّا بَعْدُ

انسان ہمہ وقت اللہ تعالیٰ کا محتاج و فقیر ہے اور بلاشبہ اللہ تعالیٰ ہی مشکل کشا، فریاد کو سننے والا، دکھوں کو دور کرنے والا اور بندوں کی حاجتوں کو پورا کرنے والا ہے۔

اللہ تعالیٰ کے وہ خاص بندے جو نبوت و رسالت کے عظیم منصب پر فائز رہے وہ بھی اپنی تمام مشکلات اور ضرورتوں میں اللہ تعالیٰ ہی کو پکارتے رہے، قرآن کریم میں نبیوں اور رسولوں کی دُعاؤں کو بیان کیا گیا ہے۔

دُعا کے موضوع پر ہر دور میں علماء کرام نے کتابیں لکھی ہیں۔ کچھ کتابیں تو ایسی ہیں جن میں ہر طرح کی صحیح اور غلط دُعا ئیں موجود ہیں ایسی کتابیں مارکیٹ میں پھیلی ہوئی ہیں۔ مگر کچھ کتابیں نہایت معتبر، مستند، صحیح اور حسن احادیث کے مطابق ہیں۔

زیر نظر کتاب جو آپ کے ہاتھوں میں ہے دعا کے موضوع پر بالکل منفرد کتاب ہے۔ اس کتاب کی انفرادیت اور خصوصیت یہ ہے کہ اس میں رسول اللہ ﷺ کی بارگاہ الہی میں قبول ہونے والی وہ دُعا ئیں جمع کی گئی ہیں، جو آپ ﷺ نے کسی کے حق میں کی یا کسی نافرمان کی نافرمانی کی وجہ سے اس کے خلاف کسی اچھے کام کو دیکھ کر بشارت دی یا کسی برائی کو اختیار کرنے پر بطور وعید بددعا کی وغیرہ، فاضل مرتب نے دُعاؤں کا پس منظر بھی نہایت سلیس انداز میں تحریر کیا ہے، جسے پڑھ کر قاری کو دعا کے تمام پہلو سمجھ میں آجاتے ہیں۔ اس کتاب کی ایک اہم خصوصیت یہ بھی ہے کہ اس میں وہی روایات جمع

کی گئیں ہیں جو سندا صحیح یا حسن ہیں یعنی ضعیف اور موضوع روایات کو اس میں جگہ نہیں دی گئی ہے۔
 اس کتاب کی ثقاہت اس اعتبار سے بھی بڑھ جاتی ہے کہ جماعت کے نہایت قابل اعتماد
 صاحب علم و فضل عالم محترم مولانا عبدالمعید مدنی صاحب حفظہ اللہ نے اس پر مقدمہ تحریر فرمایا ہے۔
 اس کتاب کے فاضل مرتب مولانا مشتاق احمد نور الاسلام ندوی حفظہ اللہ کے ہم بے حد شکر
 گزار ہیں کہ موصوف نے اس اہم کتاب کی اشاعت کے لیے ”دارالکتب الاسلامیہ“ دہلی کا انتخاب کیا۔
 دارالکتب الاسلامیہ دہلی نے نہایت خوبصورت ٹائٹل اور عمدہ کاغذ پر کتاب لھذا کو شائع کیا
 ہے۔ ہماری دعا ہے کہ رب العلمین مسلمانوں کو اس کتاب کے ذریعہ روحانی غذا حاصل کرنے کی توفیق
 عطا فرمائے اور مرتب و ناشر کے لیے ذخیرہ آخرت بنائے۔ (آمین)

شکیل احمد میرٹھی

دارالکتب الاسلامیہ

دہلی

مقدمہ

فضیلۃ الشیخ عبدالمعید مدنی / حفظہ اللہ، مدیر ماہ نامہ ”الاحسان“ علی گڑھ

جناب مولانا مشتاق احمد ندوی کی کتاب ”دعائیں جو باریاب ہوئیں“ ہمارے سامنے ہے۔ مولانا نے اس کتاب میں ان دعاؤں کا مستند حوالوں سے احصا کیا ہے، جنہیں رب کائنات کی بارگاہ میں قبولیت سے نوازا گیا۔ یہ وہ دعائیں ہیں جو امام کائنات صلی اللہ علیہ وسلم کے لبہائے مبارک سے صادر ہوئیں اور نتیجہ خیز ثابت ہوئیں۔ کبھی فوراً اور کبھی کچھ دیر بعد۔ ان دعاؤں کی متنوع قسمیں ہیں؛ ان میں اصحاب رسول کے لیے دعا ہے، کسی شخص خاص کے لیے دعا ہے، مادی ضرورتوں کے اتمام کی دعا ہے، دینی ترقی اور کامیابی کے لیے دعا ہے، بارگاہ الہی میں تقرب کے حصول کی دعا ہے اور دخول جنت کی دعا ہے اور بہت سی ایسی دعائیں بھی ہیں جو دشمنان اسلام کے حق میں بددعا ہیں، وہ بھی فوری یا بدیر نتیجہ خیز اور موثر ثابت ہوئی ہیں۔

ان تمام مقبول دعاؤں کا مطالعہ کرنے سے یہ حقیقت نمایاں ہو کر نکلتی ہے کہ رسول صلی اللہ علیہ وسلم کی ذات اقدس کس قدر عظیم تھی اور آپ اپنی امت کے لیے کتنا رحیم و کریم تھے کہ زندگی کے ہر موڑ پر جہاں اسباب کو استعمال کیا، وہیں تعلق باللہ کا بہترین اسوہ چھوڑا اور دعاؤں کے سہارے اپنے فداکاروں کے بے شمار مشکلات و مسائل کو حل کیا اور ان کا رشتہ اللہ سے جوڑا۔ اسی طرح وہ دشمنان اسلام جو اسلام اور مسلمان کے لیے اذیت کے سامان تھے اور ان کے حق میں ہدایت ارزاں نہیں تھی ان کی اذیت رسانی کو دور کرنے کے لیے بارگاہ الہی میں فریاد کی اور کامیابی حاصل کی۔

کتاب کے مطالعے سے دل و دماغ پر ایک خوشگوار اثر مرتب ہوتا ہے اور اندازہ ہوتا ہے کہ

اصحاب کرام رضی اللہ عنہم کی طاقت و توانائی کا بہت بڑا سرچشمہ تعلق باللہ اور وہ دعا و فریاد تھی جو بارگاہ رب میں خشوع و خضوع سے کرتے تھے۔ ان دعاؤں کے سبب ان کے اندر انابت کی کیفیت برقرار رہتی تھی اور انہیں راہ حق میں استقامت حاصل تھی۔ رسول صلی اللہ علیہ وسلم کی دعائیں ان کے حق میں دنیا و آخرت کی کامیابی کا بہت بڑا ذریعہ تھیں۔

مصنف نے ان دعاؤں کو کتب حدیث سے کھنگال کر نکالا ہے اور اپنے سوز و اخلاص کی روشنائی سے عبارت آرائی کر کے ایک زندہ کتاب تحریر کی ہے۔ کتاب کے مطالعے سے اندازہ ہوتا ہے کہ مصنف فکر و فہم اور لیاقت و صلاحیت سے بہرہ ور ہیں۔ نقل و ترجمہ کے بجائے ان کے اندر ابتکار اور ایج ہے۔ سلیقہ مند ہیں اور تحریری صلاحیت رکھتے ہیں۔ ہمیں امید ہے کہ اگر تحریری مشق برابر جاری رکھیں گے تو انشاء اللہ ایک اچھے مصنف ثابت ہوں گے۔

اللہ تعالیٰ ان کی کتاب کو قبولیت سے سرفراز فرمائے اور اسے ان کے لیے ذخیرہ آخرت بنائے، آمین۔

عبدالمعید مدنی

علی گڑھ

اپنی بات

جامعہ اسلامیہ آسام میں تدریس کے زمانے میں ایک مرتبہ مجھے ”مشکاۃ المصابیح“ جلد اول پڑھانے کی ذمہ داری سپرد کی گئی۔ اسی دوران ایک دن ”مرعاۃ المفاتیح“ جلد اول کے مطالعے میں مصروف تھا۔ کتاب میں پہلی مرتبہ انس بن مالک رضی اللہ عنہ کا نام آیا تو ان کے تعارف میں تحریر کردہ شیخ الحدیث عبید اللہ مبارکپوری رحمہ اللہ کی اس عبارت پر نظر پڑی:

”صحابہ میں سب سے زیادہ صاحب عیال تھے۔ ان کی والدہ نے خدمت نبوی میں عرض کیا تھا کہ اے اللہ کے رسول! اپنے ننھے خادم کے لیے دعا فرما دیجیے!

تو آپ نے فرمایا تھا: ”اے اللہ! اس کے مال و اولاد میں برکت عطا فرما، اس کی عمر بڑھا دے اور اس کے گناہ بخش دے“

چنانچہ وہ کہتے ہیں: میں اپنی صلیبی اولاد میں سے دو کم سو کو دفن کر چکا ہوں۔

ان کے پاس ایک باغ تھا جو سال میں دو مرتبہ پھل دیتا تھا اور اس میں ایک خوش بودار پودا تھا جس سے مشک عنبر جیسی خوش بو نکلتی تھی۔

وہ فرماتے ہیں: اس قدر لمبی عمر ملی کہ اب زندگی سے اوب چکا ہوں اور چوتھی چیز یعنی مغفرت کی

آس لگائے بیٹھا ہوں۔“

اسے پڑھتے ہی دل میں یہ خیال آیا کہ کیوں نہ ایک مضمون لکھ کر رسول اکرم ﷺ کی ان دعاؤں کو

جمع کر دیا جائے جو قبولیت سے سرفراز ہوئیں؟ مطالعہ شروع کیا تو اندازہ ہوا کہ اس قسم کی دعائیں اس قدر زیادہ ہیں کہ ان پر ایک اچھی خاصی کتاب تیار ہو سکتی ہے۔ چنانچہ مواد جمع کرنا شروع کر دیا۔

اگست ۲۰۰۸ء میں ماہ نامہ ”نور المصباح“ جھوم پورہ کی ادارت سنبھالی تو خیال آیا کہ ان دعاؤں کو قسط وار شائع کیا جائے۔ لیکن اس خازناروادی میں ابھی انٹری ہوئی ہی تھی، اس کے نشیب و فراز سے واقف نہیں تھا، اس لیے ہمت جٹا نہیں پارہا تھا۔ بعض احباب سے مشورہ کیا تو انہوں نے ہمت افزائی کی۔ بالآخر جولائی ۲۰۰۹ء سے اسے قسط وار شائع کرنا شروع کیا تو قارئین نے اس کی خوب پذیرائی کی۔ بعض حضرات نے کتابی شکل میں شائع کرنے کا مشورہ بھی دیا۔ اس سے ہمت پا کر تیزی سے کام کرنا شروع کر دیا اور اب الحمد للہ کتاب تیار ہے۔ میں نے دعاؤں کے جمع و ترتیب کے وقت درج ذیل باتوں کو ملحوظ رکھا ہے:

۱۔ انہی دعاؤں کو شامل کتاب کیا ہے جن کا تعلق مدعولہ کی دنیوی زندگی سے ہو اور جن کے اثرات و نتائج کا مشاہدہ انسان کے لیے ممکن ہو۔ رہی وہ دعائیں جن کا تعلق مدعولہ کی آخرت سے ہو یا ایسی چیز سے ہو جس کے اثرات و نتائج کا مشاہدہ انسانی آنکھوں کے لیے ممکن نہیں، جیسے گناہوں کی بخشش، جنت میں بلندی درجات، عذاب قبر سے محفوظ رہنے اور جنت میں نبی کی رفاقت کی دعا تو میں نے انہیں چھوڑ دیا ہے۔

۲۔ نیز انہی دعاؤں کا انتخاب عمل میں آیا ہے جن کی قبولیت کا مشاہدہ دنیا نے اپنی آنکھوں سے کیا ہے اور حدیث، تاریخ اور سیرت کی کتابوں نے ان کے اثرات کو اپنے صفحات میں محفوظ رکھا ہے۔ رہی وہ دعائیں جن کی قبولیت یا عدم قبولیت کے سلسلے میں مراجع خاموش ہیں یا وہاں تک ہماری رسائی نہیں ہو سکی تو ہم نے انہیں بھی ترک کیا ہے۔ لیکن یہ بات ذہن نشیں رہے کہ اس طرح کی دعاؤں کی تعداد بہت ہی کم ہے۔

۳۔ سیرت رسول اور تراجم صحابہ پر لکھی گئی متقدمین اور متاخرین کی اہم کتابوں میں موجود تمام دعاؤں کو جمع کر دینے سے کتاب کافی ضخیم ہو سکتی تھی۔ لیکن اس بات کے پیش نظر کہ استجاب دعا اعجاز نبوت کا ایک حصہ ہے اور معجزے کے اثبات کے لیے بروایت صحیح ثابت ہونا حد درجہ ضروری ہے، میں نے انہی دعاؤں کو شامل کتاب کیا ہے جو صحیح یا حسن روایت سے ثابت ہیں۔

۴۔ حدیث کی صحت و ضعف کا پتہ لگانے کے لیے زیادہ تر علامہ ناصر الدین البانی اور شیخ شعیب

ارنؤ و طرجمہما اللہ کی تحقیقات پر اعتماد کیا گیا ہے۔

۵۔ دعاؤں کو ذکر کرتے وقت مختصر انداز میں پس منظر بھی تحریر کر دیا گیا ہے تاکہ سمجھنے میں آسانی ہو۔

۶۔ دعاؤں کے نتائج و اثرات کتب حدیث میں دستیاب نہ ہونے کی صورت میں تاریخ و سیرت

کی کتابوں سے استفادہ کیا گیا ہے۔

۷۔ کتاب کے اخیر میں کچھ ایسے اعمال بھی ذکر کر دیے گئے ہیں، جن کے کرنے والے کے حق

میں رسول اکرم ﷺ نے دعایا بددعا فرمائی ہے۔ کتاب کے موضوع سے براہ راست متعلق نہ ہونے کے

باوجود میں ان دعاؤں کو ان باسعادت افراد کے افادے کے لیے شامل کیا ہے، جن کے دل میں اس

کتاب کے مطالعے کے بعد سرور کونین ﷺ کی دعائے خیر سے مستفید ہونے اور بددعاؤں سے خود کو

بچائے رکھنے کا خیال جاگے اور خواہش پیدا ہو۔

۸۔ اس بات کی حد درجہ کوشش کی گئی ہے کہ زبان سلیس، آسان اور قابل فہم ہو۔

اڑیسہ جیسے دور افتادہ علاقے میں رہ کر کام کرنے کی وجہ سے مراجع کی قلت ہمیشہ دامن گیر

رہی۔ خاصی مشکلات اور پریشانیوں کا سامنا کرنا پڑا۔ لیکن اللہ کے فضل و کرم سے یہ چیزیں راہ کاروڑہ نہ

بن سکیں اور کام پایہ تکمیل تک پہنچ گیا۔

اس موقع پر میں رب کریم کے آگے سجدہ ریز ہوں کہ اس نے مجھ کم مایہ اور تہی دست کو سیرت

رسول علی صاحبہا الصلاة والتسليم کے ایک ایسے گوشے پر قلم اٹھانے کی ہمت عطا کی جس پر

میری معلومات کی حد تک ابھی تک کوئی مستقل تصنیف سامنے نہیں آئی ہے۔ اس کے بعد میں ماہ نامہ

”نور المصباح“ کے قارئین کا احسان مند ہوں کہ ان کی ہمت افزائیوں نے مجھے زبردست توانائی بخشی

اور اپنے کام کو زیادہ ذوق و شوق سے انجام دینے کا اہل ہو سکا۔ جماعت اہل حدیث کے ممتاز صحافی

فضیلۃ الشیخ عبدالعزیز مدنی مدیر ماہ نامہ ”الاحسان“ علی گڑھ / حفظہ اللہ و تولاہ نے میری گزارش پر کتاب کے

بیش تر حصے پر نظر ڈالی، ہمت افزا کلمات کہے اور قیمتی مشوروں سے نوازنے کے ساتھ ساتھ ایک موقع

مقدمہ تحریر فرمایا۔ یہ ان کی ذرہ نوازی ہے، ورنہ مجھ جیسا کم مایہ شخص اس کا مستحق نہیں تھا۔ اسی طرح

استاد محترم فضیلۃ الشیخ محفوظ الرحمن فیضی حفظہ اللہ سابق شیخ الجامعہ جامعہ اسلامیہ فیض عام مونا تھ بھنجن نے کتاب کے تیاری کے ہر مرحلے پر ہمت افزائی کے ساتھ ساتھ پیش قیمت رہنمائیوں سے نوازا۔ دعا ہے کہ اللہ تعالیٰ ان دونوں بزرگوں کے سایہ کو تادیر قائم رکھے اور ہمیں ان کے فیوض و برکات سے استفادے کے مواقع ملتے رہیں۔ برادر محمد رفیق عبدالمنان تھی، ریسرچ اسکالر جواہر لال نہرو یونیورسٹی نئی دہلی، برادر مثناء اللہ صادق تھی جواہر لال نہرو یونیورسٹی نئی دہلی، برادر نسیم اختر ندوی، کلثیہا، بہار اور مولانا نعمت اللہ صاحب عمری، امام و خطیب جامع مسجد جھوم پورہ کا ممنون ہوں کہ انھوں نے میری گزارش پر کتاب کو حرفا حرفا پڑھا اور مفید و کارآمد مشوروں سے نوازا۔ برادر شمیم عالم مقبول عالم سلفی کا شکر گزار ہوں کہ کمپوزنگ کے دشوار ترین مرحلے میں ان کا مکمل تعاون حاصل رہا۔ جامعہ مصباح العلوم السلفیہ، جھوم پورہ کے جملہ اساتذہ کا شکر گزار ہوں کہ انھوں نے کتاب کی تیاری کے ہر مرحلے میں میرا ساتھ دیا۔ خود جامعہ مذکور بھی میرے شکرے کی مستحق ہے کہ اس کی طرف سے مجھے کئی سہولیات فراہم رہیں۔

اسی طرح ڈاکٹر عبید اللہ انصاری صاحب، صدر مقامی جمعیت اہل حدیث جھوم پورہ ہمارے شکرے کے مستحق ہیں کہ انھوں نے کتاب کی تیاری کے ایام میں جناب بابو انتخاب عالم صاحب، ایم، ڈی، سراج الدین کمپنی جھوم پورہ کے فنڈ سے مالی اعانت فرما کر کام کو آسان کرنے میں تعاون دیا۔ اللہ تعالیٰ ڈاکٹر صاحب اور بابو انتخاب عالم صاحب نیز کمپنی کے جملہ وابستگان کو اس کا بہتر بدلہ عطا فرمائے۔ اخیر میں دعا ہے کہ اللہ تعالیٰ اس کتاب کو حسن قبول عطا کرے۔ اس کے افادے کو عام کرے۔ اسے میرے اور میرے متعلقین کی نجات کا ذریعہ بنائے۔ اور کسی طرح سے دستِ تعاون بڑھانے والے تمام حضرات کو اجر جزیل عطا کرے۔ آمین!

مشتاق احمد ندوی

شیونگر، پوسٹ: دیگھری، ضلع: کلثیہا، بہار

۲۰۱۱/۲/۲۵ء

استجاب دعا

اعجاز نبوت کا ایک دلکش پہلو

معجزہ کیا ہے؟

اللہ تعالیٰ نے جب انبیائے کرام علیہم السلام کو نوع انسانی کی رہنمائی کے لیے مبعوث فرمایا تو ان کے اندر بہت سی ایسی نشانیاں رکھ دیں، جنہیں دیکھ کر ایک عقل و بصیرت کے حامل انسان کو یہ فیصلہ کرنے میں دیر نہ لگے کہ یہ کوئی جھوٹا انسان نہیں بلکہ اللہ کی طرف سے بھیجا ہوا رسول ہے۔ اسی بات کی وضاحت رسول اللہ ﷺ نے یوں فرمائی ہے:

”مَا مِنْ الْأَنْبِيَاءِ نَبِيٍّ إِلَّا أُعْطِيَ مَا مِثْلُهُ أَوْ مِنْ أَوْ آمَنَ عَلَيْهِ الْبَشَرُ“^۱

(ہر نبی کو کچھ ایسی نشانیاں دی گئیں جن کو دیکھ کر لوگ اس پر ایمان لائے)

ان نشانیوں کو آیات، دلائل، براہین اور معجزات وغیرہ ناموں سے موسوم کیا جاتا ہے۔

معجزات نبی آخر الزماں

تمام انبیاء علیہم السلام کی طرح نبی آخر الزماں محمد عربی ﷺ کو بھی یہ آیات عطا ہوئی تھیں، بلکہ دیگر انبیاء کے مقابلے میں زیادہ تعداد میں عطا ہوئی تھیں۔ علامہ سلیمان منصور پوری لکھتے ہیں:

سیدنا و مولانا محمد رسول اللہ ﷺ کے جو معجزات بروایات صحیحہ ثابت ہیں، ان کا شمار بہت زیادہ ہے۔ اور ہر ایک نبی کے معجزات سے ان کی تعداد بھی افزوں ہے اور ندرت میں بھی ان کا شان اعلیٰ ہے۔^۲

۱ صحیح بخاری رقم: ۷۲۷۴

۲ رحمۃ اللعالمین: ۱۴۳/۳

اور حافظ ابن حجر عسقلانی لکھتے ہیں:

امام نووی نے "شرح مسلم" کے مقدمے میں بیان کیا ہے کہ نبی کریم ﷺ کے معجزات بارہ سو سے زیادہ ہیں۔ بیہقی نے "المدخل" میں کہا ہے کہ ان کی تعداد ایک ہزار ہے اور احناف میں سے زاہدی نے کہا ہے کہ آپ ﷺ کے دست مبارک سے ایک ہزار معجزے ظاہر ہوئے۔ اور کہا گیا ہے کہ تین ہزار معجزے ظاہر ہوئے۔

معجزات ظاہری و معنوی

پھر دیگر انبیاء ہی کی طرح محمد عربی ﷺ کو جو آیات عطا ہوئی تھیں ان کی بھی دو قسمیں ہیں؛ معنوی اور ظاہری۔ معنوی آیات میں نبی کریم ﷺ کے پاکیزہ اخلاق، شجاعت، حلم، سخاوت، زہد و قناعت، ایثار، خلق خدا سے محبت، صدق و امانت، تقویٰ و عبادت، روحانیت، تزکیہ و تربیت، اعلیٰ و ارفع تعلیمات، پاکیزہ اصل اور پیدائش و نشوونما کی پاکیزگی وغیرہ شامل ہیں، جن کا مشاہدہ کرتے ہی ایک آدمی بے ساختہ کہہ اٹھتا تھا کہ یہ شخص ہرگز جھوٹا، جادو گریا کا ہن نہیں ہو سکتا، یقیناً یہ اللہ تعالیٰ کی جانب سے بھیجا ہوا رسول ہے۔ لیکن آپ کو جو معنوی نشانیاں عطا ہوئی تھیں ان میں سب سے اہم نشانی قرآن کریم ہے۔ جس کی ترتیب، اسلوب، انداز بیان اور مشمولات سے صاف عیاں ہے کہ یہ کوئی انسانی کاوش کا نتیجہ نہیں بلکہ رب دو جہاں کی طرف سے نازل کردہ کتاب ہے۔

رہی بات ظاہری آیات (معجزات) کی تو ان سے مراد نبی کی جانب سے صادر ہونے والے ایسے محیر العقول واقعات ہیں، جو عام قوانین فطرت کے مطابق نہ ہوں۔ اس طرح کی آیات (معجزات) بھی اللہ کے رسول کو بڑی مقدار میں عطا ہوئی تھیں۔ جیسے آپ کی انگلیوں سے پانی کے پھوارے نکلنا، چاند کے دو ٹکڑے ہو جانا اور کھجور کے تنے سے رونے کی آواز کا آنا وغیرہ۔

استجابت دعائے نبوی

محمد عربی ﷺ کو جو آیات (معجزات) عطا ہوئی تھیں، ان میں سے ایک آپ کی دعاؤں کا بارگاہ خداوندی میں شرف قبولیت سے ہم کنار ہونا ہے۔ علامہ منصور پوری لکھتے ہیں:

وہ عزیز الحکیم اپنے عہد اور اپنے رسول کی عزت و بزرگی کو جہاں و جہانیاں کے دلوں میں مستحکم و استوار کرنے کے لیے ان کی دعاؤں کو بہ سرعت و بہ کثرت قبول فرماتا ہے۔ حتیٰ کہ یہ علامت بجائے خود ایک معجزہ (دنیا کو اس کی نظیر پیش کرنے سے عاجز کرنے والی)، ایک نشان (طالبان ہدایت کو راہ ہدایت پر لانے والی)، ایک آیت (اللہ تعالیٰ کے قرب تک پہنچانے والی) بن جاتی ہے۔

سینکڑوں ایسے نظائر موجود ہیں کہ نبی کریم ﷺ کی زبان صدق سے جو الفاظ نکلے وہ پورے طور پر اسی طرح منجانب اللہ پورے کیے گئے، جیسا کہ ان الفاظ کے لغوی معنی کا اقتضا تھا۔ اور علامہ سید سلیمان ندوی لکھتے ہیں:

”من جملہ دیگر علامتوں کے اللہ کی بارگاہ میں دعاؤں کا قبول ہونا بھی ایک بڑی علامت ہے، جس سے نیک اور مقبول بندوں کی پہچان اور شناخت ہوتی ہے۔ انبیائے الہی سے بڑھ کر خدا کے نیک اور مقبول بندے کون ہو سکتے ہیں؟ اسی لیے اللہ تعالیٰ ان کی دعاؤں کو شرف اجابت بخشا ہے اور ان کی نداؤں کو جو ان کے دل کے اندر سے نکلتی ہیں، سمع قبول سے سنتا ہے۔“

آپ مزید لکھتے ہیں:

”آنحضرت ﷺ نے بھی بارگاہ الہی میں دعائیں مانگیں، حاجت مندوں میں اس کے آگے ہاتھ پھیلائے، تنہائیوں میں اس کی رفاقت چاہی، بے کسیوں میں اس کی نصرت مانگی، فقر و فاقے میں اس کے خزانہ غیب سے مدد طلب کی، حق کی اشاعت میں اس کی اعانت کی درخواست کی، نیک بندوں کے حق میں اپنے آپ کو اس کے سامنے شفیع بنایا، شریروں کے رفع شر کے لیے اس کی غیبی امداد کا سہارا

ڈھونڈا، اور ان میں سے ہر موقع پر آپ کے لیے قبول و اجابت کا دروازہ کھولا گیا“۔

استجابت دعا اور رسول اللہ ﷺ

خود رسول اللہ ﷺ کو بھی اس بات کا بخوبی علم تھا کہ اللہ تعالیٰ آپ کی دعاؤں کو شرف قبول عطا کرتا ہے۔ یہی وجہ ہے کہ ایک طرف آپ اپنے صحابہ کو بکثرت دعاؤں سے نوازتے تو دوسری طرف اللہ تعالیٰ سے یہ عہد لے لیا تھا کہ انسان ہونے کے ناطے اگر آپ کی زبان سے کسی مسلمان کے حق میں بددعا نکل جائے اور وہ اس کا مستحق نہ ہو تو اللہ تعالیٰ آپ کی بددعا کو اس کے حق میں دعائے خیر، پاکی اور قیامت کے دن اپنی نزدیکی کے حصول کا ذریعہ بنا دے۔ آپ نے فرمایا:

”میں نے اپنے رب کے پاس یہ شرط رکھی ہے کہ میں ایک انسان ہوں، عام انسانوں کی طرح راضی بھی ہوتا ہوں اور ناراض بھی۔ پس میں اپنی امت کے جس بندے پر ایسی بددعا کر دوں، جس کا وہ مستحق نہ ہو، اسے وہ اس کی طہارت، پاکی اور قربت کا ذریعہ بنا دے کہ اس کی بنیاد پر اسے قیامت کے دن اللہ کا تقرب حاصل ہو جائے“۔

ایک روایت میں ہے کہ آپ نے فرمایا:

”اے اللہ! میں تجھ سے عہد و پیمان لیتا ہوں، ہرگز اس کی مخالفت نہ کرنا؛ میں فقط ایک انسان ہوں، انسان ہونے کے ناطے میں جس مؤمن کو اذیت دوں، برا بھلا کہوں، لعنت بھیجوں اور ماروں، اسے اس کے لیے رحمت، گناہوں سے پاکی اور اپنی قربت کا ذریعہ بنا کہ اس کی وجہ سے اسے قیامت کے دن تیری قربت حاصل ہو جائے“۔

استجابت دعائے نبوی اور صحابہ کرام

۱۔ سیرۃ النبی ﷺ: ۳/۳۳۰

۲۔ صحیح مسلم رقم: ۲۶۰۱

۳۔ صحیح مسلم رقم: ۲۶۰۳

صحابہ کرام رضی اللہ عنہم بھی آپ کے اس وصف خاص سے بخوبی واقف تھے۔ یہی وجہ ہے کہ وہ اکثر خوشی و غمی کے مواقع پر آپ سے دعا کی درخواست کرتے۔ چنانچہ جب دشمن کا ظلم برداشت سے باہر ہو جاتا تو آپ سے دعا کی درخواست کرتے، پیاس کی شدت اور پانی کی قلت ہوتی تو دعا کی درخواست کرتے، کھانے پینے کے سامان معدوم ہوتے اور فاقوں کی نوبت آجاتی تو دعا کی درخواست کرتے، شدت مرض کی وجہ سے ٹڈھال ہو جاتے اور زندگی کی آس باقی نہ رہتی تو دعا کی درخواست کرتے، تجارت اور آل و اولاد میں برکت کے لیے دعا کی درخواست کرتے، طول سفر کی وجہ سے جانور تھک جاتے اور ان میں چلنے کی سکت باقی نہ رہتی تو دعا کی درخواست کرتے۔ الغرض جب بھی ظاہری اسباب کا سرا نہیں اپنے ہاتھوں سے نکلتا ہوا نظر آتا، دعائے نبوی کا سہارا لیتے اور بآسانی ان کے مسائل حل ہو جاتے۔

صحابہ کرام رضی اللہ عنہم کے دل میں دعائے رسول کا کیا مقام تھا، اس کا اندازہ مقداد رضی اللہ عنہ کی اس حدیث سے لگایا جاسکتا۔ وہ فرماتے ہیں:

”میں اپنے دو ساتھیوں کے ساتھ مدینہ پہنچا۔ کمزوری کی وجہ سے ہماری دیکھنے اور سننے کی طاقت ختم ہو چکی تھی۔ ہم نے اپنے کو اصحاب رسول کے سامنے پیش کرنا شروع کیا لیکن ان میں سے کسی نے ہمیں قبول نہیں کیا۔ بالآخر دربار رسالت میں پہنچے تو آپ ہمیں اپنے گھر لے گئے۔ وہاں ہمیں تین بکریاں نظر آئیں۔ ارشاد ہوا:

”ان کے دودھ سے ہم چاروں کو گزارا کرنا پڑے گا“

چنانچہ ہم روزانہ دودھ دوہتے، اپنا اپنا حصہ پی لیتے اور آپ کا حصہ رکھ دیتے۔ آپ رات کو تشریف لاتے، بلکی آواز میں سلام کرتے تاکہ جاگنے والے سن لیں اور سونے والے بیدار نہ ہوں، مسجد جاتے، نماز پڑھتے پھر اپنے حصے کا دودھ نوش فرماتے۔

ایک دن میں اپنا حصہ پی چکا تو شیطان نے ورغلا یا۔ اس نے یہ پٹی پڑھائی کہ آپ انصار

کے یہاں تشریف لے جاتے ہیں۔ وہ کھانے پینے کی چیزیں پیش کرتے ہیں اور آپ سیر ہو کر لوٹتے ہیں۔ اس ایک گھونٹ دودھ کی آپ کو کیا ضرورت؟ چنانچہ میں نے اسے پی لیا۔

جب دودھ اندر چلا گیا اور کام تمام ہو گیا تو شیطان نے مجھے شرمندہ کرنا شروع کیا۔ اس نے کہا: تیرا براہو! یہ کیا کیا؟ اللہ کے رسول کا حصہ پی ڈالا؟ آپ تشریف لائیں گے اور دودھ نہیں ملے گا تو بد دعا فرمائیں گے اور تو ہلاکت سے دوچار ہوگا۔ اس طرح تیری دنیا و آخرت دونوں کی تباہی یقینی ہے۔ میں سخت بے چینی میں مبتلا ہو گیا۔ میرے دونوں ساتھی آرام سے سو رہے تھے جب کہ میری نیند عنقا ہو چکی تھی۔

اللہ کے رسول تشریف لائے۔ عادت کے مطابق ہلکی آواز میں سلام کیا۔ مسجد گئے۔ نماز پڑھی پھر دودھ کے برتن کا ڈھکن اٹھا کر دیکھا اور اس میں دودھ نہیں ملا تو آسمان کی طرف سر اٹھایا۔ اب مجھے یقین ہو گیا کہ آپ بد دعا فرمائیں گے اور اس کے ساتھ ہی میرا کام تمام ہو جائے گا۔ لیکن آپ نے فرمایا:

”اللَّهُمَّ أَطْعِمْ مَنْ أَطْعَمَنِي، وَاسْقِ مَنْ سَقَانِي“

(اے اللہ! جو مجھے کھلائے اسے کھلا اور جو مجھے پلائے اسے پلا)

یہ دعا سنتے ہی میں نے جسم پہ چادر باندھی، چھری لی اور بکریوں کی طرف اس ارادے سے بڑھا کہ ان میں جو زیادہ موٹی ہے، اسے ذبح کر کے آپ کو کھلاؤں اور آپ کی دعا کا مستحق بن جاؤں۔ لیکن کیا دیکھتا ہوں کہ خلاف معمول اس کے تھن دودھ سے بھرے ہوئے ہیں! دیگر بکریوں پر نظر ڈالی تو دیکھا کہ سب کے تھن دودھ سے بھرے ہوئے ہیں۔ میں نے آل محمد ﷺ کا ایک برتن اٹھایا، جس میں دودھ دوہنے کے بارے میں وہ کبھی سوچ بھی نہیں سکتے تھے۔ دودھ دوہنا شروع کیا تو برتن بھر گیا۔ بھرا ہوا برتن خدمت میں پیش کیا تو فرمایا:

”آج تم پی چکے؟“

عرض کیا: اے اللہ کے رسول! پہلے نوش فرمائیے تو سہی!
چنانچہ نوش فرمایا۔ مجھے برتن تھمانا چاہا تو میں نے دوبارہ پینے کی گزارش کی، جسے قبولیت سے
نوازا۔ جب مجھے یقین ہو گیا کہ آپ سیر ہو چکے ہیں اور میں آپ کی دعا حاصل کرنے میں کامیاب ہو گیا
ہوں تو میری خوشی کی انتہا نہ رہی۔ اس قدر ہنسا کہ زمین پہ گر پڑا۔ کپڑوں کا بھی خیال نہ رہا۔ آپ نے
فرمایا:

”مقداد! شرم گاہ کا خیال رکھو!“

میں نے اپنے آپ پر کنٹرول کیا اور پورا ماجرا سنایا تو فرمایا:
”یہ تو اللہ کی رحمت تھی۔ تم نے مجھے پہلے کیوں نہیں بتایا۔ ہم اپنے دونوں ساتھیوں کو جگاتے
اور وہ بھی اس سے فیض یاب ہوتے!“

میں نے عرض کیا: اس ذات کی قسم جس نے آپ کو حق کے ساتھ بھیجا ہے! جب آپ اور آپ
کے ساتھ میں اس سے شاد کام ہو گیا تو دوسروں کو حاصل ہو یا نہ ہو، مجھے اس کی کوئی پروا نہیں ہے! اے
صحابہء کرام ﷺ آپ کی دعاؤں کو حد درجہ عزیز رکھتے اور دنیا کی بڑی سے بڑی دولت کو اس
کے سامنے بیچ جانتے۔ چنانچہ ابوطالب کی حالت کفر میں وفات ہو گئی تو ان کے فرزند علی ؑ نے حکم
رسول کے مطابق انھیں سپرد خاک کر دیا۔ جب وہ اس سے فارغ ہو کر لوٹے تو آپ نے انھیں دعاؤں
سے نوازا۔ وہ فرماتے ہیں:

”آپ کی یہ دعائیں مجھے اس قدر عزیز ہیں کہ مجھے یہ پسند نہیں کہ ان کے بدلے مجھے سرخ
وسیاہ اونٹ مل جائیں!“ ۲۔

استجابت دعائے نبوی اور معاندین اسلام

آپ کی دعوت کے منکرین کو بھی اس بات کا یقین تھا کہ محمد ﷺ کی دعاؤں میں حیرت ناک

۱۔ صحیح مسلم رقم: ۲۰۵۵ ۲۔ مسند احمد رقم: ۱۰۷۴۸۰۷ اس کی سند صحیح ہے۔ احکام البعثات ص: ۱۶۹-۱۷۰۔

تاثیر ہے۔ چنانچہ مکے میں جب قحط پڑا تو ابوسفیان نے بھی بحالت کفر اسی آستانے پر دعائے رحمت کی درخواست کی۔ ابو جہل و دیگر رؤسائے قریش جو آپ کی نماز میں خلل انداز ہوئے تھے، جب آپ نے ان کے حق میں بددعا کی تو وہ خوف سے کانپ اٹھے۔^۲

کیا آپ کی کوئی دعا رد بھی ہوئی؟

کتب حدیث میں اس کی بے شمار مثالیں موجود ہیں کہ آپ نے اپنے رب کو پکارا اور اللہ تعالیٰ نے اپنے حبیب کے لیے قبولیت کا دروازہ کھول دیا۔ جب کہ اس کی مثال مشکل ہی سے ملتی ہے کہ رسول اکرم ﷺ نے اپنے رب سے کوئی چیز مانگی ہو اور آپ کی طلب پوری نہ کی گئی ہو۔ اسی بنیاد پر امام ابن حبان کا یہ رجحان ہے کہ آپ کی ساری دعائیں قبول ہوئیں اور کوئی بھی دعا قبولیت سے خالی نہ رہی۔ لیکن علامہ ابن حجر نے ان کے اس خیال کی تردید کی ہے۔^۳ کیوں کہ ایک حدیث میں ہے کہ ایک دن رسول اکرم ﷺ عالیہ سے چلے۔ بنو معاویہ کی مسجد سے گزرے تو اس میں داخل ہوئے اور دو رکعتیں پڑھیں۔ نماز سے فراغت کے بعد بڑی دیر تک دعا کرتے رہے۔ پھر اپنے اصحاب کی طرف متوجہ ہو کر فرمایا:

”میں نے اپنے رب سے تین چیزیں مانگیں، اس نے مجھے ان میں سے دو چیزیں عطا کیں اور ایک نہیں دی۔ میں نے اپنے رب سے درخواست کی کہ میری امت کو قحط سالی کے ذریعے ہلاک نہ کرے تو اس نے اسے قبول کر لیا۔ اس سے یہ بھی درخواست کی کہ میری امت کو غرق کر کے ہلاک نہ کرے تو اسے بھی قبول کر لیا۔ اس سے یہ بھی درخواست کی کہ میری امت آپسی نکر او کا شکار نہ ہو تو اس نے اسے رد کر دیا۔“^۴

ایک دوسری حدیث میں ہے کہ رسول اکرم ﷺ نے سفر مکہ کے موقعے پر اپنی والدہ محترمہ کی

۱ صحیح بخاری رقم: ۴۴۸

۲ صحیح بخاری رقم: ۲۴۰

۳ فتح الباری: ۶/۵۲۱، نیز دیکھیے الصحیحۃ تحت رقم: ۳۱۷۵ ۴ صحیح مسلم رقم: ۲۸۹۰

قبر کی زیارت کی تو اس قدر روئے کہ آس پاس موجود صحابہ بھی رو پڑے۔ رونے کا سبب دریافت کیے جانے پر فرمایا:

”میں نے اپنے رب سے ان کے لیے استغفار کی اجازت طلب کی تو نہیں ملی۔ البتہ ان کی قبر کی زیارت کی اجازت طلب کی تو مل گئی“۔

ان دونوں حدیثوں میں اس بات کا ذکر ہے کہ آپ نے اپنے رب سے ایک سے زائد چیزیں طلب کیں تو بعض عطا ہوئیں اور بعض نہیں۔ اس سے اندازہ ہوتا ہے کہ آپ کی بعض دعائیں ایسی بھی ہیں جن کا بعض حصہ قبول نہ ہو سکا۔ لیکن یہ بھی حقیقت ہے کہ اس طرح کی مثالیں دو چار سے زیادہ نہیں ہیں۔

ہدایت کی دعا

رسول اللہ ﷺ قوم کو سیدھا راستہ دکھانے کی ذمہ داری دے کر بھیجے گئے تو آپ نے جہاں اپنی ذمہ داری کی ادائیگی پوری شد ہی کے ساتھ کی، وہیں اللہ تعالیٰ سے قوم کی ہدایت کے لیے دعا بھی کرتے رہے۔ کیوں کہ ہدایت سے نوازا نا اسی کا کام ہے۔ وہ جسے ہدایت دینا چاہے اسے کوئی راہ حق سے پھیر نہیں سکتا اور وہ جسے گمراہی کے عمیق غار میں دھکیلنا چاہے، اسے کوئی وہاں سے نکال نہیں سکتا۔ بارہا ایسا ہوا کہ رسول اللہ ﷺ نے کسی فرد، جماعت، قوم یا علاقے والوں کے لیے ہدایت کی دعا فرمائی اور اہل جہاں نے ان کے قبول اسلام کی شکل میں اجابت دعائے نبوی کا نظارہ کیا۔ حدیث وسیرت کی کتابوں سے اخذ کردہ درج ذیل واقعات ملاحظہ ہوں:

اے اللہ! عمر بن خطاب کے ذریعے اسلام کو قوت پہنچا!

ہادی عالم محمد عربی ﷺ نے جب مکے میں علانیہ دعوت و تبلیغ کا کام شروع کیا اور آپ کی سچی تعلیمات و روشن ہدایات سے متاثر ہو کر لوگ بڑی تعداد میں حلقہ بگوش اسلام ہونے لگے تو مشرکین مکہ سے یہ منظر دیکھانہ گیا۔ انھوں نے رسول اسلام اور آپ کے جان باز ساتھیوں کو طرح طرح کے ظلم و ستم کا نشانہ بنایا اور اس شجر نوپود کو بہار کا منہ دیکھنے سے پہلے ہی اکھاڑ پھینکنے کی کوشش شروع کر دی۔ غیظ و غضب پر مبنی ان مذموم کاروائیوں اور ایذا رسانیوں کی انجام دہی میں جو افراد پیش پیش تھے، ان میں ابو جہل بن ہشام اور عمر بن خطاب کے نام سرفہرست ہیں۔

ان پریشان کن حالات میں نبی کریم ﷺ نے بارگاہ رب العزت میں پناہ ڈھونڈی اور آپ کی زبان مبارک سے دعا کی شکل میں یہ کلمات نکلے:

”اللَّهُمَّ أَعِزَّ الْإِسْلَامَ بِأَحَبِّ الرَّجُلَيْنِ إِلَيْكَ، بَعْمَرَ بْنِ الْخَطَّابِ أَوْ بِأَبِي جَهْلٍ

بْنِ هِشَامٍ“ ۱

(اے اللہ! عمر بن خطاب اور ابو جہل بن ہشام میں سے جو شخص تیرے نزدیک زیادہ محبوب

ہے، اس کے ذریعے اسلام کو طاقت و قوت کا سامان فراہم کر)

دوسری روایت میں دعا کے الفاظ یوں وارد ہوئے ہیں:

”اللَّهُمَّ أَعِزَّ الْإِسْلَامَ بِعُمَرَ بْنِ الْخَطَّابِ خَاصَّةً“ ۲

(اے اللہ! خصوصی طور پر عمر بن خطاب کے ذریعے اسلام کو قوت پہنچا)

علامہ البانی فرماتے ہیں:

ان دونوں روایتوں کے درمیان کوئی ٹکراؤ نہیں ہے۔ کیوں کہ اس بات کا احتمال موجود ہے

کہ آپ نے پہلے دونوں کے حق میں دعا فرمائی تھی، پھر ابو جہل کے عناد اور اسلام دشمنی پر اصرار کو دیکھا تو

خصوصی طور پر عمر بن خطاب ﷺ کے حق میں دعا فرمائی۔ ۳

عمر فاروق ﷺ کے لیے کی گئی یہ دعا دو امور پر مشتمل ہے؛ ان کا قبول اسلام اور ان کے

ذریعے اسلام کی تائید و نصرت۔ یہ دونوں باتیں حرف بحرف قبول ہوئیں۔ وہ بہت جلد مشرف بہ اسلام

ہو گئے اور اللہ تعالیٰ نے ان کے ذریعے سے اسلام کو جو قوت و مضبوطی عطا کی اس کا اندازہ درج ذیل

امور سے لگایا جاسکتا ہے:

☆ بقول ابن مسعود ﷺ جب سے انھوں نے اسلام قبول کیا تب سے مسلمان برابر طاقت

ور اور مضبوط رہے۔ ۴

☆ انہی کا یہ بھی فرمان ہے کہ عمر بن خطاب ﷺ کا قبول اسلام باعث قوت، ان کی ہجرت

۱ صحیح ابن حبان رقم: ۲۱۸۰ موارد

۲ صحیح سنن ترمذی رقم: ۳۶۹۰

۳ صحیح بخاری، رقم: ۳۶۸۳

۴ السلسلة الصحيحة تحت رقم: ۳۲۲۵

باعث نصرت اور ان کی امارت لوگوں کے حق میں رحمت تھی۔ اللہ کی قسم! ہم کھلے عام خانہء کعبہ کے پاس نماز پڑھنے پر قادر نہ تھے یہاں تک کہ عمرؓ نے اسلام قبول کیا۔

☆ بقول صہیب رضی اللہ عنہ جب عمرؓ نے اسلام قبول کیا تو مشرکوں نے کہا: آج آدھی قوم ہم سے الگ ہوگئی۔ ۲

☆ آپ نے مدینے کی طرف ہجرت کی اور رسول ﷺ کے ساتھ تمام غزوات میں شریک ہو کر نمایاں خدمات اور کارنامے انجام دیے۔

☆ آپ کے آرا اور مشورے فیصلہ کن، دو ٹوک اور صائب ہوا کرتے تھے۔ یہی وجہ ہے کہ چھ مواقع پر اللہ تبارک و تعالیٰ نے ان کی موافقت میں آیات نازل فرمائیں۔ ۳

☆ ۵۳۹ حدیثیں روایت کیں۔ ۴ صحابہء کرام میں سب سے بڑے مفتی ہونے کی حیثیت سے مسلمانوں کے لیے اپنے قیمتی فتوؤں کا ایک لازوال خزانہ چھوڑا۔ ۵

☆ رسول اللہ ﷺ کی وفات کے بعد حساس اور نازک ترین وقت میں، سقیفہ بنی ساعدہ کے اندر ابو بکر صدیقؓ کے ہاتھ پر سب سے پہلے بیعت کر کے امر خلافت کے استحکام کا سبب بنے۔

☆ خلافت صدیقی میں مشیر خاص کی حیثیت سے کام کرتے رہے اور محکمہ قضا بھی انہی کے سپرد رہا۔

☆ خلافت صدیقی میں جمع قرآن کا عظیم ترین کارنامہ انہی کے مشورے سے انجام پذیر ہوا تھا۔ ۶

☆ ابو بکرؓ کی وفات کے بعد مسند خلافت پر متمکن ہوئے اور ساڑھے دس سال تک اپنے

۲ فتح الباری: ۲۸۱/۷

۱ فتح الباری: ۸۴/۷

۳ صحیح بخاری، رقم: ۳۳۸۳، صحیح مسلم رقم: ۲۳۹۹-۲۴۰۰، نیز دیکھیے شرح مسلم للنووی ۱۷۶/۱۵

۴ اعلام الموقعین ۲/۱ صحیح بخاری رقم: ۳۹۸۹

۵ الرعاية: ۳۲/۱

پختہ شعور، بے پایاں علم اور خداداد صلاحیتوں کے ذریعے اسلام کی سر بلندی و سرفرازی کا سامان کرتے رہے۔

☆ انہی کے عہد خلافت میں ایران کی پونے چار سو سال پرانی ساسانی سلطنت کو مسلمانوں کے ہاتھوں شکست و ریخت کا سامنا کرنا پڑا اور مشرقی روم کی بازنطینی سلطنت کو اپنے ایشیا و افریقہ کے مقبوضہ علاقوں سے بے دخل ہونا پڑا۔ فتوحات فاروقی کا رقبہ ساڑھے بائیس لاکھ مربع میل بیان کیا جاتا ہے۔

☆ عمر فاروق رضی اللہ عنہ نے اپنے عہد خلافت میں بہت سی مالی و ملکی، سیاسی و انتظامی اور معاشرتی و تمدنی باتیں تجویز و ایجاد فرمائی ہیں، جن کی وجہ سے ان کی حکومت پوری دنیا کی تاریخ میں ایک مثالی حکومت تصور کی جاتی ہے۔ مثلاً:

(۱) بیت المال یا خزانہ باقاعدہ طور پر قائم کیا۔ (۲) سنہ ہجری قائم کیا۔ (۳) فوج کے واسطے باقاعدہ دفتر مقرر کیا۔ (۴) مالی دفتر الگ قائم کیا۔ (۵) رضا کاروں کی تنخواہیں مقرر کیں۔ (۶) ملک کی پیمائش کا قاعدہ جاری کیا۔ (۷) مردم شماری کرائی۔ (۸) نہریں کھدوائیں۔ (۹) شہر آباد کرائے۔ (۱۰) مقبوضہ علاقوں کو باقاعدہ صوبوں میں تقسیم کیا۔ (۱۱) جیل خانہ قائم کیا۔ (۱۲) پولس کا محکمہ قائم کیا۔ وغیرہ وغیرہ۔

مذکورہ بالا مختصر اور سرسری جائزے سے معلوم ہوا کہ رسول ﷺ نے عمر فاروق رضی اللہ عنہ کے حق میں جو دعا فرمائی تھی وہ حرف بحرف قبول ہوئی اور ان کی ذات سے تاریخ کے صفحات پر اسلام کی تائید و نصرت اور استقلال و استحکام کے وہ انمٹ نقوش ثبت ہوئے جو قیامت تک مسلمانوں کے لیے باعث صداقتار ہیں۔

اے اللہ! ”دوس“ کو ہدایت عطا فرما!

طفیل بن عمرو دوسی ؓ عرب کے اشراف میں سے تھے۔ ہجرت سے بہت پہلے اسلام قبول کیا۔ اللہ کے رسول ﷺ سے اپنی قوم میں جا کر دعوت و تبلیغ کا کام کرنے کی اجازت حاصل کی۔ اپنے قبیلے دوس کے سامنے دین کی دعوت پیش کی تو ان کے والد، بیوی اور ابو ہریرہ ؓ کے علاوہ کسی اور نے اسلام قبول نہیں کیا۔ ابھی آپ مکے ہی میں تھے کہ طفیل بن عمرو دوسی ؓ دوبارہ خدمت نبوی میں حاضر ہوئے۔ اور عرض کیا کہ اے اللہ کے رسول! قبیلہ دوس ہلاک ہو گیا، وہ اس طرح کہ اس نے نافرمانی کی اور اسلام میں داخل ہونے سے انکار کر دیا، اس لیے آپ ان پر بددعا کیجیے۔ لیکن آپ نے فرمایا:

”اَللّٰهُمَّ اهْدِ دَوْسًا“ ۱۔

(اے اللہ! دوس کو ہدایت عطا کر)۔

حافظ ابن حجر لکھتے ہیں کہ اس حدیث کا مصداق سامنے آیا۔ وہ اس طرح کہ بقول ابن الکلبی حبیب بن عمرو بن حنمہ دوسی قبیلہ دوس کے حاکم تھے۔ وہ کہا کرتے تھے کہ میں یہ جانتا ہوں کہ ساری مخلوقات کا ایک خالق ہے، لیکن مجھے یہ نہیں معلوم کہ وہ کون ہے؟ پس جب انہوں نے اللہ کے رسول ﷺ کے بارے میں سنا تو ۷۵ افراد کی معیت میں آپ کی خدمت میں حاضر ہوئے اور سارے لوگوں کے ساتھ مشرف بہ اسلام ہو گئے۔ ۲۔

نیز طفیل بن عمرو دوسی ؓ ہجرت نبوی کے بعد سنہ ۷ھ میں جب مدینہ تشریف لائے تو ان کے ساتھ ۸۰ یا ۹۰ گھرانے تھے جو مسلمان ہو کر خدمت نبوی میں حاضر ہوئے تھے۔ ۳۔

اے اللہ! ابو ہریرہ کی ماں کو ہدایت عطا کر!

۱۔ صحیح بخاری رقم: ۳۳۹۲ ۲۔ فتح الباری: ۱۲۸/۸

۳۔ سیر أعلام النبلاء: ۲۱۰/۳، والاستیعاب ص: ۳۸۴

ابو ہریرہ رضی اللہ عنہ فقیہ، مجتہد اور حافظ حدیث تھے۔ سب سے زیادہ حدیث رسول روایت کرنے کا شرف انہی کو حاصل ہے۔ ان کا تعلق قبیلہ دوس سے تھا۔ طفیل بن عمرو دوسی رضی اللہ عنہ کے ہاتھوں مشرف بہ اسلام ہوئے اور سنہ ۷ھ میں ہجرت کر کے مدینہ آئے۔ کم و بیش چار سال رسول اللہ صلی اللہ علیہ وسلم کے ساتھ سائے کی طرح چپکے رہے۔ آپ کا شمار اصحاب صفہ میں ہوتا ہے۔ عمر بن الخطاب رضی اللہ عنہ کے عہد خلافت میں بحرین کے گورنر بنائے گئے۔ مشہور قول کے مطابق سنہ ۵۹ھ میں وفات پائی اور بقیع میں مدفون ہوئے۔

ابو ہریرہ رضی اللہ عنہ فرماتے ہیں: ”میری ماں مشرک تھی، میں اسے اسلام کی دعوت دیتا، لیکن ہر بار انکار کر دیتی، ایک دن میں نے اسے اسلام کی دعوت دی تو اس نے رسول اللہ صلی اللہ علیہ وسلم کے تعلق سے ایک ایسی بات کہہ ڈالی جو میرے لیے سخت ناگوار تھی، میں روتے ہوئے خدمت نبوی میں حاضر ہوا اور عرض حال کے بعد گزارش کی کہ اے اللہ کے رسول! آپ دعا فرمائیے کہ اللہ تعالیٰ ابو ہریرہ کی ماں کو ہدایت سے نوازے۔ میری عرض سن کر آپ کی زبان مبارک سے یہ کلمات نکلے:

”اللَّهُمَّ اهْدِ أُمَّ أَبِي هُرَيْرَةَ“

(اے اللہ! ابو ہریرہ کی ماں کو ہدایت عطا فرما)

پھر کیا تھا، میں گھر کی طرف دوڑ پڑا، میرا دل بے تاب تھا کہ کب گھر پہنچوں اور ماں جان کو یہ خوش خبری سناؤں۔ لیکن جب گھر پہنچا تو سماں کچھ اور تھا، دروازہ بند تھا اور اندر سے پانی کی حرکت کی آواز آرہی تھی۔

ادھر والدہ محترمہ نے میرے قدموں کی آہٹ محسوس کی تو آواز دی:

ابو ہریرہ! تم وہیں ٹھہرے رہو!

پل بھر میں کپڑے پہن کر تیزی سے باہر نکلی۔ اور ”أَشْهَدُ أَنْ لَا إِلَهَ إِلَّا اللَّهُ وَ أَنَّ مُحَمَّدًا عَبْدُهُ وَ رَسُولُهُ“ کہتی ہوئی حلقہ بگوش اسلام ہو گئی۔ اب میری خوشی کی کوئی انتہا نہ تھی، اپنی

آنکھوں میں خوشی کے آنسو لیے ہوئے دوبارہ خدمت نبوی میں حاضر ہوا اور آپ کو قبولیت دعا کی بشارت دی۔“

اس طرح ابو ہریرہ رضی اللہ عنہ کی والدہ کے حق میں رسول اللہ ﷺ نے جو دعا فرمائی تھی وہ بہت جلد قبولیت سے ہم کنار ہوئی۔ یہ حدیث مسند احمد اور صحیح مسلم کی ہے اور اس میں رسول اللہ ﷺ کی ایک اور دعا کا ذکر ہے جو بارگاہ خداوندی میں مقبول ہوئی۔ ابو ہریرہ رضی اللہ عنہ آگے فرماتے ہیں:

”اس کے بعد میں نے عرض کیا کہ اے اللہ کے رسول! اللہ تعالیٰ سے دعا کیجیے کہ وہ اپنے تمام بندوں کے دلوں میں میری اور میری والدہ کی محبت ڈال دے اور ان کی محبت بھی ہمارے دلوں میں پیدا فرمادے۔“

میری گزارش کو قبولیت سے نوازتے ہوئے آپ نے دعا فرمائی:

”اے اللہ! اپنے اس حقیر بندے اور اس کی ماں کی محبت اپنے مومن بندوں کے دلوں میں پیدا کر دے اور ان کی محبت بھی ان کے دلوں میں ڈال دے۔“

(ابو ہریرہ رضی اللہ عنہ کہتے ہیں کہ) اس لیے اللہ کا جو بھی مومن بندہ میرے بارے میں سنے گا یا مجھے دیکھے گا وہ مجھ سے ضرور محبت کرے گا۔“

علامہ ابن کثیر لکھتے ہیں:

یہ حدیث محمد عربی ﷺ کی نبوت پر دلالت کرنے والی ان گنت دلیلوں میں سے ایک اہم دلیل ہے۔ کیوں کہ ابو ہریرہ رضی اللہ عنہ تمام لوگوں کے نزدیک محبوب ہیں۔

اے اللہ! میری قوم کو بخش دے کہ وہ جانتی نہیں!

غزوہ احد کے موقع پر جب جبل عینین پر متعین تیر اندازوں کی اپنی جگہ سے ہٹنے کی بھیانک غلطی کی وجہ سے جنگ کا پانسہ پلٹ گیا اور مسلمان دونوں جانب سے گھر گئے تو افراتفری کا عالم پھا ہو گیا

اور نوبت یہاں تک پہنچ گئی کہ خود رسول اللہ ﷺ کے پاس جاں نثاروں کے چند نفوس ہی باقی رہ گئے۔ کفار نے موقعے کو غنیمت جانا اور آپ کی ذات اقدس کو نشانہ بنا کر تابد توڑ حملے شروع کر دیے۔ عقبہ بن ابی وقاص نے پتھر مارا، جس سے آپ پہلو کے بل گر گئے، سامنے والا ایک نچلا دانت ٹوٹ گیا، نچلا ہونٹ زخمی ہوا، پیشانی خون آلود ہوئی۔ شانہ، مبارک پر تلوار کی وار گہری چوٹ چھوڑ گئی، خود کی دو کڑیاں چہرہء انور کے اندر دھنس گئیں اور سر مبارک پر بھی زخم آیا..... جسم اطہر زخموں سے چورتھا۔ پھر یہ زخم کس نے دیے تھے؟ وہی جن کی دنیا و آخرت سنوارنے کی فکر آپ کو بے گل کیے ہوئے تھی! قوم اپنے حقیقی فوز و فلاح سے بے خبر جرم قدر ناشناسی میں مبتلا تھی۔ آخر آپ کے لبوں پر یہ الفاظ آ ہی گئے:

”وہ قوم کیسے کام یاب ہو سکتی ہے، جس نے اپنے نبی کے چہرے کو زخمی کر دیا اور اس کے سامنے کا

دانت توڑ دیا، حالاں کہ وہ اسے اللہ کی طرف بلارہا تھا!!“۔

چوں کہ خالق کائنات نے محمد عربی ﷺ کو اہل جہاں کی اصلاح کا حد درجہ صبر آزما کام سونپا تھا، جہاں یاس و قنوط اور مایوسی و در ماندگی کا کوئی گزر نہیں، اس لیے اسے اپنے حبیب کی یہ ادا پسند نہ آئی اور فوراً تنبیہ کی۔ ارشاد ہوا:

”لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ، فَإِنَّهُمْ ظَالِمُونَ“۔

(اے نبی! اس معاملے میں آپ کو کوئی دخل نہیں، یہ اللہ کے ہاتھ میں ہے کہ چاہے تو انھیں درگزر

کرے یا چاہے تو انھیں عذاب دے، کیوں کہ یقیناً وہ ظلم کرنے والے ہیں۔)

پھر کیا تھا، فوراً آپ کے بحرِ رحمۃ للعالمین میں جوش آ گیا اور بارگاہِ الہی میں اپنے قتل کی جی توڑ

کوشش کرنے والوں کی عام معافی کے خواستگار ہوئے۔ فرمایا:

”اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ“۔

(اے اللہ! میری قوم کو بخش دے کہ وہ جانتی نہیں!)

آپ کی یہ دعا قبولیت سے ہم کنار ہوئی۔ چنانچہ ہم دیکھتے ہیں کہ معدودے چند کو چھوڑ کر اس لشکر میں شامل سبھی افراد نے اس دعائے رسول کی برکت سے اسلام میں داخل ہو کر ایذائے رسول کے وبال سے چھٹکارے کا پروانہ حاصل کر لیا۔ حتیٰ کہ دشمن فوج کی قیادت کی ذمے داری نبھانے والے ابوسفیان بن حرب، صفوان بن امیہ، خالد بن ولید اور عکرمہ بن ابی جہل بھی بعد میں فدائیان اسلام میں شامل ہو کر بخشش کا سامان کرنے میں کامیاب ہو گئے۔ بلکہ عم رسول، شیر خدا، جزہ بن عبدالمطلب ﷺ کی لاش کا مثلہ کر کے ان کے کلیجے کو چبا کر ننگے کی کوشش کرنے والی ہند بنت عتبہ بھی عام بخشش کی اس سعادت سے محروم نہ رہیں۔ رضی اللہ عنہم ورضوا عنہ

نوٹ۔ سورۃ آل عمران کی مذکورہ آیت کے شان نزول کے طور پر کتب حدیث میں ایک اور واقعے کا ذکر آتا ہے۔ وہ اس طرح ہے کہ رسول اللہ ﷺ نے غزوۃ احد کے بعد فرض نمازوں میں رکوع کے بعد چار بڑے سرداران قریش پر بددعا کرنا شروع کر دیا تھا۔ فرماتے:

”اللَّهُمَّ الْعَنُ أَبَا سَفِيَّانَ، اللَّهُمَّ الْعَنِ الْحَارِثِ بْنِ هِشَامٍ، اللَّهُمَّ الْعَنِ صَفْوَانَ بْنِ

أُمَيَّةَ“۔

(اے اللہ! ابوسفیان پر لعنت کر۔ اے اللہ! حارث بن ہشام پر لعنت کر۔ اے اللہ! صفوان بن

امیہ پر لعنت کر)

ایک روایت میں سہیل بن عمرو پر بددعا کا بھی ذکر ہے۔

اسی پر یہ آیت نازل ہوئی اور ان کو ہدایت بھی نصیب ہوئی۔ یہ چاروں افراد فتح مکہ کے بعد

مسلمان ہو گئے۔

تو یہاں یہ یاد رہے کہ یہ دونوں واقعات غزوۃ احد سے متعلق ہیں اور اس میں اس بات کا احتمال

۱۔ صحیح بخاری رقم: ۳۰۶۹، ۳۵۵۹، ۴۳۶۶۔ سنن ترمذی رقم: ۳۰۰۳، ۳۰۰۵۔ سنن نسائی رقم: ۱۰۷۷۔ مسند احمد رقم: ۵۶۷۳)

موجود ہے کہ مذکورہ آیت دونوں واقعات کے بعد نازل ہوئی ہو۔

یہاں اس کی بھی وضاحت کر دوں کہ مسند احمد (۶۳۴۹) اور صحیح ابن خزیمہ (۶۲۲) میں اسی دعا کے تعلق سے ہے: ”دَعَا عَلِيٌّ نَاسٍ مِنَ الْمُتَنَافِقِينَ“ یعنی آپ نے بددعا منافقین میں سے کچھ لوگوں پر کی تھی۔ جب کہ پہلی روایت میں ہے کہ آپ نے بددعا مشرکین کے چار سرداروں پر کی تھی۔

تو بقول علامہ سندھی اس میں دو باتوں کا احتمال ہے: یا تو لفظ ”الْمُتَنَافِقِينَ“ بعض راویوں کے تصرف کا نتیجہ ہے، یا پھر آپ نے مشرکین اور منافقین دونوں کے حق میں بددعا کی تھی، کیوں کہ اس غزوے میں منافقوں نے بھی سخت غداری کی تھی۔ پھر بعض راویوں نے مشرکین کے ذکر پر اکتفا کیا تو بعض نے منافقین کے ذکر پر۔^۲

اور بعض روایتوں کے مطابق یہ آیت اس وقت نازل ہوئی جب آپ حادثہ رجب اور بر معونہ کے بعد فرض نمازوں میں رکوع کے بعد رعل، ذکوان، عصیہ اور بنو لیمان پر لعنت بھیج رہے تھے۔ (صحیح بخاری رقم: ۴۵۶۰)۔ لیکن امام زہری نے اسے ”بَلَّغْنَا“ کے صیغے کے ساتھ نقل کیا ہے۔ اس طرح اس میں انقطاع ہے۔ نیز آیت کے نزول اور مذکورہ واقعے کے وقوع کے درمیان زمانی بعد ہے۔ اس لیے یہ صحیح نہیں ہے۔^۳

یمن اسلام کی آغوش میں

عرب ممالک میں سے ایک ملک ہے یمن۔ اس کی تاریخ نہایت قدیم ہے۔ یہ اسلام سے پہلے بھی اور اسلام کے بعد بھی علم کا مرکز رہا ہے۔

ظہور اسلام کے وقت یمن عظیم سلطنت فارس کا ایک حصہ تھا اور اس کی طرف سے باذان نامی

ایک شخص یہاں کا گورنر تھا۔

^۲ تخریج مسند الامام احمد للشیخ شعیب أرنؤوط

صحیح البخاری: ۲۸۷/۸

^۱ فتح الباری: ۴/۳۶۳

ومعاونیه: ۳۳۰/۱۰

اہل حجاز کی معیشت دو تجارتی اسفار پر مبنی ہوئی تھی؛ وہ موسم گرما میں شام کا سفر کرتے اور موسم سرما میں یمن کا۔ اہل حجاز غذائی اجناس یمن ہی سے درآمد کرتے تھے۔ یمن کی اسی اہمیت کے پیش نظر اللہ کے رسول ﷺ نے اہل یمن کے حق میں خاص طور سے ہدایت کی دعا فرمائی۔

چنانچہ زید بن ثابت رضی اللہ عنہ سے روایت ہے کہ اللہ کے رسول ﷺ نے یمن کی طرف دیکھا اور فرمایا:

”اللَّهُمَّ! اقْبَلْ بِقُلُوبِهِمْ وَبَارِكْ لَنَا فِي صَاعِنَا وَمُدَّنَا“۔^۱

(اے اللہ! ان کے دلوں کو پھیر دے اور ہمارے صاع اور مد (یعنی غلہ جات) میں برکت عطا کر)

اس دعا کے دو حصے ہیں اور علمائے ان دونوں حصوں کے درمیان وجہ مناسبت یہ بتلائی ہے کہ اہل مدینہ خود ہی معاشی تنگی اور غذائی اجناس کی کمی کے شکار تھے۔ ایسے میں جب رسول اللہ ﷺ نے اہل یمن کے دلوں کو مسلمانوں کے دارالہجرت مدینے کی طرف پھیرنے کی دعا فرمائی، جن کی تعداد خاصی زیادہ تھی تو ساتھ میں یہ بھی دعا فرمائی کہ اللہ تعالیٰ اہل مدینہ کے غلہ جات میں برکت عطا کرے، تاکہ وہ مدینے میں رہنے والے اور باہر سے آنے والے دونوں کے لیے کافی ہوں۔ اقامت پذیر لوگ باہر سے آنے والوں سے اکتائیں اور نہ باہر سے آنے والوں پر وہاں قیام کرنا دشوار ہو۔^۲

اگر اس دعا کے پہلے حصے کو لیا جائے تو ہم دیکھتے ہیں کہ اہل یمن کے قلوب بڑی تیزی سے اسلام کی طرف مائل ہوئے اور بہت کم وقت میں وہ کسی فوج کشی کے بغیر ہی اسلام میں داخل ہو گئے۔

چنانچہ قبیلہ دوس کے سردار طفیل بن عمرو رضی اللہ عنہ سنہ ۷ھ میں ۸۰ یا ۹۰ اہل خانہ کے ساتھ مدینہ

پہنچے۔^۳

اسی سال ابو موسیٰ اشعری رضی اللہ عنہ بھی اپنے ۵۰ سے زائد اصحاب کے ساتھ مدینہ پہنچے۔^۴

^۱ صحیح - سنن ترمذی رقم: ۳۹۴۳، مسند احمد رقم: ۲۱۶۱۰

^۲ تفسیر (لا حوزی: ۳۹۱/۹)

^۳ الاستیعاب ص: ۳۸۴، طدار المعرفۃ، بیروت

^۴ (تفسیر (لا حوزی: ۳۹۱-۳۹۲)

^۵ صحیح بخاری رقم: ۳۱۳۶

سنہ ۷ھ ہی میں رسول اللہ ﷺ شاہانِ عالم کے نام دعوتی خطوط بھیجے تو ایک خط شاہِ فارس خسرو پرویز کے نام بھی ارسال کیا۔ اس نے تکبر و غرور کے نشے میں نامہء مبارک کو پھاڑ ڈالا اور یمن پر مامور اپنے گورنر باذان کو آپ کی گرفتاری کو حکم صادر کیا۔ باذان کے نمائندوں نے مدینہ پہنچ کر شاہِ فارس کے حکم سے مطلع کیا تو آپ نے فرمایا کہ پچھلی رات فارس کا بادشاہ ہلاک کیا جا چکا ہے۔ نمائندوں نے واپس جا کر باذان کو یہ ناقابل یقین خبر سنائی۔ اسی اثنا میں مدائن سے بھی اس کی تصدیق ہو گئی تو باذان اپنے احباب سمیت اسلام میں داخل ہو گئے۔ جس کا اہل یمن پر اسلام کے تعلق سے بڑا اچھا اثر پڑا۔

سنہ ۹ھ میں رسول اللہ ﷺ سفر تبوک سے واپس ہوئے تو یمن کے مشہور قبیلے ہمدان کا ایک وفد آپ کی خدمت میں حاضر ہوا۔ آپ نے ان کی معیت میں دعوتی مشن کو فروغ دینے کے لیے خالد بن ولیدؓ کو بھیجا۔ خاطر خواہ نتیجہ برآمد نہیں ہوا تو ان کی جگہ پر علیؓ کو بھیجا اور پورا قبیلہ ایک ہی دن میں ان کے ہاتھوں پر مسلمان ہو گیا۔

اسی سال نافع بن زیدؓ کی سرپرستی میں ایک وفد خدمت نبوی میں حاضر ہوا، جس کا تعلق یمن کے مشہور قبیلے حمیر سے تھا۔

سنہ ۱۰ھ کو حجۃ الوداع سے قبل یمن کے علاقائی حکمرانوں نے خدمت نبوی میں ایک خط ارسال کر کے اپنے دخول اسلام کا اعلان کیا اور رسول اللہ ﷺ نے نامہ بردار مالک بن مرہ رہادی کے ساتھ دعوت و تبلیغ کے لیے معاذ بن جبل رضی اللہ عنہ کو بھیجا۔

اسی سال آپ نے ابو موسیٰ اشعریؓ کو بھی دعوت کے کام کو مزید وسعت عطا کرنے کے لیے یمن روانہ کیا۔

۱۔ سیر الأعلام: ۲/۱۹۰، فتح الباری: ۸/۸۱-۸۲ ۲۔ فتح الباری: ۶/۳۵۳ و ۸/۱۲۲، والاصابہ رقم الترجمة: ۸۶۵۶، اس

وفد کی طرف اشارہ صحیح بخاری کی حدیث نمبر: ۳۱۹۱ میں موجود ہے۔

۳۔ صحیح بخاری حدیث نمبر: ۳۳۳۱، ۳۳۳۲

فتح الباری: ۳/۲۵۶

اللہ تعالیٰ نے ان دعوتی سرگرمیوں میں برکت عطا کی اور اہل یمن کے دلوں میں اسلام کی خوبیاں اس تیزی سے اترتی چلی گئیں کہ ایک ہی سال کے اندر پورا یمن اسلام کے جھنڈے تلے جمع ہو گیا۔
اس طرح اہل یمن کے تعلق سے رسول دو جہاں، محمد عربی ﷺ کی یہ دعا بارگاہ رب العزت میں باریاب ہوئی کہ اے اللہ! ان کے دلوں کو پھیر دے۔

اب رہی بات اس دعا کے دوسرے حصے کی تو اس کے متعلق ہم انشاء اللہ آگے چل کر مناسب مقام پر گفتگو کریں گے۔

اے اللہ! ان کے دلوں کو پھیر دے!

رسول ﷺ جب جزیرہ نمائے عرب میں مبعوث ہوئے اس وقت دنیا میں دو عظیم سلطنتیں قائم تھیں: ایک مشرقی رومی سلطنت، جس کا ذکر تاریخ میں بازنطینی سلطنت کے نام سے آتا ہے، عرب اس کو روم کہتے ہیں۔ اس کی قلم روم میں حسب ذیل ممالک شامل تھے: یونان، بلقان، ایشیائے کوچک، سیریا و فلسطین پورا بحر روم کا علاقہ اور کل شمالی افریقہ۔ اس کا پایہ تخت قسطنطنیہ تھا۔^۱

براعظم ایشیا کے شام کا پورا علاقہ مشرقی رومی سلطنت کے ماتحت تھا۔ سلطنت روم کی طرف سے اس علاقے پر کنٹرول کے لیے انطاکیہ ثانی راجدھانی کی حیثیت رکھتا تھا۔ شام دراصل بحر متوسط کے مشرقی ساحل پر پھیلے ہوئے علاقے کا نام ہے۔ یہ مشرق میں جزیرہ سوریا (جو نہر فرات کے شرق میں واقع ہے) اور شمال میں بلاد روم (موجودہ ترکی) سے لے کر جنوب میں جزیرہ العرب اور مصر کی حدود تک پھیلا ہوا ہے۔ ان دنوں سیریا، اردن، فلسطین، لبنان اور ترکی کے کچھ علاقے اس میں پڑتے ہیں۔ شام تاریخ میں ہمیشہ جغرافیائی اور سیاسی اعتبار سے ایک اکائی کی طرح رہا ہے۔ آج کانگروں میں بنا ہوا شام اور اس کے ایک حصے پر اسرائیل کا قیام دراصل برطانوی اور فرانسیسی سامراجیت کا اسلامی سلطنت کو ٹکڑوں میں بانٹ کر اس کی طاقت کو پارہ پارہ کرنے کی سازش کا نتیجہ ہے۔

حدود شام میں بہت سے عرب قبائل آباد تھے۔ جیسے کلب، لخم، جذام، غسان، قضاعہ، عذرہ، عاملہ، مذحج، بہرا، سلح اور بلعی وغیرہ۔ رومیوں سے تعلق کی بنیاد پر ان عربوں نے نصرانیت قبول کر لی تھی۔ دیار شام کے عرب باشندوں پر آل غسان کی حکومت تھی، جو رومیوں کے آلہ کار کی حیثیت رکھتے تھے۔ ان کا پایہ تخت بصری تھا۔

دوسری ایران کی ساسانی سلطنت تھی۔ اس کی بنیاد ۲۲۴ء میں پڑی۔ ایرانی سلطنت مشرق کی رومن سلطنت سے (رومۃ الکبریٰ سے اس کی علاحدگی کے بعد) اپنے رقبے، ذرائع آمدنی اور شان و شوکت میں زیادہ بڑی تھی۔

ایران کی ساسانی امپائر موجودہ پورے ایران، عراق، ارمینیا، افغانستان کے کچھ اجزاء، ترکی کے مشرقی حصے اور پاکستان کے بعض حصوں پر مشتمل تھی۔

ایران کی ساسانی سلطنت کے ماتحت علاقوں میں عراق بھی شامل تھا۔ جغرافیہ نویسوں نے عراق کے دو حصے کیے ہیں: عرب سے ملحق حصے کو عراق عرب اور عجم سے ملحق حصے کو عراق عجم کہتے ہیں۔ عراق عرب کی حدود اربعہ یہ ہیں: شمال میں جزیرہ، جنوب میں بحر فارس، مشرق میں خوزستان اور مغرب میں دیار بکر۔ اس کا مشہور شہر موصل اور دار السلطنت بغداد ہے۔ جو بڑے بڑے شہر اس میں آباد ہیں وہ ہیں کوفہ، بصرہ اور واسط وغیرہ۔

اور عراق عجم کی حدود اربعہ یہ ہیں: شمال میں طبرستان، جنوب میں شیراز، مشرق میں خوزستان اور مغرب میں شہر مراغہ۔ اس وقت اس کے بڑے شہر اصفہان، ہمدان اور رے سمجھے جاتے تھے۔ آج کل رے بالکل ویران ہو گیا ہے اور اس کے قریب طہران آباد ہو گیا ہے۔

عراق عرب میں عرب قبائل بھی آباد تھے جیسے تغلب، بکر، شیبان اور ربیعہ وغیرہ۔ ان میں

سے بعض قبائل میں بھی نصرانیت سرایت کر چکی تھی۔ ظہور اسلام کے وقت ایرانیوں کے ماتحت ایک عرب خاندان منازرہ یہاں کا فرماں روا تھا۔ اس کا پایہ تخت کوفہ کا متصل شہر حیرہ تھا۔

اس تمہید کے بعد اب یہ حدیث پڑھیے:

جابر رضی اللہ عنہ کہتے ہیں کہ میں نے ایک دن اللہ کے رسول ﷺ کو دیکھا کہ آپ نے شام کی طرف

نظر ڈالی اور فرمایا:

“اللَّهُمَّ أَقْبِلْ بِقُلُوبِهِمْ”

(اے اللہ! ان کے دلوں کو پھیر دے)

آپ نے عراق کی طرف دیکھا اور اسی طرح کی بات کہی اور آپ نے ہر افق کی جانب دیکھا

اور یہی کیا۔ نیز فرمایا:

“اللَّهُمَّ ارْزُقْنَا مِنْ ثَمَرَاتِ الْأَرْضِ ، وَ بَارِكْ لَنَا فِي مُدْنَا وَ صَاعِنَا”^۱

(اے اللہ! ہمیں زمین کے پھل عطا کر اور ہمارے مد اور صاع میں برکت دے)

شام اور عراق کی سرحدیں جزیرہ نمائے عرب سے ملی ہوئی ہیں اور شام کے حجاز کے ساتھ

تجارتی روابط بھی تھے، اس لیے رسول اللہ ﷺ اس بات کی شدید خواہش رکھتے تھے کہ ان دونوں علاقوں

کے لوگ اسلام میں داخل ہو جائیں اور یہ خاص دعا اسی شدید تڑپ کا مظہر ہے۔

دعا کے علاوہ اگر دعوتی سرگرمیوں کی بات کریں تو بقول علامہ منصور پوری سنہ ۱۳۷۵ھ کے پہلے

ماہ کی پہلی تاریخ کو آپ نے شہنشاہ روم حرقل کے نام ایک دعوتی خط ارسال کیا^۲ اور دوسرا خط دمشق کے

حاکم حارث بن ابوشمر کے نام روانہ کیا۔ حرقل نے اگرچہ اسلام قبول نہیں کیا لیکن نامہ رسول اور نامہ بر

دجیہ کلیسیا ﷺ کے ساتھ عزت و احترام اور انعام و اکرام کا برتاؤ کیا۔

^۲ مسند احمد: رقم: ۱۳۶۹۰۔ شیخ شعیب ارنؤوط اور ان

^۱ تاریخ ارض القرآن: ۱/۱۳۶/۲۸۷

^۳ رحمۃ اللعالمین: ۱/۱۵۰

کے معاونین نے اسے ”صحیح لغیرہ“ کہا ہے۔

البتہ حارث بن ابوشمر غسانی پر کبر و غرور سوار ہو گیا اور اللہ کے رسول ﷺ پر حملے کی دھمکی دے ڈالی۔

ایک خط آپ نے بصری کے حاکم کے نام بھی لکھا تھا، جو حارث بن عمیر رضی اللہ عنہ لے کر جا رہے تھے۔ راستے میں بلقا کے حاکم شرجیل بن عمرو نے انہیں گرفتار کر کے شہید کر ڈالا۔ نامہ بر کے ساتھ برا سلوک اس زمانے میں بھی روا نہیں سمجھا جاتا تھا، اس لیے اللہ کے رسول ﷺ نے تادیبی کارروائی کے لیے تین ہزار سپاہیوں پر مشتمل ایک لشکر روانہ کیا، جو مقام موتہ میں شام کے عرب قبائل اور سلطنت روم کی طرف سے ارسال کردہ دو لاکھ فوج سے ٹکرایا۔ مسلمانوں کو خاصا جانی نقصان اٹھانا پڑا لیکن وہ اہل روم کے دلوں میں اپنی بہادری کی دھاک جمانے میں کامیاب ہو گئے۔ یہ سنہ ۸ھ کا واقعہ ہے۔

سنہ ۹ھ میں رسول اللہ ﷺ کو یہ اطلاع ملی کہ قیصر روم نے رومی باشندوں اور اپنے ماتحت عرب قبیلوں پر مشتمل فوج فراہم کر کے ایک فیصلہ کن معرکے کی تیاری کر لی ہے اور اس کا ہراول دستہ بلقا تک پہنچ چکا ہے۔ اللہ کے رسول ﷺ مقابلے کے لیے تیس ہزار صحابہ کے ساتھ نکلے اور لمبی مسافت طے کر کے تبوک تک پہنچے۔ دشمن کے اندر مقابلے کی ہمت نہ ہوئی۔ آپ وہاں بیس دن ٹھہرے اور متعدد قبائل کے ساتھ مصالحت کر کے مدینہ واپس ہوئے۔

سنہ ۱۱ھ میں رسول اللہ ﷺ بستر علالت پر تھے کہ آپ کو رومیوں کی طرف سے ریشہ دو انیوں کی اطلاع ملی۔ آپ نے اسی حالت میں اسامہ بن زید رضی اللہ عنہ کی قیادت میں ایک بڑے لشکر کی روانگی کا حکم دیا۔ آپ کی علالت بڑھ چکی تھی اس لیے یہ لشکر اس وقت روانہ نہ ہو سکا، لیکن ابو بکر رضی اللہ عنہ نے خلیفہ بننے کے بعد پہلی فرصت میں اسے روانہ کیا، جو اہل روم اور عرب قبائل کے دلوں میں مسلمانوں کا عرب بٹھا کر اور ڈھیر سا رامال غنیمت لے کر واپس ہوا۔

سلطنت روم اس وقت دنیا کی ایک عظیم سلطنت تھی اور نئے نئے مسلمانوں کے سامنے پستی نے اسے غیظ و غضب کا شکار بنا دیا تھا۔ اس لیے وہ اسلامی سلطنت کے تار و پود بکھیرنے کے لیے سازشوں

میں مصروف تھی۔ مسلمان بھی اس کے ارادوں سے بے خبر نہیں تھے۔ چنانچہ سنہ ۱۳ھ میں اہل ارتداد اور عراق کے سرحدی علاقوں کے تعلق سے اطمینان حاصل ہو گیا تو ابو بکر ؓ نے خالد بن ولید ؓ کے زیر قیادت چالیس سے چھیالیس ہزار جاں نثاران اسلام پر مشتمل ایک لشکر ترتیب دیا، جو میدان یرموک میں روم کی دو لاکھ چالیس ہزار سپاہیوں پر مشتمل ایک بھاری بھر کم فوج سے ٹکرایا اور اسے پاش پاش کر دیا۔ رومیوں کی اس شکست کے ساتھ ہی شام کے علاقے تیزی کے ساتھ اسلامی قلم رو میں شامل ہونے لگے، یہاں تک کہ سنہ ۱۶ھ میں فلسطین کی فتح کے ساتھ پورے شام میں اسلامی علم لہرانے لگا اور اس طرح شام سے رومیوں کا عمل دخل ختم ہو گیا۔

اہل شام اور اسلام کے درمیان رومی ہی اصل رکاوٹ بنے ہوئے تھے۔ چنانچہ جیسے ہی یہ پردہ ہٹا اور انھیں اسلام کو قریب سے دیکھنے اور پرکھنے کا موقع ملا بڑی تیزی کے ساتھ اس کے اسیر بننے چلے گئے۔ دیکھتے ہی دیکھتے پورا شام اسلام کی آغوش میں آ گیا اور یوں اعجاز نبوت کی کتاب میں ایک اور حسین باب کا اضافہ ہو گیا۔

اب عراق کا رخ کرتے ہیں۔ رسول اللہ ﷺ نے سنہ ۷ھ کے اوائل میں شاہ فارس خسرو پرویز کے نام ایک دعوتی خط روانہ کیا۔ اس نے نامہ مبارک کو چاک کر ڈالا اور شان رسول میں گستاخی بھی کی۔

رسول اللہ ﷺ کی وفات کے بعد جب ارتداد کی وبا پورے عرب میں پھیل گئی اور موقع کو غنیمت جان کر ایرانی براہ راست اہل ارتداد اور نبوت کے جھوٹے دعوے داروں کو مدد فراہم کرنے لگے تو ابو بکر صدیق رضی اللہ عنہ نے اہل ارتداد کے مقابلے کے ساتھ ساتھ ایک چھوٹا سا دستہ ثنی بن حارثہ شیبانی ؓ کی سرکردگی میں عراقی سرحد کی طرف روانہ کر دیا اور اہل ارتداد سے فرصت ملتے ہی ان کی مدد کے لیے خالد بن ولید رضی اللہ عنہ کو بھی بھیج دیا۔ خالد بن ولید ؓ نے حیرت ناک کارنامے انجام دیتے ہوئے ذوالقعدہ سنہ ۱۲ھ تک عراق کے تمام سرحدی مقامات فتح کر لیے۔

لیکن وہ جنگ جو ایرانی سلطنت کے خاتمے کا پیش خیمہ ثابت ہوئی، اہل عراق اور اسلام کے اندر حائل رکاوٹوں کا خاتمہ کر دیا اور باشندگان عراق کی قسمت بدل ڈالی وہ جنگ قادسیہ ہے۔ ایرانی سلطنت نے مسلمانوں کی پیش قدمیوں کو روکنے کے لیے مشہور سپہ سالار رستم کی قیادت میں ایک لاکھ اسی ہزار کالشکر جرار روانہ کیا اور اس کے مقابلے کے لیے سعد بن ابی وقاص رضی اللہ عنہ کی سرکردگی میں بیس سے تیس ہزار پر مشتمل جاں نثاران اسلام کی فوج سامنے آئی۔ ایرانیوں کو شکست فاش ہوئی۔ یہ ایک عظیم الشان کام یابی تھی، جس کے بعد مسلمانوں نے ساسانی پایہ تخت مدائن پر قبضہ کر لیا۔

اس فتح کے بعد عراق عرب کا پورا علاقہ اسلامی سلطنت کے ماتحت آ گیا۔ پھر سنہ ۲۱ھ میں ایرانیوں اور مسلمانوں کے درمیان نہاوند کے مقام پر ایک بڑی لڑائی ہوئی جسے فتح الفتوح کہا جاتا ہے۔ اس میں بھی مسلمان غالب رہے اور اس کے بعد عراق عجم کا بھی پورا حصہ اسلامی قلم رو میں شامل ہو گیا۔

عراقی عوام نے جو مدت سے ساسانی حکمرانوں، امرا اور درباریوں کے مظالم سہتے آئے تھے، خود بھوکے، ننگے اور بے گھر رہ کر ان کے لیے ہزار طرح کے اسباب قعیش فراہم کرتے آئے تھے اور کبھی آہ کرنے کی بھی جرات نہیں کر سکے تھے، فتح اسلامی کو اپنے حق میں نعمت خداوندی شمار کیا، تعلیمات اسلامی کو کیسے سعادتمند سمجھا اور اسلام کی ضیا پاش کرنوں سے اپنے قلب و جگر کو منور کر لیا۔ اس طرح ہم نے اعجاز نبوت کے ایک اور گوشے کی سیر کر لی۔

اس کے بعد ہم اس حدیث کے اگلے حصے کو لیتے ہیں۔ اس میں ہے کہ ”آپ نے ہر اہل حق کی طرف دیکھا اور یہی کیا“ یعنی آپ نے ہر جانب دیکھا اور دعا کی کے اے اللہ! ان کے دلوں کو ہماری طرف پھیر دے۔

اس دعائے رسول کی برکت کے جلوے دیکھنے ہوں تو فتوحات اسلامیہ کا مطالعہ کریں۔ محمد عربی صلی اللہ علیہ وسلم کی وفات کے بعد اسلام جزیرہ نمائے عرب سے باہر بڑی سبک روی کے ساتھ پھیلنا شروع

ہوا اور سلطنت اسلامیہ کی سرحدیں وسیع ہوتی چلی گئیں۔ حتیٰ کہ عہد بنو امیہ ہی میں چین کی مغربی سرحد سے لے کر فرانس کی جنوبی سرحد تک کے پورے علاقے میں ہر طرف اسلامی علم لہرانے لگا۔
پروفیسر محسن عثمانی ندوی لکھتے ہیں:

حضور اکرم ﷺ کی وفات کے صرف ایک سو سال بعد اسلام کا پرچم تیس براعظموں پر لہرانے لگا اور مسلمان ایک ایسی عظیم الشان سلطنت کے مالک بن گئے جو رومن امپائر سے بھی جب اس کے عروج کا زمانہ تھا، وسیع تر تھی۔ اسلام کا میل رواں کسی بے روکنے سے رکتا نہ تھا۔ تمام رکائوں کو راستے سے ہٹاتا ہوا، سنگ رہ سے گاہ بچتا گاہ ٹکراتا ہوا آگے بڑھتا جاتا تھا۔ یہاں تک کہ دنیا کے کونے کونے تک اسلام کی آواز پہنچ گئی۔

اور اگر آج کی بات کریں تو دنیا کے 193 ممالک میں مسلمان بستے ہیں۔ دنیا کا ہر چوتھا شخص مسلمان ہے۔ ان کی مجموعی آبادی پونے دو ارب کے لگ بھگ ہے۔ اور خشکی کے 28 فیصد حصے پر عالم اسلام بسا ہوا ہے۔ اسے دعائے رسول کی برکت نہیں تو اور کیا کہیں گے؟

اب رہا دعائے رسول کا یہ حصہ ”اے اللہ! ہمیں زمین کے پھل عطا کر اور ہمارے مدد اور صاع میں برکت دے“ تو آگے مناسب مقام پر اس کے تعلق سے گفتگو کی جائے گی۔ ان شاء اللہ!
اے اللہ! ثقیف کو ہدایت دے!

مکہ سے تقریباً ۶۰ میل پورب جانب ایک خوش حال شہر آباد ہے، جس کا نام طائف ہے۔ وہاں قبیلہ ثقیف کے لوگ آباد تھے اور عمرو بن عمیر ثقیفی کے تین بیٹے عبد یلیل، حبیب اور مسعود وہاں کے سردار تھے۔ قبیلہ ثقیف کے لوگ نہایت شجاع، تمام عرب میں ممتاز اور قریش کے گویا ہم سر تھے۔ فنون جنگ سے بھی واقف تھے۔ یہی وجہ ہے کہ کفار مکہ کہا کرتے تھے کہ قرآن اگر اترتا تو طائف اور مکہ کے رؤسا پر اترتا۔

ابوطالب اور خدیجہ رضی اللہ عنہما کی وفات کے بعد جب مکے کے اندر اللہ کے رسول ﷺ کا کوئی مضبوط سہارا باقی نہ رہا تو سنہ ۱۰ انبوت میں طائف جا کر قبیلہ ثقیف کے تینوں سرداروں کے سامنے دعوت اسلام پیش کی۔ لیکن ان تینوں نے نہ صرف یہ کہ آپ کی دعوت کو ٹھکرا دیا، بلکہ سخت اذیت بھی پہنچائی۔

لگ بھگ ۱۱ سال کے بعد جب رسول اللہ ﷺ نے مکہ فتح کر لیا تو عام قبائل عرب نے خود پیش قدمی کی اور اسلام قبول کرنا شروع کر دیا، لیکن کچھ ایسے قبائل بھی تھے جن کے لیے مسلمانوں کی یہ کامیابیاں پریشانی کا سبب بن رہی تھیں۔ ان میں دو قبائل زیادہ اہم تھے: قبیلہ ثقیف اور ہوازن۔ چنانچہ انھوں نے باہم مشورہ کیا اور مقام اوطاس میں ایک لشکر جہاد جمع کر لیا۔ اللہ کے رسول ﷺ کو معلوم ہوا تو ۱۲ ہزار افراد کے ساتھ روانہ ہوئے۔ وادی حنین میں دونوں فوجوں کا سامنا ہوا اور ہوازن و ثقیف کی متحدہ فوج شکست سے دوچار ہوئی۔

شکست خوردہ فوج ٹوٹ پھوٹ کر کچھ اوطاس میں جمع ہو گئی اور کچھ طائف میں جا کر پناہ گزیں ہوئی۔ پہلے اوطاس میں جمع ہونے والوں کا استیصال کیا گیا۔ اس کے بعد طائف کا رخ کیا گیا، لیکن اہل شہر اور شکست خوردہ فوج قلعہ بند ہو گئی تھی۔ انھوں نے سال بھر کے برابر سامان رسد جمع کر لیا تھا۔ دشمنوں کی شدید تیر اندازی سے متعدد مسلمان شہید بھی ہو گئے۔ محاصرے نے طول پکڑا تو رسول اللہ ﷺ نے اپنے اصحاب سے مشورے کے بعد محاصرہ اٹھانے کا فیصلہ کیا۔ اس موقع پر صحابہ کرام ﷺ نے عرض کیا کہ اے اللہ کے رسول! آپ ان پر بددعا کریں۔ آپ نے بددعا کے بجائے ان کے حق میں یہ دعا فرمائی:

”اللَّهُمَّ اهْدِ ثَقِيفًا!“

۱۔ مسند احمد، رقم: ۱۲۷۰۲، شیخ شعیب از نو و ط اور ان کے معاونین نے اس کے بارے میں ”اسنادہ قوی علی شرط مسلم“ کہا ہے۔ یہ حدیث ترمذی میں بھی ہے لیکن علامہ البانی نے اسے ضعیف قرار دیا ہے۔ دیکھیے رقم: ۳۹۵۱

(اے اللہ! ثقیف کو ہدایت دے)

کرشمہ، قدرت دیکھیے کہ ابھی طائف کا کام ادھورا چھوڑ کر مکے سے مدینے کے رخ پر گامزن ہوئے ہی تھے کہ طائف کے سردار عروہ بن مسعود ثقفی خدمت نبوی میں حاضر ہو کر مسلمان ہو گئے اور رسول اللہ ﷺ سے اجازت لے کر تبلیغ اسلام کی خاطر اپنی قوم کے پاس واپس ہوئے۔ لیکن اہل طائف نے انھیں شہید کر ڈالا۔ البتہ بات یہیں پر ختم نہیں ہوئی بلکہ چند مہینے بعد ہی قبیلہ ثقیف نے دس سے زائد افراد پر مشتمل اپنے اشراف کا ایک وفد خدمت رسول میں روانہ کیا، جس میں کنانہ بن عبد یلیل اور عثمان بن ابوالعاص وغیرہ شریک تھے۔ اس وفد کے لیے رسول اللہ ﷺ کی جانب سے اسلام کو زیادہ سے زیادہ سمجھنے کے مواقع فراہم کیے گئے اور بالآخر یہ مسلمان ہو کر طائف لوٹا۔ ابتدا میں اپنے ایمان کو چھپائے رکھا اور جب اسے یقین ہو گیا کہ ثقیف اسلام قبول کرنے پر مکمل طور پر آمادہ ہو گیا ہے تو اپنے اسلام کا اظہار کر دیا اور اس کے ساتھ ہی پورا قبیلہ ثقیف مسلمان ہو گیا۔

اے اللہ! اسے ہدایت دے!

رافع بن سنان رضی اللہ عنہ مسلمان ہو گئے اور ان کی بیوی مسلمان نہیں ہوئی۔ دونوں کا ایک لڑکا تھا، جس کے بارے میں نزاع پیدا ہو گیا۔ دونوں اسے اپنے پاس رکھنے پر بضد تھے۔ معاملہ رسول اکرم ﷺ کے پاس پہنچا۔ آپ نے ماں کو ایک طرف، باپ کو دوسری طرف اور بچے کو دونوں کے درمیان بٹھا کر دونوں میں سے کسی ایک کے پاس جانے کا اختیار دے دیا۔ اب بچہ ماں کی طرف بڑھا تو رسول اللہ ﷺ نے دعا کی:

“اللَّهُمَّ اهْدِهِ”

(اے اللہ! اسے ہدایت دے)

اس پر بچہ باپ کی طرف مائل ہو گیا۔ باپ نے بچے کو اٹھا لیا اور اسی کے حق میں فیصلہ صادر کر

دیا گیا۔

ابومحذورہ مسلمان ہو گئے!

رسول اکرم ﷺ سے لوٹ رہے تھے کہ راستے میں نماز کا وقت آ گیا۔ اذان شروع ہوئی تو دور موجود کچھ افراد نے جو ابھی مسلمان نہیں ہوئے تھے بطور استہزا کلمات اذان پکارنے شروع کر دیے۔ سب لوگ پکڑ کر لائے گئے۔ ان میں سے ایک کا نام ابومحذورہ تھا۔ ان کی آواز بڑی اچھی تھی۔ آپ نے انھیں اذان سکھائی، جسم پر ہاتھ پھیرا اور فرمایا:

”بَارَكَ اللَّهُ فِيكَ“

(اللہ تجھے برکت عطا کرے)

دعا کے ساتھ ہی اس کے دل میں رسول اکرم ﷺ اور مسلمانوں سے بغض و نفرت کی جمی ہوئی پر تمیں اکھڑنے لگیں، چند لمحوں میں آئینہء دل صاف ہو گیا، حق و باطل کی تمیز آ گئی اور معبودان باطلہ کی پرستش سے کنارہ کش ہو کر حلقہٴ بگوش اسلام ہو گئے اور پھر آپ کی اجازت سے مسجد حرام کے مؤذن مقرر ہوئے۔

۱۔ مسند احمد رقم: ۲۳۷۵۵-۲۳۷۵۷، سنن ابی داؤد رقم: ۲۲۳۳، دیکھیے: صحیح ابی داؤد رقم: ۱۹۶۳۔

۲۔ مسند احمد رقم: ۱۵۳۸، شیخ شعیب از نو وط اور ان کے معاونین نے اسے صحیح لغیرہ قرار دیا ہے۔

شفایابی کی دعا

صحت و عافیت اور بیماری دونوں اللہ کے ہاتھوں میں ہے۔ اسی حقیقت کی نقاب کشائی قرآن نے ابراہیم علیہ السلام کی زبانی یوں کی ہے:

”وَإِذَا مَرِضْتُ فَهُوَ يَشْفِينِ“ ۱۔

(جب میں بیمار ہوتا ہوں تو وہی مجھے شفاء عطا کرتا ہے)

اور اسی کی نشان دہی اس دعا میں بھی کی گئی ہے جو آپ بیمار شخص کے جسم پر دایاں ہاتھ رکھنے کے بعد فرمایا کرتے:

”أَذْهِبِ الْبَاسَ، رَبِّ النَّاسِ، وَاشْفِ أَنْتَ الشَّافِي، لَا شِفَاءَ إِلَّا شِفَاءُكَ، شِفَاءَ لَا يُغَايِرُ سَقَمًا“

(اے لوگوں کے رب! بیماری کو دور کر دے، شفاء عطا کر، کیوں کہ تو ہی شفا دینے والا ہے۔

تیرے علاوہ کوئی شفا دینے والا نہیں، ایسی شفاء عطا کر کہ مریض بالکل چنگا ہو جائے) ۲۔

یہی وجہ ہے کہ رسول اکرم ﷺ کو اگر کوئی بیماری لاحق ہوتی یا صحابہ کرام رضی اللہ عنہم میں سے کوئی بیمار ہو جاتا تو بارگاہ رب العزت میں دست سوال دراز کرتے، شفا طلب کرتے اور صحت و عافیت کی دعا کرتے اور اللہ تعالیٰ اپنے حبیب کی دعاؤں کی لاج رکھتے ہوئے شفاء عطا کرتا۔ ذیل میں ہم نے اسی نوع کی دعائیں نقل کی ہیں:

اے اللہ!... اسے ختم کر دے!

ایک مرتبہ رسول اکرم ﷺ کے پاؤں کی دو انگلیوں کے درمیان ایک پھنسی نکل آئی۔ آپ اپنے بعض ازواج مطہرات کے یہاں تشریف لے گئے۔ زخم پہ چھڑکا جانے والا سفوف طلب کیا۔ سفوف حاضر کیا گیا تو زخم پہ ڈال کر فرمایا:

”اللَّهُمَّ مُطْفِئِ الْكَبِيرِ، وَ مُكَبِّرِ الصَّغِيرِ، أَطْفِئْهَا عَنِّي“

(اے اللہ! بڑے کو نابود کرنے والے اور چھوٹے کو بڑا کرنے والے! اسے ختم کر دے)

چنانچہ وہ پھنسی ختم ہو گئی اور تکلیف جاتی رہی۔

اے اللہ! اس سے گرمی اور سردی کو دور کر دے!

مدینے کے شمال مشرق میں سترمیل کی مسافت پر خیبر نامی ایک یہودی نوآبادی تھی۔ مدینے سے بنو نضیر اور بنو قریظہ جلا وطن ہو کر یہیں اقامت گزریں ہو گئے تھے۔ خیبر کے یہودیوں کے پاس آٹھ زبردست قلعے تھے اور پچیس ہزار جنگ جو۔ جزیرۃ العرب میں یہ یہودیوں کی آخری پناہ گاہ تھی۔ یہاں کے یہودی مسلمانوں کے خلاف برابر ریشہ دوانیوں میں مصروف رہتے تھے۔ یہی لوگ جنگ خندق میں مشرکین کے تمام گروہوں کو مسلمانوں پر چڑھالائے تھے اور بنو قریظہ کو غدر اور خیانت پر آمادہ کیا تھا اور اب بنو غطفان کے ساتھ مل کر مدینہ طیبہ پر حملے کی سازش کر رہے تھے۔

ان کی ریشہ دوانیوں سے تنگ آ کر رسول اللہ ﷺ ان سے نجات حاصل کرنے کے ارادے سے چودہ سو صحابہ کے ساتھ نکل پڑے۔ یہ محرم سنہ ۷ھ کی بات ہے۔

رسول اللہ ﷺ ارات کے وقت خیبر کی حدود میں داخل ہوئے تو فرمایا:

”کل میں جھنڈا ایک ایسے آدمی کے حوالے کروں گا جس کے ہاتھوں پہ اللہ تعالیٰ فتح نصیب

کرے گا۔ اسے اللہ اور اس کے رسول سے محبت ہے اور اللہ اور اس کے رسول کو اس سے۔“

۱۔ مسند احمد رقم: ۲۳۱۳۱۔ مستدرک حاکم رقم: ۸۳۶۳۔ حاکم نے اسے صحیح الاسناد کہا ہے اور ذہبی نے ان کی موافقت کی ہے۔ ابن حجر نے بھی اسے صحیح کہا ہے۔ کما فی تاریخ المسند للشیخ شعیب لا روظ و معاونہ۔

رات بھر صحابہ انکلیں لگاتے رہے کہ وہ کون خوش نصیب شخص ہو سکتا ہے جسے یہ سعادت نصیب ہوگی؟

صبح ہوئی تو لوگ آپ کے پاس جمع ہو گئے۔ ہر ایک کی خواہش تھی کہ جھنڈا سے عطا ہو۔ عمر بن خطاب رضی اللہ عنہ فرماتے ہیں کہ اس دن کے علاوہ کبھی میرے دل میں امارت کی خواہش پیدا نہیں ہوئی۔ میں بچوں کے بل کھڑے ہو کر اونچا ہو رہا تھا کہ رسول اللہ ﷺ کو نظر آ جاؤں اور بلا لیا جاؤں۔

لیکن رسول اللہ ﷺ نے فرمایا:

”علی بن ابی طالب کہاں ہے؟“

لوگوں نے کہا: اے اللہ کے رسول! ان کی تو آنکھ آئی ہوئی ہے!

فرمایا: ”اسے بلا لاؤ“

وہ لائے گئے۔ آپ نے ان کی آنکھوں میں لعاب دہن لگایا اور دعا فرمائی۔

چنانچہ وہ اس طرح بھلے چنگے ہو گئے کہ جیسے انھیں کوئی بیماری تھی ہی نہیں۔ انھیں جھنڈا عطا

کیا گیا اور اللہ تعالیٰ نے ان کے ہاتھوں پہ فتح عطا فرمائی۔

طبرانی میں ہے کہ رسول اللہ ﷺ نے ان کے حق میں دعا ان الفاظ میں فرمائی تھی:

”اللَّهُمَّ أَذْهِبْ عَنْهُ الْحَرَّ وَالْقَرَّ“

(اے اللہ! ان سے گرمی اور سردی کو دور کر دے!)

بیہتی نے ”دلائل النبوة“ میں ذکر کیا ہے کہ جب تک وہ زندہ رہے ان کی آنکھوں میں کبھی

تکلیف محسوس نہیں ہوئی۔

اے اللہ! اسے عافیت عطا کر!

۱۔ صحیح بخاری رقم: ۲۹۴۲، ۳۰۰۹، ۳۷۰۱، ۴۱۰۳، صحیح مسلم رقم: ۲۳۰۵، ۲۳۰۶۔

۲۔ فتح الباری: ۶۰۶/۷

ایک مرتبہ علی بن ابی طالب ؑ بیمار ہو گئے۔ بیماری اتنی سخت تھی کہ وہ کہنے لگے:
اے اللہ! اگر میری موت کا وقت آ گیا ہے تو مجھے راحت عطا کر۔ اگر اس میں دیر ہے تو مجھے
اٹھالے اور اگر یہ آزمائش ہے تو مجھے صبر عطا کر!

رسول اللہ ﷺ نے یہ کہتے ہوئے سنا تو ڈانٹا اور فرمایا:

”اللَّهُمَّ عَافِهِ، اللَّهُمَّ اشْفِهِ“

(اے اللہ! اسے عافیت عطا کر، اے اللہ! اسے شفا عطا کر)

اس دعا کی برکت سے بیماری ایسے غائب ہو گئی کہ پھر کبھی لوٹ کر نہ آئی۔

اے اللہ! سعد کو شفا عطا فرما اور اس کی ہجرت کو مکمل کر!

سعد بن ابی وقاص ؓ سابقین اولین اور ان خوش نصیب افراد میں سے ایک ہیں جن کا نام
لے لے کر اللہ کے رسول ﷺ نے جنت کی خوش خبری سنائی ہے۔ غزوہ بدر اور صلح حدیبیہ میں شریک
رہے، نیز اس چھ رکنی کمیٹی کے ایک ممبر ہونے کی سعادت رکھتے ہیں، جسے عمر فاروق ؓ نے اپنی
وفات کے وقت انتخاب خلیفہ کی ذمہ داری سونپی تھی۔ اس زمانے میں مسلمان ہوئے جب اسلام کی
آغوش میں چند ہی افراد آئے تھے۔ فرماتے ہیں:

سات دن ایسے گزرے کہ میں اسلام کا تیسرا فرد تھا۔

سنہ ۱۰ھ میں رسول اللہ ﷺ کی معیت میں حج کی سعادت حاصل کرنے کے لیے مکہ پہنچے
تو شدید بیمار ہو گئے۔ مرض اس قدر شدت اختیار کرتا گیا کہ موت کا ڈر پیدا ہو گیا۔ انھیں یہ فکر ستانے لگی
کہ دارالہجرت مدینے کی مٹی کا حصہ بننے کے بجائے کہیں مکے ہی میں دفن نہ ہونا پڑے جہاں سے
ہجرت کر چکے تھے۔ وہ یہ بھی سمجھ رہے تھے کہ مکے میں فوت ہونے سے ہجرت میں نقص آ جائے گا جسے

۱۔ سنن ترمذی رقم: ۳۵۶۳۔ مسند احمد رقم: ۶۳۷-۶۳۸۔ صحیح ابن حبان رقم: ۶۹۳۰۔

۲۔ صحیح بخاری رقم: ۳۷۲۷۔

صحابہ کرام رضی اللہ عنہم اخروی نجات کا بہت بڑا سرمایہ تصور کرتے تھے۔

وہ انہی افکار و خیالات میں محو تھے کہ رسول اللہ صلی اللہ علیہ وسلم عیادت کے لیے تشریف لائے۔ آپ کو دیکھتے ہی رو پڑے، مکے میں وفات کے خدشے کی وجہ سے ان کے اندر جو شدید بے چینی تھی اس کا اظہار کیا اور عرض کیا کہ اللہ تعالیٰ سے دعا کیجیے کہ وہ مجھے لٹے پاؤں واپس نہ کرے۔

آپ نے ان کی پیشانی میں دست مبارک رکھا۔ چہرے اور پیٹ پر ہاتھ پھیرا اور فرمایا:

”اللَّهُمَّ اشْفِ سَعْدًا وَأْتِمِّمْ لَهُ هَجْرَتَهُ“

(اے اللہ! سعد کو شفا عطا فرما اور اس کی ہجرت کو مکمل کر)

چنانچہ سعد بن ابی وقاص رضی اللہ عنہ شفا یاب ہو گئے، تکمیل حج کے بعد مدینہ تشریف لے گئے اور ۳۵ سال زندہ رہے۔ آپ ہی کی قیادت میں اسلامی فوج نے ایران کی ساسانی امپائر کی راجدھانی مدائن کو فتح کیا۔ ایوان کسری میں داخل ہوئے اور صلاۃ الفتح کی آٹھ رکعات ادا کیں۔ شہر کو فذہ آپ ہی نے بسایا۔ مشہور قول کے مطابق ۵۵ھ میں وفات پائی۔ ۲

ابو ہریرہ رضی اللہ عنہ اچھے ہو گئے!

ایک مرتبہ ابو ہریرہ رضی اللہ عنہ بیمار ہو کر مسجد نبوی کے ایک گوشے میں پڑے ہوئے تھے۔ انھیں تلاش کرتے ہوئے نبی صلی اللہ علیہ وسلم آئے، ملنے پر ان کے سینے پر ہاتھ رکھا اور دعائے خیر کی نیز کلمہ خیر کہا تو ابو ہریرہ رضی اللہ عنہ اچھے ہو گئے۔ ۳

اے لوگوں کے پروردگار! اس بیماری کو دور کر دے!

۱۔ صحیح بخاری رقم: ۵۶۵۹۔ صحیح مسلم رقم: ۱۶۲۸۔ سنن ابی داؤد رقم: ۲۸۶۳۔ سنن ترمذی رقم: ۲۱۱۶۔ سنن نسائی رقم: ۳۶۲۸۔

۲۔ سنن ابن ماجہ رقم: ۲۷۰۸۔ مسند احمد رقم: ۱۳۳۰، ۱۳۷۴۔

۳۔ مسند احمد مع تحقیق الشیخ شعیب الرزوق و معاویہ: ۳/۳۸۔ فتح الباری: ۵/۳۶۲۔

۴۔ سنن ابی داؤد: ۱/۵۰۲۔ مسند صحیح۔ کذا فی اللغات: ۱/۲۵۶۔

محمد بن حاطب رضی اللہ عنہ ایک صحابی ہیں۔ ان کے بچپن کی بات ہے، ایک مرتبہ ہانڈی میں ہاتھ ڈال دیا، جس سے ان کا ہاتھ جل گیا، پریشانی کے عالم میں ان کی ماں انھیں لے کر خدمت رسول میں حاضر ہوئی۔ آپ نے ان کے جلے ہوئے ہاتھ پر اپنا دست مبارک پھیرا اور یہ دعا فرمائی:

”أَذْهِبِ الْبَأْسَ، رَبِّ النَّاسِ، وَاشْفِ أَنْتَ الشَّافِي، لَا شِفَاءَ إِلَّا بِشِفَائِكَ“

(اے لوگوں کے پروردگار! اس بیماری کو دور کر دے اور شفاء عطا کر، تو ہی شفا دینے والا ہے، تیرے علاوہ اور کوئی شفا نہیں دے سکتا)۔

اس روایت میں اسی قدر ہے لیکن مسند احمد اور صحیح ابن حبان کی ایک روایت میں ہے کہ محمد بن حاطب رضی اللہ عنہ کی ماں کہتی ہیں:

بچے کو لے کر میں وہاں سے اٹھنے بھی نہیں پائی تھی کہ بچے کا زخم چنگا ہو گیا۔^۲

بیانوے سال کی عمر میں تندرست و توانا!

سائب بن یزید رضی اللہ عنہما ایک صحابی ہیں۔ رسول اللہ صلی اللہ علیہ وسلم کی وفات کے وقت صرف آٹھ سال کے تھے اور بقول ابن ابی داؤد مدینے میں وفات پانے والے سب سے آخری صحابی ہیں۔^۳ ایک مرتبہ وہ بیمار ہوئے تو ان کی خالہ انھیں رسول اللہ صلی اللہ علیہ وسلم کے پاس لے گئی اور عرض پر داز ہوئی کہ میرا بھانجا تکلیف میں ہے۔ اس کے حق میں دعا فرما دیجیے۔ رسول اللہ صلی اللہ علیہ وسلم نے ان کے حق میں دعا فرمائی۔ آپ کی دعا کی برکت سے تندرست و توانا ہو گئے بلکہ ان کی تندرستی و توانائی اخیر عمر تک باقی رہی۔ جعید بن عبدالرحمن کہتے ہیں کہ میں نے بیانوے سال کی عمر میں ان کو توانا اور مضبوط دیکھا۔ انھوں نے فرمایا:

۱۔ مسند احمد باسناد حسن رقم: ۱۸۲۷۶۔ ۲۔ مسند احمد رقم: ۱۵۴۵۳۔ صحیح ابن حبان رقم: ۲۹۷۷۔ صحیح ابن

حبان کے محقق علامہ شعیب ارنؤوط کہتے ہیں کہ اس کی سند شواہد میں حسن ہے۔

۳۔ فتح الباری: ۶/۶۸۶۔

مجھے اللہ تعالیٰ نے صرف دعائے رسول کی برکت سے سماعت و بصارت (سننے اور دیکھنے کی

قوت) سے نوازا رکھا ہے۔

مجھے نہیں معلوم کہ وہ بیماری دوبارہ کبھی واپس آئی ہو!

عثمان بن ابوالعاصؓ کو آپ نے طائف کا عامل مقرر کیا تو انھیں نماز میں وسوسہ پیدا ہونے لگا۔ معلوم نہیں رہتا کہ کیا پڑھ رہے ہیں۔ اس سے تنگ آ کر خدمت رسول میں حاضر ہوئے اور حاضری کا مدعا رکھا۔ آپ نے فرمایا:

”یہ شیطان کا اثر ہے، تم قریب آؤ“

قریب ہوئے تو ان کے سینے پر ہاتھ مارا، منہ میں دم کیا اور فرمایا:

”نکل جا اے اللہ کے دشمن!“

تین بار ایسا کیا پھر عثمان رضی اللہ عنہ سے فرمایا:

”جاؤ اپنی ذمہ داری سنبھال لو“

عثمان بن ابوالعاص رضی اللہ عنہ فرماتے ہیں:

میری زندگی کی قسم! مجھے نہیں معلوم کہ وہ بیماری دوبارہ کبھی واپس آئی ہو۔

پھر کبھی وہ بے ستر نہیں ہوئی!

ایک مرتبہ ایک کالی کلوٹی عورت خدمت رسول میں حاضر ہوئی اور کہنے لگی:

مجھے مرگی کا دورہ پڑتا ہے جس سے ننگی ہو جاتی ہوں۔ آپ میرے لیے اللہ سے دعا فرمائیں

کہ اس بیماری سے نجات مل جائے۔

۲ سنن ابن ماجہ رقم: ۳۵۴۸۔ علامہ بوسیری کہتے ہیں: اس کی سند

۱ صحیح بخاری رقم: ۳۵۴۰۔

صحیح اور رجال ثقہ ہیں۔

آپ نے فرمایا:

”اگر تم چاہو تو اس تکلیف پر صبر کرو۔ تمہیں اس کے بدلے جنت ملے گی اور اگر چاہو تو میں

اللہ سے دعا کر دیتا ہوں کہ وہ تمہیں اس بیماری سے عافیت دے دے“

اس نے کہا: اچھا ٹھیک ہے۔ پھر میں صبر ہی اختیار کرتی ہوں۔ تاہم دورے کے وقت بے

ستر ہو جاتی ہوں۔ آپ اللہ سے دعا فرمادیں کہ میں بے ستر نہ ہوں۔

آپ نے اس کی گزارش کو شرف قبول بخشے ہوئے دعا فرمادی۔!

چنانچہ اس کے بعد اس پر مرگی کے دورے تو پڑتے تھے لیکن وہ بے ستر نہیں ہوتی تھی۔!

اے اللہ! اسے حسن کی چادر اڑھا دے!

بدر کے دن قتادہ بن نعمان رضی اللہ عنہ کی آنکھ میں شدید چوٹ لگی، جس سے آنکھ کا ڈھیلا رخسار پہ

آگیا۔ لوگوں نے اسے کاٹ کر الگ کر دینا چاہا لیکن انہوں نے نبی کریم ﷺ سے مشورہ لیے

بغیر ایسا کرنے سے انکار کر دیا۔ چنانچہ آپ کے پاس آئے اور قصہ سنایا تو آپ نے انہیں قریب

کیا۔ ڈھیلے کو اٹھا کر اس کی جگہ پہ رکھ دیا۔ پھر اس پر ہاتھ پھیرتے ہوئے فرمایا:

”اللَّهُمَّ اكْسُهُ جَمَالًا“

(اے اللہ! اسے حسن کی چادر اڑھا دے)

چنانچہ ساری تکلیفیں جاتی رہیں۔ زخم چنگا ہو گیا۔ آنکھ اس طرح ٹھیک ہو گئی کہ بعد میں کسی

کے لیے یہ پہچاننا ممکن نہ رہا کہ کون سی آنکھ زخمی ہوئی تھی۔!

اہل مدینہ کو شفا مل گئی!

۱۔ صحیح بخاری رقم: ۵۶۵۲۔ صحیح مسلم رقم: ۲۵۷۶۔ ۲۔ عمدۃ القاری: ۱۴/۶۳۷۔ شرح ریاض الصالحین از علامہ ابن

عشیمین ص: ۶۷۔ ۳۔ السیر رقم الترجمة: ۱۶۲، یمن الشمر اوی نے اسے حسن

لغیرہ قرار دیا ہے۔

ابو ہریرہ رضی اللہ عنہ سے روایت ہے کہ نبی کریم ﷺ کے پاس بخار حاضر ہوا اور عرض کیا:
مجھے ان لوگوں کے پاس بھیجئے جو آپ کے نزدیک قابل ترجیح ہوں۔ پس اسے انصار کے
پاس بھیج دیا۔ ان کے یہاں چھ دنوں تک ڈیرہ جمائے رہا تو وہ اس سے ادب گئے۔ آپ کا انصار کے
یہاں جانا ہوا تو انھوں نے بخار کی شکایت کی۔ چنانچہ آپ ایک ایک گھر میں تشریف لے گئے اور عافیت
کی دعائیں کیں۔!

اور اللہ تعالیٰ نے انھیں شفاء عطا فرمائی۔

اے اللہ! ہمیں دنیا و آخرت دونوں جگہوں میں بھلائی عطا کر!

ایک دن رسول اکرم ﷺ ایک شخص کی عیادت کے لیے تشریف لے گئے جو بیماری سے سوکھ
کر چوزے کی مانند ہو گئے تھے۔ ان سے پوچھا:
”کیا تم اللہ سے کچھ مانگتے رہے ہو؟“

جواب دیا: جی ہاں! میں یہ دعا کرتا رہا ہوں کہ اے اللہ! جو سزا تو مجھے آخرت میں دینا چاہتا

ہے دنیا ہی میں دے دے!

ان کی بات سن کر فرمایا:

”سبحان اللہ! تمہارے اندر اسے برداشت کرنے کی سکت نہیں ہے۔ تم یہ کیوں نہیں کہتے:

”اللَّهُمَّ آتِنَا فِي الدُّنْيَا حَسَنَةً وَفِي الآخِرَةِ حَسَنَةً وَقِنَا عَذَابَ النَّارِ“؟

(اے اللہ! ہمیں دنیا و آخرت دونوں جگہوں میں بھلائی عطا کر اور آخرت کے عذاب سے بچا)

پھر آپ نے ان کے لیے دعا فرمائی اور وہ شفا یاب ہو گئے۔

۱۔ الأدب المفرد باسناد صحیح، دیکھیے الصحیحہ تحت رقم: ۲۵۰۲۔

۲۔ صحیح مسلم رقم: ۲۶۸۸۔

درازی عمر کی دعا

فقہاء کے درمیان اس بارے میں اختلاف ہے کہ کسی کو طول عمر کی دعا دی جاسکتی ہے یا نہیں؟ لیکن صحیح بات یہ ہے کہ ایسا کیا جاسکتا ہے کیوں کہ رسول اکرم ﷺ نے ایک سے زائد افراد کو طول عمر کی دعا سے نوازا ہے اور اللہ تعالیٰ نے انہیں لمبی عمر عطا کی ہے۔ ذیل میں اس سلسلے میں وارد ہونے والی حدیثیں ملاحظہ ہوں:

حیات دراز فرما اور گناہ بخش دے!

ابو طلحہ انصاری رضی اللہ عنہ کا گھرانہ مدینے کے ان معدودے چند گھرانوں میں سے ایک تھا جو رسول اکرم ﷺ سے حد درجہ قریب تھے۔ آپ ان کے یہاں بکثرت تشریف لے جاتے، کھانا تناول فرماتے اور بسا اوقات آرام بھی فرماتے۔ ایک دن آپ تشریف لے گئے تو ابو طلحہ رضی اللہ عنہ کی زوجہ محترمہ ام سلیم رضی اللہ عنہا نے عرض کیا: اے اللہ کے رسول! آپ کی خدمت میں ایک گزارش ہے۔

فرمایا:

”وہ کیا ہے؟“

جواب دیا: اپنے ننھے خادم انس کے لیے دعا فرمادیجیے!

چنانچہ آپ نے فرمایا:

”اللَّهُمَّ أَكْثِرْ مَالَهُ وَوَلَدَهُ، وَأَطْلُ عُمُرَهُ، وَاعْفِرْ ذَنْبَهُ“

(اے اللہ! اس کے مال و اولاد میں برکت دے۔ حیات دراز فرما اور گناہ بخش دے)

اس دعا کے چار حصے ہیں۔ اور چاروں قبولیت سے سرفراز ہوئے۔

مال میں اتنی برکت ہوئی کہ انصار میں سب سے بڑے مال دار بن گئے۔ دعائے نبوی کا جلوہ دیکھیے کہ ان کا ایک باغ سال میں دو مرتبہ پھل دینے لگا تھا اور اس میں ایک خوشبودار پودا تھا جس سے مشک عنبر کی خوشبو نکلتی تھی۔

اولاد میں اس قدر برکت ہوئی کہ ان کی بڑی صاحبزادی امینہ کے بقول حجاج بن یوسف کے بصرہ (جہاں انس بن مالک رضی اللہ عنہ قیام پذیر تھے) آنے تک ان کے ایک سو بیس بیٹے اور بیٹیاں دنیا سے رخصت ہو چکے تھے۔ جب کہ حجاج سنہ ۷۵ھ میں بصرہ پہنچا اور اس کے بعد بھی وہ سترہ اٹھارہ سال زندہ رہے۔ اس بیچ میں وفات پانے والے اس پر مستزاد ہیں۔ رہی زندہ اولاد کی تعداد تو وہ بھی سو کے لگ بھگ تھی۔ وہ عرب کے کثیر الاولاد افراد میں سے ایک تھے۔

لگ بھگ سو سال کی عمر پائی اور سنہ ۹۳ھ میں فوت ہوئے۔ وہ فرماتے ہیں:

”اس قدر لمبی عمر ملی کہ اب زندگی سے اکتا گیا ہوں اور ایک روایت میں ہے کہ اب لوگوں سے شرم آنے لگی ہے۔“

مزید فرماتے ہیں: ”وَأَزْجُو الزَّابِعَةَ“
(چوتھی چیز کی آس لگائے بیٹھا ہوں)

اللہ تعالیٰ تمہاری عمر خوب دراز کرے!

ام خالد رضی اللہ عنہا حبشہ میں پیدا ہوئی تھیں۔ سنہ ۷ھ میں اپنے والدین کے ساتھ مدینہ

پہنچیں۔ ۲

ایک دن رسول اکرم ﷺ کے پاس کچھ کپڑے آئے۔ اس میں ایک کالی چادر تھی۔ آپ نے صحابہ سے پوچھا کہ یہ کسے عطا کی جائے؟ صحابہ خاموش رہے تو ام خالد کو طلب کیا۔ وہ چھوٹی تھیں اس لیے گود میں اٹھا کر لائی گئیں۔ آپ نے چادر پہنا دی۔ چادر ان پر خوب چم رہی تھی اس لیے تعریف کی اور فرمایا:

۱۔ مسند احمد، بخاری، مسلم، ترمذی، ابن سعد وغیرہ۔ دیکھیے الصحیحۃ رقم: ۲۲۳۱، فتح الباری: ۳/۲۸۶-۲۸۸۔

۲۔ فتح الباری: ۱۰/۳۳۳

”أَبْلِي وَأَخْلِقِي“

(اللہ تعالیٰ تمہاری عمر خوب دراز کرے اور تمہاری زندگی طویل ہو)

حدیث کے ایک راوی امام عبداللہ بن مبارک فرماتے ہیں:

انہوں نے اس قدر طویل عمر پائی کہ ان کی درازی عمر کے چرچے ہونے لگے۔

اور امام بخاری رحمہ اللہ فرماتے ہیں:

ان کے برابر عمر کسی اور عورت کو نہیں ملی۔

حافظ ابن حجر لکھتے ہیں:

موسیٰ بن عقبہ کا ان کو پانا ان کی درازی عمر پر دلالت کرتا ہے۔ کیوں کہ وہ ان کے علاوہ کسی

اور صحابی کو نہ پاسکے۔^۱

اللہ اس کی عمر دراز کرے!

ام قیس رضی اللہ عنہا ایک صحابیہ تھیں۔ ان کا لڑکا مر گیا تو اس قدر بدحواس ہو گئیں کہ غسل

جنازہ دینے والے سے کہا کہ میرے بچے کو ٹھنڈے پانی سے غسل نہ دو ورنہ مر جائے گا۔

ان کے بھائی عکاشہ بن محسن رضی اللہ عنہ دربار رسالت میں حاضر ہوئے اور صورت حال سے آگاہ

کیا تو فرمایا:

”مَا قَالَتْ، طَالَ عُمْرُهَا“

(کیا کہا اس نے؟ اللہ اس کی عمر دراز کرے)

چنانچہ راوی کہتے ہیں:

ہمیں نہیں معلوم کہ اس کے برابر عمر کسی اور عورت کو ملی ہو۔^۲

۱ صحیح بخاری رقم: ۵۱۰۷، ۳۰۷۷، ۳۸۷۲، ۵۸۲۳، ۵۸۳۵، ۵۹۹۳۔

۲ فتح الباری: ۶/۲۲۷۔

۳ سنن نسائی رقم: ۱۸۸۱۔

رحمت کی دعا

متعدد صحابہ کو آپ نے حصول رحمت کی دعاؤں سے نوازا اور ان کی زندگیاں لالہ زار بن گئیں۔ کسی کو فضل و کمال ملا، کوئی شہادت سے سرفراز ہوا تو کوئی معاشرتی مسائل حل کرنے میں کامیاب ہوا۔ اسی قبیل کی دعائیں یہاں درج ہو رہی ہیں:

اے ابو بکر! اللہ تم پر رحم کرے!

جب یہ آیت نازل ہوئی:

”لَيْسَ بِأَمَانِيكُمْ وَلَا أَمَانِي أَهْلِ الْكِتَابِ، مَنْ يَعْمَلْ سُوءًا يُجْزِبِهِ“۔

(اے مسلمانو! افضل ہونے کا تعلق تمہاری تمناؤں سے ہے نہ اہل کتاب کی تمناؤں

سے۔ جو کوئی برا کام کرے گا اس کا بدلہ اسے دیا جائے گا)

تو ابو بکر ؓ نے عرض کیا: اے اللہ کے رسول! کیا ہمیں اپنے کیے ہوئے تمام برے کاموں

کا بدلہ دیا جائے گا؟

آپ نے فرمایا:

”اے ابو بکر اللہ تم پر رحم کرے! کیا تمہیں رنج و غم لاحق نہیں ہوتا، کیا تمہیں مصیبتوں

کا سامنا نہیں ہوتا؟ انہی کے ذریعے تمہیں بدلہ دیا جاتا ہے“۔^۱

ابو بکر ؓ کی کتاب حیات کا ایک ایک صفحہ بلکہ سطر سطر رحمت خداوندی کا مظہر ہے۔ اس لیے

ہم یہاں کچھ تحریر کرنے کی ضرورت محسوس نہیں کرتے۔

۱۔ النساء: ۱۲۳۔

۲۔ مسند احمد رقم: ۱۰،۶۹۔ شیخ شعیب ارنؤوط اور ان کے معاونین نے اسے صحیح کہا ہے۔

اے اللہ! تو ان دونوں پر رحم کر کہ میں ان پر رحم کرتا ہوں!

اسامہ بن زید رضی اللہ عنہ کا بیان ہے کہ اللہ کے رسول صلی اللہ علیہ وسلم انھیں اپنی ایک ران پر بٹھاتے اور حسن بن علی رضی اللہ عنہ کو دوسری پر۔ پھر انھیں اپنے سینے سے لگاتے اور فرماتے:

”اللَّهُمَّ اَرْحَمُهُمَا، فَاِنِّي اَرْحَمُهُمَا“۔

(اے اللہ! تو ان دونوں پر رحم کر کیوں کہ میں ان پر رحم کرتا ہوں!)

نیز مرض الموت میں بھی آپ نے اسامہ بن زید رضی اللہ عنہ کے لیے اشارے سے دعا فرمائی تھی۔^۱ اب اگر ان دونوں صحابہ کی زندگیوں کا مجموعی جائزہ لیا جائے تو یہ واضح ہو گا کہ رحمت خداوندی قدم قدم پر ان پر سایہ فلکین رہی۔ اسامہ بن زید رضی اللہ عنہ ایک غلام کے بیٹے تھے۔ ایک باندی کے بطن سے پیدا ہوئے تھے۔ کالے کلوٹے تھے اور ناک نقشہ بہت اچھا نہ تھا۔ لیکن فضل و کمال کا یہ حال تھا کہ عمر بن خطاب رضی اللہ عنہ عطایا کی تقسیم کے وقت انھیں اپنے فرزند عبد اللہ رضی اللہ عنہ پر فوقیت دیتے تھے۔^۲ رہی بات حسن بن علی رضی اللہ عنہ کی تو آپ جو انان جنت کے سردار قرار پائے۔ دنیا میں دو برس پر کار اسلامی قوتوں کے درمیان مصالحت کرا کے عالم اسلام کو اتحاد کی لڑی میں پرونے کی سعادت حاصل کی اور سرور کونین کی پیشین گوئی کے مطابق مقام سیادت سے سرفراز ہوئے۔ پھر سب سے بڑھ کر یہ کہ مرتبہ شہادت بھی عطا ہوا۔ اس سے بڑھ کر رحمت خداوندی کا فیضان اور کیا ہو سکتا ہے!!

اللہ اس پر اپنی رحمت نازل فرمائے!

جنگ خیبر کا موقع تھا۔ رسول اکرم صلی اللہ علیہ وسلم اپنے احباب کے ساتھ خیبر کی راہ میں تھے۔ عامر بن اکوع نامی ایک اچھے شاعر اور حدی خواں بھی ہم رکاب تھے۔ کسی نے ان سے شعر سنانے کی فرمائش کر ڈالی۔

۱ صحیح بخاری رقم: ۶۰۰۳۔ مسند احمد رقم: ۲۱۷۸۷۔

۲ سنن ترمذی رقم: ۳۸۲۶۔ البانی رحمہ اللہ نے اسے حسن کہا ہے۔

۳ سنن ترمذی رقم: ۳۸۲۲۔ حدیث ضعیف ہے۔

چنانچہ وہ سواری سے اترے اور حدی خوانی کرنے لگے۔ ارشاد ہوا:

اللَّهُمَّ لَوْلَا أَنْتَ مَا اهْتَدَيْنَا وَلَا تَصَدَّقْنَا وَلَا صَلَّيْنَا
فَاغْفِرْ فِدَاءَ لَكَ مَا أَبَقَيْنَا وَتَبَّتِ الْأَقْدَامَ إِنْ لَأَقَيْنَا
وَأَلْقَيْنُ سَكِينَةَ عَلَيْنَا وَبِالصِّيَاحِ عَوْلُوا عَلَيْنَا
إِنَّا إِذَا صَدِخَ بِذُنُوبِنَا

(اے اللہ! اگر تیرا فضل شامل حال نہ ہوتا تو ہمیں سیدھا راستہ نہ ملتا۔ ہم صدقہ کرتے نہ نماز پڑھ سکتے۔ پس جلدی ہماری مغفرت فرما۔ جب تک ہم زندہ رہیں ہماری جانیں تیرے راستے میں فدا ہیں۔ اگر ہماری ٹڈ بھینٹ ہو جائے تو ہمیں ثابت قدم رکھ اور ہم پر سکینت نازل فرما۔ آج چلا چلا کر وہ ہمارے خلاف میدان میں آئے ہیں۔ ہمیں جب باطل کی طرف بلایا جاتا ہے تو ہم انکار کر دیتے ہیں)

آپ نے پسندیدگی کے انداز میں پوچھا:

”یہ کون شعر پڑھ رہا ہے؟“

جواب ملا: عامر بن اکوع۔

فرمایا:

”يَرْحَمُهُ اللَّهُ“

(اللہ اس پر اپنی رحمت نازل فرمائے)

ایک روایت میں دعا کے الفاظ ہیں:

”غَفَرَ لَكَ رَبُّكَ“

(تیرا رب تیرے گناہ بخش دے)

چوں کہ صحابہ کا تجربہ تھا کہ آپ نے جب بھی کسی خاص شخص کے لیے مغفرت طلب کی وہ

شہادت سے سرفراز ہوا، اس لیے عمر فاروق ؓ بے ساختہ بول اٹھے:

اے اللہ کے رسول! آپ نے ہمیں عامر سے لطف اندوز ہونے کا مزید موقع کیوں نہ

عطا کیا؟

پورا راستہ طے ہوا۔ اسلامی فوج خیبر پہنچی۔ دونوں فوجیں آمنے سامنے ہوئیں۔ یہودیوں کا سردار مرحب تکبر کا اظہار کرتا ہوا اور یہ کہتا ہوا نمودار ہوا:

قَدْ عَلِمْتُ خَيْبِرَ أَنِّي مَرْحَبٌ شَاكِيُ السَّلَاحِ بَطْلٌ مُجْرَبٌ
إِذَا الْحُرُوبُ أَقْبَلَتْ تَلَهَبُ

(خیبر کو معلوم ہے کہ میں مرحب ہوں؛ ہتھیار پوش، بہادر اور تجربہ کار! جب جنگ و پیکار

(شعلہ زن ہو)

ادھر اسلامی فوج کی طرف سے عامر بن اکوع رضی اللہ عنہ یہ کہتے ہوئے طلوع ہوئے:

قَدْ عَلِمْتُ خَيْبِرَ أَنِّي عَامِرٌ شَاكِيُ السَّلَاحِ بَطْلٌ مُغَاوِرٌ
(خیبر جانتا ہے کہ میں عامر ہوں۔ ہتھیار پوش، شہ زور اور جنگ جو)

پھر دونوں نے ایک دوسرے پر وار کیا؛ مرحب کی تلوار عامر کی ڈھال میں جا چھبی۔ عامر رضی اللہ عنہ نے اسے جھک کر نیچے سے مارنا چاہا، لیکن ان کی تلوار چھوٹی تھی۔ انھوں نے یہودی کی پنڈلی پر وار کیا تو تلوار کا سراپلٹ کر ان کے گھٹنے میں آگیا۔ اور یہی زخم ان کی وفات کا باعث بنا۔ اس طرح وہ دعائے رسول کی برکت سے اللہ تعالیٰ کی رحمت و مغفرت کے چادر تلے آگئے۔

آج رات کون اس کی ضیافت کرے گا؟

ایک آدمی نبی صلی اللہ علیہ وسلم کے پاس آیا اور کہنے لگا میں بھوک سے بے تاب ہوں۔ آپ نے اس کے کھانے کا انتظام کرنے کے لیے اپنی بعض ازواج مطہرات کے پاس خبر بھیجی۔ لیکن جواب آیا کہ اللہ کی قسم ہمارے پاس پانی کے علاوہ کچھ نہیں ہے۔ آپ نے دوسری زوجہ کے پاس خبر بھیجی لیکن ان کے

یہاں سے بھی اسی طرح کا جواب آیا۔ تمام ازواج کے پاس پیغامات بھیجے لیکن ہر ایک نے عرض کیا کہ اس ذات کی قسم جس کے ہاتھ میں میری جان ہے میرے پاس پانی کے علاوہ کچھ نہیں ہے۔ جب اپنے گھر میں انتظام نہ ہو سکا تو فرمایا:

”مَنْ يُضِيفُ هَذَا اللَّيْلَةَ، رَحِمَهُ اللَّهُ“

(آج رات کون اس کی ضیافت کرے گا؟ اللہ اس پر رحم کرے)

اس پر ابو طلحہ انصاری رضی اللہ عنہ نے عرض کیا: یا رسول اللہ! میں اس کے لیے حاضر ہوں۔ چنانچہ مہمان کو اپنے ساتھ لے گئے اور اپنی بیوی سے کہا: رسول اللہ صلی اللہ علیہ وسلم کے مہمان کی عزت کرو۔ نیز کہا: تمہارے پاس کھانے کی کوئی چیز ہے؟ جواب ملا: نہیں! صرف بچوں کی خوراک ہے۔

انہوں نے کہا: بچوں کو کسی چیز کے ذریعہ بہلا دو۔ رات کا کھانا مانگیں تو کسی طرح سے سلا دینا۔ مہمان گھر میں داخل ہو تو چراغ بجھا دینا اور اس پر ظاہر کرنا کہ ہم بھی اس کے ساتھ کھانا کھا رہے ہیں۔ چنانچہ وہ سب کھانے کے لیے بیٹھ گئے۔ مہمان نے کھانا کھایا اور اہل خانہ نے بھوکے رات گزار دی۔

چوں کہ انہوں نے نبی کریم صلی اللہ علیہ وسلم کی خواہش کی تکمیل کرتے ہوئے خود بھوکے رہ کر آپ کے مہمان کی ضیافت کی اور خود کو آپ کی دعا کا مستحق ٹھہرایا، اس لیے اللہ نے ان پر رحمتوں کی بارش اس طرح کی کہ ان کے بارے میں قرآن کی یہ آیت نازل فرمادی:

”وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ“

(اور وہ اپنے آپ پر دوسروں کو ترجیح دیتے ہیں اگرچہ وہ خود تنگی میں ہوں)

اس طرح ان کی یہ قربانی دعائے رسول کی برکت سے انھیں حیات جاوداں عطا کر گئی۔

اللہ اس شخص پر رحم کرے جو ان کفار کو ہم سے دور ہٹا دے!

غزوہ احد کے موقع پر رسول اکرم ﷺ کو چہار جانب سے گھیر لیا گیا تھا۔ آپ کے ارد گرد صرف نو جاں نثار صحابہ بچ گئے تھے؛ سات انصار اور دو مہاجر۔ صورت حال کی نزاکت کو دیکھتے ہوئے آپ نے فرمایا:

”رَحِمَ اللَّهُ رَجُلًا رَدَّهُمْ عَنَّا“

(اللہ اس شخص پر رحم کرے جو ان کفار کو ہم سے دور ہٹا دے)

چنانچہ ایک انصاری سامنے آئے۔ انھیں دھکیلنے کی جی توڑ کوشش کرتے رہے اور جان کا نذرانہ پیش کر دیا۔

پھر آپ نے وہی جملہ دوہرایا۔ دوسرے انصاری نکلے۔ دفاع کا حق ادا کرتے رہے اور شہادت سے ہم کنار ہوئے۔ آپ اسی جملے کو دوہراتے گئے اور ایک ایک انصاری دفاع رسول کا فریضہ انجام دیتے ہوئے رب دو جہاں کے حضور ہدیہء جاں پیش کرتے گئے۔ یہاں تک کہ ساتوں کو شہادت نصیب ہو گئی، جو ایک مؤمن کے لیے رب کائنات کی طرف سے نہایت حسین تحفہ اور اس کی رحمت کے بے شمار مظاہر میں سے ایک اہم مظہر ہے۔

اے اللہ! ان پر رحم فرما!

جابر بن عبد اللہ رضی اللہ عنہ کے والد غزوہ احد میں شہید ہو گئے تھے۔ ۹ بیٹیاں اور بھاری قرض چھوڑ گئے تھے۔ باغ کے پھلوں کے علاوہ ادائیگی قرض کا اور کوئی ذریعہ نہ تھا۔ پھلوں کے کٹنے کا وقت قریب آیا

۱ صحیح بخاری رقم: ۳۷۹۸، ۳۸۸۹، صحیح مسلم رقم: ۲۰۵۴

۲ مسند احمد رقم: ۳۳۱۳۔ شیخ شعیب از نو و ط اور ان کے معاونین نے اسے حسن الخیرہ قرار دیا ہے۔

تو قرض خواہوں نے بھدت تقاضے شروع کر دیے۔ جب کہ ایک سال کے پھلوں سے قرض کی ادائیگی ممکن نہ تھی۔ اس لیے وہ خدمت رسول میں حاضر ہوئے اور قرض خواہوں سے بات کرنے کی گزارش کی۔ آپ نے ان کے ہاں تشریف لانے کا وعدہ کیا اور رخصت کر دیا۔ جابر رضی اللہ عنہ گھر پہنچے اور اپنی بیوی سے کہا کہ رسول اللہ ﷺ تشریف لانے والے ہیں، تم آپ ﷺ سے کوئی گزارش نہ کرنا!

آپ تشریف لائے۔ انھوں نے ایک بکری ذبح کی۔ کھانے پینے سے فراغت کے بعد رخصت ہونے لگے تو نیک بخت عورت نے عرض کیا:

اے اللہ کے رسول! میرے اور میرے شوہر کے لیے رحمت کی دعا فرما دیجیے! یا ہمارے لیے رحمت کی دعا فرما دیجیے!

آپ نے ان کی گزارش کو قبول کرتے ہوئے فرمایا:

”اللَّهُمَّ صَلِّ عَلَيْهِمْ“

(اے اللہ! ان پر رحم فرما)

آپ رخصت ہو گئے تو جابر رضی اللہ عنہ نے اپنی بیوی سے کہا: کیا میں نے تم کو منع نہیں کیا تھا؟

سعادت مند خاتون نے جواب دیا: کیا آپ یہ چاہتے ہیں کہ رسول اللہ ﷺ ہمارے یہاں

تشریف لائیں اور دعا کیے بغیر واپس چلے جائیں؟!

جابر رضی اللہ عنہ اور ان کے اہل خانہ کی زندگیوں میں رحمت خداوندی کا مظہر تھیں۔ اللہ نے ان کے

قرض کی ادائیگی کا بہتر انتظام کر دیا۔ ایک بھائی اور نو بہنیں تھیں لیکن اس تعلق سے انھیں کسی پریشانی

کا سامنا نہیں کرنا پڑا۔ ان کی اہلیہ نے بہنوں کی پرورش و پرداخت میں اچھا کردار ادا کیا۔ جابر رضی اللہ عنہ کو لگ

بھگ ۹۰ سال کی طویل عمر ملی۔ اپنے زمانے میں مدینے کے مفتی رہے۔ بکثرت حدیث روایت کرنے

والے صحابہ میں سے ایک ہیں۔ ان سے کل ۱۵۴۰ حدیثیں مروی ہیں۔ یہ سب رحمت خداوندی کے

مظاہر ہی تو ہیں !!!

اے اللہ! آل ابی اوفیٰ پر رحم فرما!

جب کوئی قوم زکوٰۃ کا مال حاضر کرتی تو رسول اکرم ﷺ اسے دعا سے نوازتے ہوئے فرماتے:

”اللَّهُمَّ صَلِّ عَلَيْهِمْ“

(اے اللہ! ان پر رحم فرما)

چنانچہ عبد اللہ بن ابی اوفیٰ رضی اللہ عنہ کے والد نے ایک مرتبہ زکوٰۃ حاضر کی تو فرمایا:

”اللَّهُمَّ صَلِّ عَلَيَّ آلِ أَبِي أَوْفَى“

(اے اللہ! آل ابی اوفیٰ پر رحم فرما)

آل ابی اوفیٰ کے بارے میں مجھے زیادہ کچھ نہ مل سکا لیکن اتنا جان لینا کافی ہے کہ عبد اللہ بن

ابی اوفیٰ رضی اللہ عنہ نے بڑی طویل عمر پائی۔ سنہ ۸۷ھ میں وفات پائی اور کوفہ میں وفات پانے والے سب

سے آخری صحابی ہیں۔

اے اللہ! عباد پر رحم فرما!

ایک دن رسول اکرم ﷺ گھر میں تہجد کی نماز پڑھ رہے تھے اور عباد بن بشر رضی اللہ عنہ مسجد

میں۔ آپ نے ان کی آواز سنی تو فرمایا:

”عائشہ! یہ عباد بن بشر تو نہیں؟“

عرض کیا: جی ہاں!

فرمایا:

۱۔ سیر اعلام النبلاء رقم الترجمة: ۲۶۰

۲۔ الاستیعاب رقم الترجمة: ۱۴۷۷۔ الاصابہ رقم الترجمة: ۳۵۵۷

”اللَّهُمَّ ارْحَمْ عِبَادًا“

(اے اللہ! عباد پر رحم فرما)

چنانچہ عباد ﷺ جنگ یمامہ میں شہادت سے سرفراز ہوئے۔

علامہ ذہبی لکھتے ہیں:

”آپ جلیل القدر تھے۔ یمامہ کے دن کارہائے نمایاں انجام دیے۔ شجاعت و بہادری میں

ممتاز تھے“

صحیح بخاری، تعلیقا، کتاب الشہادات، باب: ۱۱، ابو یعلیٰ نے اسے موصولاً روایت کیا ہے۔ فتح الباری: ۵/۳۳۳ لیکن اس

کی سند ضعیف ہے کیوں کہ محمد بن اسحاق مدلس راوی ہیں اور انھوں نے معنعنہ کیا ہے۔

ع السیر رقم الترجمة: ۷۸۔

برکت کی دعا

متعدد صحابہ کو آپ نے برکت کی دعاؤں سے نوازا اور وہ دعائے نبوی کے ثمرات سے غایت درجہ لطف اندوز ہوئے۔ کسی کو دولت و ثروت ملی، کسی کو صالح اولاد تو کسی کو طول عمر کے ساتھ حسن عمل کی توفیق۔ ذیل میں ہم اسی نوع کی دعاؤں کے مطالعے سے اپنے ایمان کی تازگی اور حب رسول کے جذبے میں نکھار کا سامان کریں گے۔

اگر میں پتھر بھی اٹھاتا ہوں

عبدالرحمن بن عوف رضی اللہ عنہ سابقین اولین اور ان دس خوش قسمت لوگوں میں سے ایک ہیں جنہیں اللہ کے رسول صلی اللہ علیہ وسلم نے نام لے لے کر جنت کی خوش خبری دی ہے۔ ان کے فضائل اس سے کہیں زیادہ ہیں کہ شمار میں آسکیں۔

ہجرت کر کے مدینہ پہنچے تو تجارت شروع کر دی۔ جب کچھ روپے جمع ہو گئے تو ایک انصاری عورت سے شادی کر لی۔ آپ کو اس کی اطلاع ملی تو انھیں دعاؤں سے نوازا۔ فرمایا:

”بَارَكَ اللَّهُ لَكَ“

(اللہ تعالیٰ تجھے برکتوں سے نوازے)

چنانچہ اللہ تعالیٰ نے انھیں خوب مال و دولت سے نوازا۔ وہ مال دار ترین صحابہ میں شمار ہوتے تھے اور یہ سب کچھ دعائے رسول ہی کا نتیجہ تھا۔ وہ خود فرماتے ہیں:

دعائے رسول کی برکت سے حال یہ ہے کہ میں پتھر بھی اٹھاتا ہوں تو اس کے نیچے سونایا

چاندی ملنے کی توقع رہتی ہے۔

علامہ ابن عبدالبر لکھتے ہیں:

عبدالرحمن بن عوفؓ تجارت کے معاملے میں خوش قسمت واقع ہوئے تھے۔ آخرت کو سدھارے تو ایک ہزار اونٹ، تین ہزار بکریاں، اور ایک سو گھوڑے چھوڑ گئے۔ جرف نامی جگہ میں بیس اونٹنیوں سے کھیتی کا کام لیا جاتا تھا۔

آپ بہت بڑے فیاض اور سخی تھے۔ امت کو آپ کے مال سے کافی فائدہ پہنچا۔ تیس ہزار گھرانوں کو آزاد کیا۔ طلحہ بن عبداللہ بن عوف کہتے ہیں کہ اہل مدینہ عبدالرحمن بن عوفؓ کے احسان مند تھے۔ ایک تہائی ان سے قرض لیتی تھی، ایک تہائی کا قرض وہ اپنے مال سے ادا کر دیتے تھے اور ایک تہائی کے ساتھ صلہ رحمی کا معاملہ کرتے تھے۔

ایک مرتبہ چالیس ہزار دینار میں ایک زمین بیچی اور پوری قیمت تقسیم کر دی۔ امام زہری کے بقول انھوں نے اسی تجارت سے کمائے ہوئے مال سے عہد نبوت میں کئی مرتبہ بھاری صدقے کیے۔ ایک مرتبہ چار ہزار پر مشتمل آدھا مال صدقہ کر دیا۔ پھر چالیس ہزار درہم صدقہ کیا۔ اللہ کے راستے میں پانچ سو گھوڑے دیے پھر پانچ سو اونٹ دیے۔

ایک مرتبہ غلہ جات سے لدے ہوئے سات سو اونٹ صدقہ کر دیا۔

وفات کے وقت ایک ہزار گھوڑوں، پچاس ہزار دینار، ازواج مطہرات کے لیے تقریباً چار لاکھ کی مالیت کے ایک باغ اور بدری صحابہ جن کی تعداد سو تھی کے لیے چار چار سو دینار کی وصیت کر گئے۔

علامہ ابن کثیر لکھتے ہیں:

یہ سب کچھ کرنے کے بعد بھی بہت سا مال چھوڑ گئے۔ اس میں کچھ سونا بھی تھا جسے کلہاڑوں

سے توڑا گیا۔ حتیٰ کے توڑنے والوں کے ہاتھوں میں آبلے پڑ گئے۔ ایک ہزار اونٹ، ایک سو گھوڑے اور تین ہزار بقیع میں چرتی ہوئی بکریاں چھوڑیں۔ آپ کی چار بیویاں تھیں جن میں سے ہر ایک کو آٹھویں حصہ کا چوتھائی اسی اسی ہزار ملا۔!

اللہ تعالیٰ تم دونوں کے لیے اس رات میں برکت عطا فرمائے!

ام سلیم رضی اللہ عنہا نہایت ہی صابرہ و شاکرہ خاتون تھیں۔ ابو طلحہ انصاری رضی اللہ عنہ کی زوجیت میں تھیں۔ ایک مرتبہ ان کا ایک لڑکا بیمار تھا۔ ابو طلحہ رضی اللہ عنہ کام کاج لے لیے باہر گئے ہوئے تھے کہ بچے کی وفات ہو گئی۔ ام سلیم رضی اللہ عنہا نے اہل خانہ سے بتایا کہ تم ابو طلحہ کو بچے کی وفات کے بارے میں مت بتانا۔ میں خود ہی بتاؤں گی۔

چنانچہ ابو طلحہ رضی اللہ عنہ آئے تو ان کے سامنے رات کا کھانا رکھا۔ کھانے سے فارغ ہو گئے تو خوب بن سنور کران کے پاس آئیں۔ انھوں نے ان سے ہم بستری کی اور جب پورے طور سے آسودہ ہو گئے تو کہا:

اے ابو طلحہ! ذرا بتلاؤ! اگر کچھ لوگ کسی گھر والے کو کوئی چیز عاریتہ دیں، پھر وہ اپنی عاریت کے طور پر دی ہوئی چیز واپس مانگیں تو کیا ان کے لیے جائز ہے کہ وہ دینے سے انکار کر دیں؟ ابو طلحہ رضی اللہ عنہ نے جواب دیا: نہیں!

ام سلیم رضی اللہ عنہا نے کہا: تم اپنے بیٹے کے بارے میں اللہ سے ثواب کی امید رکھو۔ یعنی تمہارا بیٹا اللہ ہی کا دیا ہوا تھا، اس نے اپنی امانت واپس لے لی ہے! ابو طلحہ رضی اللہ عنہ اس تاخیر سے غضب ناک ہو گئے اور فرمایا:

جب میں گھر آیا تھا تو تم نے مجھے کچھ نہیں بتلایا، اب جب کہ میں ہم بستری تک سے آلودہ ہو گیا ہوں، تم مجھے بیٹے کی وفات کی خبر دے رہی ہو؟

اس وقت خاموش ہو گئے۔ صبح ہوئی تو خدمت رسول میں حاضر ہوئے اور سب کچھ کہہ سنایا۔
آپ نے سارا ماجرا سن کر فرمایا:

”بَارَكَ اللَّهُ لَكُمْ فِي لَيْلَتِكُمْ“

(اللہ تعالیٰ تم دونوں کے لیے اس رات میں برکت عطا فرمائے)

چنانچہ دعائے رسول کی برکت سے ام سلیم رضی اللہ عنہا کو حمل قرار پا گیا اور مقررہ مدت کے بعد ان کے ہاں ایک لڑکا پیدا ہوا۔ جس کا نام عبداللہ رکھا گیا۔ یہ لڑکا اتنا بابرکت نکلا کہ اللہ تعالیٰ نے اسے نویٹے عطا کیے، سب کے سب قرآن کے قاری تھے۔

اے اللہ! ان میں برکت دے اور ان کی روزی میں کشادگی عطا فرما!

عبداللہ بن برسہ ایک صحابی ہیں۔ ان کے والد کو بھی شرف صحابیت حاصل تھا۔ ایک مرتبہ ان کے والد نے انھیں بھیجا کہ رسول اللہ ﷺ کو بلا لاؤ۔ اللہ کے رسول ﷺ ان کے ساتھ تشریف لے گئے۔ انھوں نے ذرا تیز قدم چل کر اپنے والدین کو آپ ﷺ کی تشریف آوری کی اطلاع دے دی۔ وہ آگے بڑھے۔ آپ کا استقبال کیا۔ آپ کے لیے اون کی رواں دار چادر بچھادی اور ستو کو نمک پانی میں گھول کر ایک پیالے میں حاضر کیا۔ آپ نے فرمایا:

”اللہ کا نام لے کر چاروں طرف سے کھاؤ اور بیچ والے حصے سے مت کھاؤ کیوں کہ برکت وہیں نازل ہوتی ہے“

چنانچہ اللہ کے رسول ﷺ اور اہل خانہ سب کھا چکے اور کچھ ستونچ گیا۔ پھر آپ نے اہل خانہ کے حق میں یہ دعا فرمائی:

”اللَّهُمَّ اغْفِرْ لَهُمْ وَارْحَمْهُمْ، وَبَارِكْ عَلَيْهِمْ، وَوَسِّعْ عَلَيْهِمْ فِي أَرْزَاقِهِمْ“^۱

۱ صحیح بخاری رقم: ۵۳۷۰، ۲۳۰۱ صحیح مسلم رقم: ۶۳۲۲، ۵۶۱۳۔ ۲ مسند احمد رقم: ۱۷۶۷۸۔ شیخ شعیب
ارنؤوط اور ان کے معاونین نے اس کی سند کو مسلم کی شرط پر صحیح کہا ہے۔

(اے اللہ! ان کے گناہوں کو بخش دے، ان پر رحم کر، ان میں برکت دے اور ان کی روزی میں کسادگی عطا فرما!)

اس اہل خانہ پر اللہ کے الطاف و عنایات کا اندازہ اس بات سے لگایا جاسکتا ہے کہ عبد اللہ بن بسرؓ کو عمل صالح کے ساتھ لمبی عمر ملی۔ سنہ ۸۸ھ میں ۹۴ سال کی عمر میں وفات پائی۔ ایک قول کے مطابق سنہ ۹۶ھ میں سو سال کی عمر میں وفات پائی۔ آپ ارض شام میں فوت ہونے والے سب سے آخری صحابی ہیں۔

حسن عمل کا کیا کہنا! چہرے پہ سجدے کا نشان تھا۔ وضو کرتے ہوئے دنیا سے رخصت ہوئے۔ حافظ ذہبی نے انھیں ”برکتہ الشام“ یعنی ارض شام کی برکت جیسے الفاظ کے ساتھ یاد کیا ہے۔ اللہ تمہیں برکت عطا فرمائے!

جیسا کہ کئی بار گزر چکا ہے کہ جابر بن عبد اللہؓ کے والد محترم غزوہ احد میں شہید ہو چکے تھے۔ وہ سات یا نو لڑکیاں چھوڑ گئے تھے۔ اب ایک ایسی عورت کی ضرورت تھی جو ہوش مند اور سلجھی ہوئی اور امور خانہ داری میں ماہر ہو، تاکہ گھر کو سنبھال سکے اور بہنوں کی پرورش و پرداخت میں جابرؓ کا ہاتھ بنا سکے۔ اس جذبے کے تحت انھوں نے ایک شوہر دیدہ عورت سے نکاح کیا۔ آپ کو جب یہ معلوم ہوا کہ انھوں نے اپنی بہنوں کا خیال رکھتے ہوئے باکرہ کی بجائے ایک شوہر دیدہ عورت سے نکاح کیا ہے تو ان کے اس جذبے کی تحسین کی اور دعا سے نوازا۔ فرمایا:

”بَارَكَ اللَّهُ عَلَيْكَ“ ۲

(اللہ تمہیں برکت عطا فرمائے)

چنانچہ دعائے رسول کے طفیل میں ان کا پورا گھر انہ رب کی برکتوں سے مستفید ہوتا رہا جیسا

۱۔ سیر اعلام النبلاء، رقم الترمذی: ۲۹۹۔ الاصابہ، رقم الترمذی: ۴۵۶۶۔

۲۔ صحیح بخاری، رقم: ۵۳۶۷، ۶۳۶۷، صحیح مسلم، رقم: ۷۱۵۔

کہ پیچھے گزر چکا ہے۔

ورم دور ہو جاتا!

حذیم نامی ایک صحابی خدمت نبوی میں حاضر ہوئے اور اپنے ایک ننھے سے بچے کو پیش کرتے ہوئے عرض کیا: اے اللہ کے رسول! میرے کئی بیٹے ہیں جو داڑھی والے ہیں، یعنی بڑے ہو چکے ہیں۔ یہ میرا سب سے چھوٹا لڑکا ہے، اس کے لیے دعا فرما دیجیے!

آپ نے اس کے سر پہ ہاتھ رکھا اور فرمایا:

”بَارَكَ اللَّهُ فَيْكَ“ یا یہ کہا: ”بُورِكَ فَيْكَ“

(اللہ تجھے برکت دے یا اس میں برکت دی جائے)

چنانچہ دعائے رسول کے فیض سے انہیں بہت کچھ حاصل ہو گیا۔ ان کے پاس چہرہ پھولے ہوئے شخص یا تھن پھولے ہوئے چوپائے کو لایا جاتا تو اپنے ہاتھوں پہ تھکتھکاتے، بسم اللہ کہتے، انہیں اپنے سر کے اسی حصے پہ رکھتے جہاں رسول اکرم ﷺ نے دست مبارک رکھا تھا پھر اپنا ہاتھ اس شخص یا جانور پر پھیر دیتے اور ورم دور ہو جاتا۔

بارش کی دعا

عہد رسول میں جب بھی قلتِ باراں کی وجہ سے لوگوں کو مشکلات کا سامنا ہوتا، رسول اکرم ﷺ سے دعا کی درخواست کرتے۔ آپ دعا فرماتے۔ رب کی رحمتوں کا نزول ہوتا اور مشکلات رفع ہو جاتیں۔ ذیل میں اس نوع کی حدیثیں ملاحظہ ہوں:

ہفتے بھر بارش ہوتی رہی!

رسول اللہ ﷺ کے زمانے میں ایک دفعہ سخت قحط پڑا۔ انہی دنوں کی بات ہے، آپ جمعہ کے روز منبر پر خطبہ دے رہے تھے کہ ایک دیہاتی نے کھڑے ہو کر کہا: یا رسول اللہ! بارش نہ ہونے کی وجہ سے جانور مر گئے اور راستے بند ہو گئے۔ آپ اللہ سے بارش کی دعا فرمائیے۔

اتنے میں دیگر لوگوں نے بھی کھڑے ہو کر عرض کیا: اے اللہ کے رسول! بارش نام کی ایک بوند بھی نہیں، درخت سرخ ہو چکے اور جانور تباہ ہو رہے ہیں۔ آپ اللہ سے دعا کیجیے کہ ہمیں سیراب کرے!

رسول اللہ ﷺ نے یہ سنتے ہی ہاتھ اٹھائے اور فرمایا:

”اللَّهُمَّ اسْقِنَا، اللَّهُمَّ اسْقِنَا، اللَّهُمَّ اسْقِنَا“

(اے اللہ! ہمیں سیراب کر، اے اللہ! ہمیں سیراب کر، اے اللہ! ہمیں سیراب کر)

حاضرین نے بھی آپ کے ساتھ ہاتھ اٹھائے اور دعا کی۔

دعا سے پہلے آسمان آئینے کی طرح صاف تھا اور بادل کا نام و نشان نہ تھا۔ لیکن یکا یک پہاڑ کے پیچھے ڈھال کی طرح بادل نمودار ہوا، آسمان کے بیچ میں پہنچ کر چاروں طرف پھیل گیا اور برسنے لگا۔

اتنی زوردار بارش شروع ہوگئی کہ صحابہ کرام کا گھر پہنچنا مشکل ہو گیا۔ ایک ہفتہ اس طرح بارش ہوتی رہی کہ سورج کا دیدار نہ ہو سکا اور مدینے کی نالیاں بھر گئیں۔

دوسرے جمعے کو پھر آپ خطبہ دے رہے تھے کہ وہی شخص کھڑے ہو کر عرض کرنے لگا: اے اللہ کے رسول! بارش کی کثرت سے مال و منال پر تباہی آگئی اور راستے بند ہو گئے۔ اللہ سے دعا کیجیے کہ بارش روک دے!

ان کے ساتھ ساتھ لوگوں نے بھی عرض کیا کہ مکانات منہدم ہو گئے اور راستے بند ہو گئے۔ اللہ سے دعا کیجیے کہ بارش بند کر دے!

اس پر نبی کریم ﷺ مسکرائے اور فرمایا:

”اللَّهُمَّ حَوَالَيْنَا وَلَا عَلَيْنَا، اللَّهُمَّ عَلَى الْآكَامِ وَالْجِبَالِ وَالظَّرَابِ وَالْأُودِيَةِ وَمَنَابِتِ الشَّجَرِ“

(اے اللہ! ہمارے ارد گرد بارش برسا، ہم سے اسے روک دے، ٹیلوں، پہاڑوں، پہاڑیوں، وادیوں اور باغوں کو سیراب کر)

دعائے رسول کے ساتھ ہی بادل ٹکڑے ٹکڑے ہو کر دائیں بائیں چلے گئے۔ بارش ختم ہوگئی اور صحابہ کرام ﷺ مسجد سے نکلے تو دھوپ نکل چکی تھی۔ البتہ مدینے کے ارد گرد اب بھی بارش ہو رہی تھی۔ ابوقادہ ؓ کہتے ہیں کہ اللہ تعالیٰ نے اس کے ذریعے لوگوں کو اپنے نبی کا معجزہ اور قبولیت دعا

کا ایک نمونہ دکھایا ہے۔

بارش شروع ہوگئی!

رسول اللہ ﷺ کے پاس کچھ عورتیں روتی ہوئی آئیں اور قلت بارش کی وجہ سے پیدا ہونے والے مسائل کا تذکرہ کیا تو آپ نے فرمایا:

صحیح بخاری رقم: ۹۳۲، ۱۰۱۳، ۱۰۲۱، ۱۰۲۹، ۱۰۳۳، ۱۰۳۸، ۱۰۹۳، ۶۳۳۲، صحیح مسلم رقم: ۸۹۷۔

”اللَّهُمَّ اسْقِنَا غَيْثًا مُغِيثًا مَرِيئًا مَرِيئًا، نَافِعًا غَيْرَ ضَارٍّ، عَاجِلًا غَيْرَ

” آجِلٍ“

(اے اللہ! ہمیں سیراب کر، ایسی بارش عطا کر جو مددگار ہو، انجام کے اعتبار سے اچھی ہو،

سرسبزی لانے والی ہو، نفع بخش ہو، نقصان دہ نہ ہو، جلدی آئے اور دیر نہ کرے۔)

چنانچہ دعائے رسول کے ساتھ ہی آسمان بادلوں سے ڈھک گیا اور بارش شروع ہو گئی۔

۳

ہمیں بارش عطا کر!

ایک مرتبہ لوگوں نے رسول اللہ ﷺ کے سامنے بارش کے رک جانے کی شکایت کی۔ آپ

نے لوگوں سے ایک دن نکلنے کا وعدہ کیا اور مصلیٰ میں منبر رکھنے کا حکم دیا۔

مقررہ دن رسول اللہ ﷺ سورج نکلنے ہی نکل پڑے، منبر پر تشریف لے گئے اور تکبیر و تحمید

کے بعد فرمایا:

”تم نے علاقے میں خشک سالی اور بارش کے آنے میں تاخیر کی شکایت کی ہے۔ اللہ تعالیٰ

نے تمہیں اس بات کا حکم دیا ہے کہ اسے پکارو اور تمہاری دعا قبول کرنے کا وعدہ کیا ہے۔“ پھر ہاتھوں کو

اٹھا کر یہ دعا فرمائی:

”الْحَمْدُ لِلَّهِ رَبِّ الْعَالَمِينَ، الرَّحْمَنِ الرَّحِيمِ، مَا لِكَ يَوْمَ الدِّينِ، لَا إِلَهَ إِلَّا

اللَّهُ، يَفْعَلُ مَا يُرِيدُ، اللَّهُمَّ أَنْتَ اللَّهُ، لَا إِلَهَ إِلَّا أَنْتَ الْغَنِيُّ وَنَحْنُ الْفُقَرَاءُ، أَنْزِلْ

عَلَيْنَا الْغَيْثَ، وَاجْعَلْ مَا أَنْزَلْتَ لَنَا قُوَّةً وَبَلَاغًا إِلَى حِينٍ“

(ساری تعریف اللہ کی ہے جو سارے جہاں کا رب ہے، قیامت کے دن کا مالک ہے، اللہ

کے علاوہ کوئی معبود نہیں ہے، وہ جو چاہے کرتا ہے۔ اے اللہ! تو اللہ ہے، تیرے علاوہ کوئی معبود نہیں، تو غنی

ہے اور ہم محتاج۔ ہمیں بارش عطا کر اور اسے ہمارے لیے قوت اور ایک وقت تک رسائی کا سامان بنا)

۱ سنن ابی داؤد رقم: ۱۶۶۹، حدیث صحیح ہے۔

آپ ہاتھ اٹھاتے گئے، یہاں تک کہ بغل کی سفیدی نظر آنے لگی، پھر قبلہ رو ہو کر چادر پلٹی اور منبر سے نیچے اتر کر دو رکعت نماز پڑھی۔

چنانچہ اللہ کے حکم سے آسمان پر بادل چھا گئے۔ بادل گرے، بجلی چمکی اور بارش شروع ہو گئی۔ آپ مسجد نبوی بھی پہنچ نہ سکے کہ پانی کے دھارے بہنے لگے اور لوگ بھاگ بھاگ کر محفوظ جگہوں میں پناہ لینے لگے۔ آپ نے یہ منظر دیکھا تو ہنس پڑے اور فرمایا:

”میں گواہی دیتا ہوں کہ اللہ تعالیٰ ہر چیز پر قادر ہے اور میں اس کا بندہ و رسول ہوں“۔

خوب بارش ہوئی

ایک مرتبہ رسول اللہ ﷺ استقا کے لیے لوگوں کے ساتھ مصلی تشریف لے گئے، قبلہ رخ ہو کر کھڑے ہوئے اور دونوں ہاتھوں کو اٹھا کر دعا کی، پھر قبلہ کی طرف منہ کر کے اپنی چادر پلٹی اور دو رکعت نماز پڑھی۔ نماز میں آپ نے باواز بلند قرأت کی۔

چنانچہ خوب بارش ہوئی۔

اے اللہ! ہمیں سیراب کر!

ایک دیہاتی نے خدمت رسول میں حاضر ہو کر عرض کیا کہ اے اللہ کے رسول! میں ایسے لوگوں کے پاس سے آیا ہوں، جنہیں قلت بارش کی وجہ سے غذائی اجناس میں سخت کمی کا سامنا ہے اور ان کے جانور بھی چارہ پانی نہ ملنے کی وجہ سے کمزور ہو گئے ہیں۔

آپ ان کی بات سن کر منبر پر تشریف لے گئے اور حمد و ثنا کے بعد فرمایا:

۱ سنن ابی داؤد رقم: ۱۱۷۳، حدیث حسن ہے۔

۲ صحیح بخاری رقم: ۱۰۲۳-۱۰۲۸، صحیح مسلم رقم: ۸۹۳، سنن ترمذی رقم: ۵۵۶، سنن ابی داؤد رقم: ۱۱۶۶-۱۱۶۷، سنن نسائی

رقم: ۱۵۰۳، سنن ابن ماجہ رقم: ۱۱۶۷۔

”اللَّهُمَّ اسْقِنَا غَيْثًا مُغِيثًا مَرِيئًا ، طَبَقًا غَدَقًا عَاجِلًا غَيْرَ رَائِثٍ“۔
 (اے اللہ! ہمیں سیراب کر، ایسی بارش عطا کر جو مددگار ثابت ہو، انجام کے اعتبار سے اچھی
 ہو، لگاتار اور بکثرت بر سے، جلدی آئے اور دیر نہ کرے)
 دعائے رسول کی برکت سے اس قدر بارش ہوئی کہ لوگ جدھر سے بھی آتے یہی کہتے کہ
 ہمارے اندر زندگی کی لہر دوڑ گئی ہے۔

لوگ سیراب ہو گئے!

رسول اکرم ﷺ تبوک کی طرف نکلے تو سخت گرمی کا زمانہ تھا۔ دوران سفر پانی کی شدید قلت
 کا سامنا رہا۔ اسلامی لشکر ایک منزل میں اترا۔ سخت پیاس لگی ہوئی تھی۔ تلاش بسیار کے باوجود پانی مل
 نہیں پا رہا تھا۔ نوبت یہاں تک پہنچی کہ بعض لوگوں نے اپنے اونٹ ذبح کیے، اس کے اوجھ کو پھاڑ کر
 گوبر نکالا، اسے نچوڑ کر اس سے اپنی پیاس بجھائی اور گوبر کو اپنے سینے پر رکھ کر ٹھنڈک حاصل کرنے کی
 کوشش کی۔

ایسے حالات میں ابو بکر ؓ نے عرض کیا کہ اے اللہ کے رسول! ایسے موقعوں پر آپ اللہ کے
 حضور دست سوال دراز کرتے ہیں اور اللہ بھی آپ کی دعاؤں کو سنتا ہے، تو کیوں نہ آپ ہمارے لیے دعا
 فرمائیں تاکہ ہم اس بحرانی کیفیت سے نکل سکیں۔ ان کی گزارش پر آپ نے دونوں ہاتھوں کو اٹھایا اور
 دعا شروع کر دی۔ ابھی آپ کے ہاتھ اٹھے ہوئے ہی تھے کہ آسمان ابر آلود ہوا اور بارش شروع
 ہو گئی۔ لوگوں نے اپنے پاس موجود تمام برتن بھر لیے اور سیرابی حاصل کر لی۔

اس واقعے کے چشم دید گواہ عمر فاروق ؓ کہتے ہیں کہ ہم اس بات کا پتہ لگانے کے لیے ادھر
 ادھر گئے کہ بارش کتنی دور تک ہوئی ہے تو معلوم ہوا کہ اسلامی لشکر کے جائے قیام کے باہر ایک بوند بھی
 نہیں گری تھی۔ ۲

۱۔ سنن ابن ماجہ رقم: ۱۲۷۰ شیخ خلیل مامون شحانے اس کی سند کو صحیح اور اس کے رجال کو ثقہ کہا ہے۔ البتہ البانی رحمہ اللہ
 نے اسے ضعیف قرار دیا ہے۔ ضعیف الترمذی رقم: ۲۶۲۔

۲۔ دلائل المنبوۃ: ۲۳۱/۵۔ اس کے محقق کے بقول اسے بیٹھی نے ”مجمع الزوائد“ [۱۹۴/۶ - ۱۹۵] میں نقل کیا ہے
 اور کہا ہے: اسے بزار اور طبرانی نے اوسط میں روایت کیا ہے اور بزار کے رجال ثقہ ہیں۔

علم میں برکت کی دعا

علم دنیوی و اخروی خیر و برکت کا سرچشمہ ہے۔ اس کے بغیر دنیا سنور سکتی ہے نہ آخرت۔ اسی اہمیت کے پیش نظر آپ نے متعدد افراد کو خزانہ علم عطا کیے جانے کی دعاؤں سے نوازا اور اللہ تعالیٰ نے انھیں آسمان علم و فن کا آفتاب و ماہتاب بنا دیا۔

اے اللہ! اسے کتاب کا علم عطا کر!

عبداللہ بن عباس رضی اللہ عنہما آپ کے چچا زاد بھائی اور ام المؤمنین میمونہ رضی اللہ عنہما کے بھانجے ہیں۔ ہجرت سے تین سال پہلے پیدا ہوئے، وفات نبوی کے وقت راجح قول کے مطابق تیرہ سال کے تھے اور اسی سال کی عمر میں سنہ ۶۸ھ میں وفات پائی۔

رسول اللہ ﷺ نے ان کے حق میں ایک سے زائد بار رحمت کی دعا فرمائی تھی؛ ایک مرتبے کا ذکر وہ ان الفاظ میں کرتے ہیں کہ رسول اللہ ﷺ نے مجھے سینے سے لگایا اور فرمایا:

”اللَّهُمَّ عَلِّمَهُ الْكِتَابَ“

(اے اللہ! اسے کتاب کا علم عطا کر)

ایک دوسری روایت میں دعا کے الفاظ ہیں:

”اللَّهُمَّ عَلِّمَهُ الْحِكْمَةَ“

(اے اللہ! اسے حکمت سکھا)

یہاں حکمت سے مراد بھی فہم قرآنی ہے۔

اور دوسرے مرتبے کا ذکر ان الفاظ میں کرتے ہیں کہ آپ میری خالہ ام المؤمنین میمونہ رضی اللہ عنہا کے گھر میں تشریف رکھتے تھے۔ رات میں تہجد کے لیے اٹھے اور قضائے حاجت کے لیے تشریف لے گئے تو میں نے وضو کا پانی رکھ دیا۔ پانی دیکھ کر رکھنے والے کے بارے میں دریافت کیا تو خالہ محترمہ نے میرا نام بتایا۔ آپ کی زبان مبارک سے یہ الفاظ نکلے:

”اللَّهُمَّ فَقِّهْهُ فِي الدِّينِ وَعَلِّمَهُ التَّوْبِيلَ“^۱

(اے اللہ! اسے دین کی سمجھ عطا فرما اور تفسیر کا علم عطا کر)

ایک اور موقعے کا ذکر کرتے ہوئے فرماتے ہیں کہ رسول اللہ ﷺ رات کے آخری حصے میں نماز پڑھ رہے تھے۔ میں پیچھے کھڑا ہو گیا۔ آپ نے میرا ہاتھ پکڑ کر اپنے بازو میں کھڑا کر لیا۔ آپ نماز میں لگ گئے تو میں پھر پیچھے ہٹ گیا۔ نماز سے فارغ ہوئے تو پیچھے ہٹنے کا سبب دریافت کیا۔ میں نے عرض کیا:

اے اللہ کے رسول! کیا کسی کو یہ زیب دیتا ہے کہ آپ کے بازو میں کھڑے ہو کر نماز پڑھے جب کہ آپ اللہ کے رسول ہیں؟؟

آپ کو میری یہ بات اچھی لگی اور اللہ سے دعا کی کہ میرے علم و فہم کو بڑھا دے۔

رسول مقبول ﷺ کی ان دعاؤں نے ابن عباس رضی اللہ عنہما کو علم و حکمت کا آفتاب و ماہتاب بنا دیا۔ علامہ ابن کثیر لکھتے ہیں:

”ابن عباس رضی اللہ عنہما رسول اللہ ﷺ کے عم زاد اور اس امت کے ”حسب“ ہیں۔ کتاب اللہ کے مفسر اور ترجمان ہیں۔ ”حسب“ (عظیم دینی پیشوا) اور ”بحر“ (علم کے سمندر) کہلاتے تھے۔ رسول اللہ ﷺ اور آپ کے صحابہ کی ایک جماعت سے بڑی مقدار میں حدیث روایت کرنے کی سعادت

۱ صحیح بخاری رقم: ۱۳۳، صحیح مسلم رقم: ۲۳۷۷، مسند احمد رقم: ۳۰۲۳، ۳۰۲۴، ۳۰۲۵۔

۲ مسند احمد رقم: ۳۰۶۰۔ شیخ شعیب ارنؤوط اور ان کے معاونین نے اس کی سند کو صحیحین کی شرط پر صحیح کہا ہے

رکھتے ہیں۔ ان سے بھی صحابہ اور تابعین کی بہت بڑی تعداد نے روایت کی ہے۔ ان کے بہت سے مفردات ہیں جو ان کے علاوہ دیگر صحابہ کے نہیں۔ کیوں کہ وہ وسیع علم، پختہ فہم، کامل عقل، بے پایاں فضل اور شرافت و نجابت کے حامل تھے۔ رضی اللہ عنہم وارضاهم۔^۱

مسروق کہتے ہیں کہ میں ابن عباس رضی اللہ عنہما کو دیکھتا تو کہتا: آپ حسن و جمال کے بے تاج بادشاہ

ہیں۔

لب کشائی فرماتے تو کہتا: فصاحت و بلاغت آپ کے گھر کی لوہڑی ہے۔

علمی مسائل پر گفتگو فرماتے تو کہتا: آپ علم و فن میں یکتائے روزگار ہیں۔^۲

آپ کتاب اللہ کے لطائف و معارف، اسرار و رموز اور معانی و مقابیم سے واقفیت کے

باب میں یکتا و یگانہ تھے۔ اس سلسلے میں عمر بن خطاب اور عبد اللہ بن مسعود رضی اللہ عنہما کی یہ شہادت ان کے حق میں کافی ہے۔ وہ فرماتے ہیں:

”عبد اللہ بن عباس قرآن کے بڑے اچھے ترجمان ہیں“۔^۳

روایت حدیث کے باب میں بکثرت حدیث روایت کرنے والے صحابہ کے زمرے میں

آتے ہیں۔ ان سے مروی حدیثوں کی تعداد ۱۶۶۰ ہے۔^۴

افتا اور مسائل کے استنباط و استخراج میں بھی کامل دست گاہ رکھتے تھے۔ فتاویٰ کہتے ہیں کہ

میں نے ابن عباس رضی اللہ عنہما سے زیادہ موزوں فتویٰ کسی کا نہیں سنا الا یہ کہ کوئی حدیث پیش کر دے۔^۵ علامہ ابن القیم کے بقول ابو بکر محمد بن موسیٰ نے ان کے فتاویٰ کو بیس کتابوں میں جمع

کیا ہے۔^۶

۱۔ البدایہ والنہایہ: ۸/۳۲۵۔ ۲۔ سیر اعلام النبلاء رقم الترجمة: ۲۷۳۔

۳۔ الاستیعاب رقم الترجمة: ۱۶۱۰۔ البدایہ والنہایہ: ۸/۳۲۹۔ ۴۔ تدریب الراوی: ۲/۲۷۷۔

۵۔ الاستیعاب رقم الترجمة: ۱۶۱۰۔ ۶۔ اعلام الموقعین: ۱/۱۰۔

خلاصہء تحریر یہ کہ ابن عباس رضی اللہ عنہما مفسرین کے سردار، محدثین کے سر تاج اور فقہاء کے رہبر تھے اور ان کا یہ علم و حکمت اعجاز نبوت کا ایک دل کش پہلو ہے۔

اللہ تجھ پر رحم کرے، تو تو ایک سیکھا سکھایا بچہ ہے!

عبداللہ بن مسعود رضی اللہ عنہ ابھی بلوغت کی عمر کو نہیں پہنچے تھے، عقبہ بن معیط کی بکریاں چرا یا کرتے تھے۔ ایک دن کی بات ہے، رسول اللہ ﷺ اپنے رفیق خاص ابو بکر رضی اللہ عنہ کے ساتھ کفار کی ایذا رسانیوں سے تنگ آ کر کہیں جا رہے تھے کہ ان کے یہاں سے گزر ہوا۔ آپ نے فرمایا:

”عزیزم! کیا آپ ہمیں دودھ پلا سکتے ہیں؟“

انہوں نے جواب دیا: یہ بکریاں میرے پاس امانت ہیں، اس لیے میں آپ کو دودھ نہیں پلا

سکتا۔

آپ نے فرمایا:

”کیا آپ کے پاس کوئی جذع (آٹھ یا نو مہینے کا بکری کا بچہ) ہے، جس کی ابھی تک جفتی

نہیں ہوئی ہو؟“

عرض کیا: جی ہاں!

پھر انہوں نے آپ کے سامنے ایک بکری کا بچہ حاضر کر دیا۔ آپ نے اس کی ٹانگ کو اپنی

ساق اور ران کے درمیان دبایا، تھنوں پر ہاتھ پھیرا اور دعا فرمائی۔ تھن دودھ سے بھر گئے۔ ابو بکر رضی اللہ عنہ

ایک پیالہ نما پتھر لائے۔ آپ نے اس میں دودھ دوہا۔ خود نوش فرمایا۔ ابو بکر رضی اللہ عنہ کو پلایا اور عبداللہ ابن

مسعود کو پینے کے لیے دیا۔ اس کے بعد تھنوں کو سکڑنے کا حکم دیا تو وہ سکڑ گئے۔

اسی موقع پر انہوں نے عرض کیا تھا کہ اے اللہ کے رسول! مجھے اس کلام کا کچھ حصہ سکھا

دیجیے جو آپ نے کہا ہے!

تو فرمایا:

”يَرْحَمُكَ اللَّهُ، فَإِنَّكَ غُلِيْمٌ مُعَلَّمٌ“ ۱۔

(اللہ تجھ پر رحم کرے، تو تو ایک سیکھا سکھایا بچہ ہے!)

چنانچہ اللہ تعالیٰ کی رحمتیں ان پر سایہ فگن ہو گئیں۔ پہلے تو انھیں قبول اسلام کی توفیق ملی، پھر علم کا وافر حصہ عطا ہوا۔ آپ ایک مفسر، فقیہ اور محدث تھے۔ علامہ ذہبی نے انھیں ”امام حبر (عظیم دینی پیشوا) اور فقیہ امت“ جیسے القاب سے یاد کرنے کے بعد لکھا ہے:

”آپ سابقین اولین اور ستودہ صفات علما میں سے تھے“

آگے لکھتے ہیں:

”آپ کے مناقب بے شمار ہیں، علم کا بہت بڑا ذخیرہ روایت کیا ہے“

مزید لکھتے ہیں:

”ذہین و فطین علما میں شمار ہوتے تھے“ ۲۔

اے اللہ! معاویہ کو کتاب و حساب سکھا اور عذاب سے بچا!

معاویہ بن ابوسفیان رضی اللہ عنہ فتح مکہ کے موقع پر مسلمان ہوئے۔ کاتب رسول ہونے کا شرف رکھتے ہیں۔ عمر فاروق رضی اللہ عنہ کے زمانے میں شام کے گورنر مقرر ہوئے۔ سنہ ۴۱ھ میں پورے عالم اسلام کے خلیفہ بنے اور سنہ ۶۰ھ میں وفات پائی۔ رسول اللہ صلی اللہ علیہ وسلم نے ان کے بارے میں فرمایا:

”اللَّهُمَّ عَلِّمْ مُعَاوِيَةَ الْكِتَابَ وَالْحِسَابَ وَقِهِ الْعَذَابَ“ ۳۔

(اے اللہ! معاویہ کو کتاب و حساب سکھا اور عذاب سے بچا)

علامہ سندھی فرماتے ہیں:

۱۔ مسند احمد رقم: ۷۰۶۱، ۳۵۹۸، شیخ شعیب ارنؤوط اور ان کے معاونین نے اس کی سند کو حسن کہا ہے۔

۲۔ السیر رقم الترجمة: ۹۲۔ ۳۔ مسند احمد، رقم: ۱۷۱۵۲، الصحیحہ رقم: ۳۲۲۷۔

رسول اللہ ﷺ نے ان کے حق میں کتاب اللہ اور حساب کے علم سے بہرہ ور ہونے کی دعا اس لیے فرمائی کہ امرا کو اس کی ضرورت پڑتی ہے اور عذاب سے بچانے کی دعا اس لیے کی کہ امارت کی ذمے داریوں سے عہدہ برآ ہونے میں جو کوتاہیاں رہ جائیں ان کی مغفرت ہو جائے۔ کیوں کہ عموماً امارت کوتاہیوں سے خالی نہیں ہوتی۔

چنانچہ معاویہ رضی اللہ عنہ ایک عالم فاضل، اعلیٰ سمجھ بوجھ کے حامل اور حکمرانی کی تمام تر خصوصیات سے مالا مال صحابی رسول تھے۔ ایک مرتبہ کسی نے ابن عباس رضی اللہ عنہ کے سامنے اس بات کی شکایت کی کہ معاویہ رضی اللہ عنہ ایک ہی رکعت وتر پڑھتے ہیں تو انہوں نے اسے یہ کہہ کر خاموش کر دیا:

” إِنَّهُ فَاقِيَةٌ “ ۱

(بلاشبہ وہ فقیہ ہیں)

علامہ ابو نعیم فرماتے ہیں:

آپ کا شمار کاتبین، حساب دانوں، فصحاء، حلم و بردباری کے پیکر اور باوقار لوگوں میں

ہوتا ہے۔ ۲

ابن عباس رضی اللہ عنہ کہتے ہیں:

میں نے حکومت کے لیے معاویہ رضی اللہ عنہ سے زیادہ مناسب آدمی نہیں دیکھا۔ ۳

۱ مسند احمد تحقیق الشیخ شعیب الرنوط ومعاویہ: ۲۸/۳۸۳-۳۸۴۔

۲ صحیح بخاری رقم: ۳۷۶۵۔ ۳ الاصلیة: ۱۸۵۶/۳۔ ۴ ایضاً

خرید و فروخت میں برکت کی دعا

مال کو اللہ تعالیٰ نے انسانی زندگی کے قیام کا ذریعہ بنایا ہے اور مال کمانے کا ایک اہم ذریعہ تجارت ہے۔ کئی ایسے صحابہ تھے جنہوں نے تجارت کے ذریعے کافی دولت کمائی اور ان کی دولت سے اسلام اور مسلمانوں کا اچھا خاصا فائدہ ہوا۔ ایک سے زائد صحابہ کے لیے آپ نے خرید و فروخت میں برکت کی دعا فرمائی تھی اور اللہ نے دعائے رسول کی برکت سے انہیں خوب خوب نوازا بھی تھا۔

عبداللہ کی خرید و فروخت میں برکت عطا فرما!

غزوہ موتہ میں جعفر بن ابی طالب ؓ شہید ہو گئے تو تیسرے دن رسول اکرم ﷺ ان کے گھر تشریف لے گئے اور فرمایا:

”آج کے بعد تم میرے بھائی پر مت روؤ“

پھر فرمایا: ”میرے بھائی کے دونوں بیٹوں کو حاضر کرو“

انہیں حاضر کیا گیا تو ان کے بال بڑے اور پراگندہ ہو جانے کی وجہ سے چوزوں کی مانند معلوم ہو رہے تھے۔ چنانچہ حجام کو بلوایا۔ ان کے سر کے بال اتروادے اور فرمایا:

”محمد میرے چچا ابوطالب کے مشابہ ہے اور عبداللہ جسمانی ساخت اور عادت و اخلاق کے

اعتبار سے میرے مشابہ ہے“

پھر عبداللہ بن جعفر ؓ کے ہاتھ کو پکڑ کے اونچا کیا اور تین بار فرمایا:

”اللَّهُمَّ اخْلُفْ جَعْفَرًا فِي أَهْلِهِ، وَبَارِكْ لِعَبْدِ اللَّهِ فِي صَفَقَةِ يَمِينِهِ“

۱۔ مسند احمد رقم: ۱۷۵۰، شیخ شعیب از نو وط اور ان کے معاونین نے اس کی سند امام مسلم کی شرط پر صحیح کہا ہے۔

(اے اللہ! جعفر کے اہل خانہ میں تو اس کی نیابت فرما اور عبد اللہ کی خرید و فروخت میں

برکت عطا فرما)

چنانچہ دعا کا پہلا حصہ اس طور پر قبولیت سے سرفراز ہوا کہ خود رسول خدا ﷺ نے ان کے بچوں

کی ولایت قبول کر لی۔

اور عبد اللہ ﷺ کی خرید و فروخت میں برکت ہونے کا اشارہ اس سے ملتا ہے کہ ان کا ہاتھ بڑا

لمبا تھا۔ جود و سخا میں خوب شہرت رکھتے تھے۔ امام ابن حبان فرماتے ہیں کہ انھیں ”قطب

السقاء“ (سقاوت کا محور) کہا جاتا تھا۔ ابن حجر عسقلانی فرماتے ہیں کہ ان کی سخاوت کے واقعات بکثرت

مشہور ہیں۔

اور ابن عبد البر لکھتے ہیں:

” شریف الطبع، جود و سخا کے حامل، مرئجاً مرئجاً طبیعت کے مالک، حسن اخلاق کے

پیکر، راست باز اور سخی تھے۔ انھیں ”بحر الجود“ (سقاوت کا سمندر) کہا جاتا تھا۔ کہا جاتا ہے کہ اہل اسلام

میں ان سے زیادہ سخی نہیں تھا۔

اے اللہ! اس کی خرید و فروخت میں برکت عطا فرما!

ایک بار مدینے میں سامان تجارت لانے والا قافلہ آیا۔ رسول اللہ ﷺ نے عروہ بن ابوالجعد

بارقی کو ایک دینار دیا اور فرمایا کہ ہمارے لیے ایک بکری خرید لاؤ۔ عروہ ﷺ قافلے کے پاس

گئے۔ بھاؤ تاؤ کیا اور ایک دینار میں دو بکریاں خرید لیں۔ واپسی میں انھیں ایک صاحب ملے جو بکری

خریدنا چاہتے تھے۔ چنانچہ ایک بکری ان کے پاس ایک دینار میں بیچ ڈالی۔ پھر خدمت رسول میں حاضر

ہوئے اور عرض کیا: اے اللہ کے رسول! یہ رہا آپ کا دینار اور یہ رہی آپ کی بکری!

آپ نے فرمایا:

”یہ کیسے ہوا؟“

انہوں نے پورا واقعہ کہہ سنایا۔ آپ نے ان کی اس ہنرمندی سے خوش ہو کر فرمایا:

”اللَّهُمَّ بَارِكْ لَهُ فِي صَفَقَةِ يَمِينِهِ“

(اے اللہ! اس کی خرید و فروخت میں برکت عطا فرما)

دعائے رسول کی برکت سے اللہ تعالیٰ نے ان کے کاروبار میں خوب ترقی عطا کی۔ وہ خود

فرماتے ہیں:

آج میں کوفہ کے کناسہ نامی جگہ پہ کھڑا ہو جاتا ہوں اور چالیس ہزار نفع کما لیتا ہوں۔

ایک روایت میں ہے کہ وہ مٹی بھی خرید لیتے تو ان کو اس میں نفع ہوتا۔ کوفہ کے مال دار ترین

افراد میں ان کا شمار ہوتا تھا۔!

پورا ایک اونٹ مع غلہ میں حاصل کر لیتے!

عبداللہ بن ہشام رضی اللہ عنہ ایک صحابی ہیں۔ چھوٹے تھے تو ان کی والدہ زینب بنت حمید انھیں

لے کر دربار رسالت میں حاضر ہوئیں اور عرض کیا: اے اللہ کے رسول! اس سے بیعت لے لیجئے!

آپ نے فرمایا:

”یہ تو ابھی بچہ ہے!“

پھر ان کے سر پر ہاتھ پھیرا اور دعاؤں سے نوازا۔

دعاؤں کی برکت سے اللہ تعالیٰ نے انھیں بہت کچھ عطا کیا تھا۔ چنانچہ ان کے دادا جب غلہ

وغیرہ خریدنے بازار جاتے تو ان کو ساتھ لے لیتے تاکہ آپ ﷺ کی دعاؤں کی برکت شامل حال رہے۔

بعض دفعہ راستے میں عبداللہ بن عمر اور عبداللہ بن زبیر رضی اللہ عنہما مل جاتے تو عبداللہ بن ہشام سے

درخواست کرتے کہ ہمیں بھی تجارت میں شامل کر لیجئے تاکہ دعائے نبوی کی برکتوں سے ہم بھی

مستفید ہو سکیں۔ چنانچہ انھیں شریک کر لیتے اور کبھی پورا ایک اونٹ مع غلہ میں حاصل کر لیتے۔

۱۔ مسند احمد رقم: ۱۹۳۵۶، ۱۹۳۶۲، ۱۹۳۶۷۔ صحیح بخاری رقم: ۳۶۴۲۔ سنن ترمذی رقم: ۱۲۵۸۔ سنن ابی

داؤد رقم: ۳۳۸۳۔ سنن ابن ماجہ رقم: ۲۴۰۲۔

۲۔ صحیح بخاری رقم: ۶۳۰۳، ۲۵۰۲، ۲۵۰۱۔

کھانے پینے کی چیزوں میں برکت کی دعا

مسلمانوں کی ابتدائی زندگی انتہائی فقر و فاقے میں گزری تھی۔ کئی کئی دن گزر جاتے کہ ان کو کھانے کی کوئی چیز نہیں ملتی، اسی طرح عرب کے خشک و ریگستانی ملک میں سب سے کم یاب جنس ایک پانی کا چشمہ تھا۔ ایسے میں اگر دعائے رسول کی برکتیں شامل حال نہ ہوتیں تو انھیں جن پریشانیوں اور کٹھنائیوں کا سامنا کرنا پڑتا اس کا اندازہ لگانا کچھ مشکل نہیں۔ بارہا ایسا ہوا کہ مسلمانوں کو فاقے کا سامنا ہے اور کھانے کی چیز نہیں کے برابر یا پیاس سے نڈھال ہیں اور پانی ندارد۔ ایسے میں دعائے رسول نے مسیحائی کی اور مسائل حل ہو گئے۔ اگلے صفحات میں ہم اعجاز نبوت کے اسی پہلو کے جلووں کا مشاہدہ کریں گے۔

کھجور میں برکت

یہ گزر چکا ہے کہ غزوہ احد کے موقع پر عبد اللہ بن عمرو بن حرام رضی اللہ عنہ شہید ہوئے تو نو بیٹیاں اور ڈھیر سارا قرض چھوڑ گئے۔ جائیداد کے طور پر بس کھجور کا باغ چھوڑ گئے تھے، جس کے پھلوں سے قرض کی ادائیگی میں کئی سال لگ جاتے۔ یہاں یہ اضافہ کر دوں کہ سارا قرض یہودیوں سے لے رکھا تھا۔ ایک یہودی تو ایسا تھا جو تیس وسق (لگ بھگ پینتالیس کونٹنل) پاتا۔

پھل کٹنے کا وقت قریب آیا تو سارے قرض خواہوں نے شدت تقاضے شروع کر دیے۔ ویسے عبد اللہ رضی اللہ عنہ کے فرزند جابر رضی اللہ عنہ بھی چاہتے تھے کہ کسی طرح قرض سر سے اتر جائے، بہنوں کے لیے کچھ لے جا سکیں یا نہ سکیں۔ لیکن اس کے لیے ضروری تھا کہ ان کی لاچاری پہ ترس کھا کر قرض خواہ کچھ نرمی برتتے اور اپنے قرض کا کچھ حصہ معاف کر دیتے۔ لیکن اس کی کوئی امید نظر نہیں آرہی تھی۔

اس لیے وہ خدمت رسول میں حاضر ہوئے اور قرض خواہوں سے بات کرنے کی اپیل کی۔ لیکن اس کا الٹا اثر ہوا۔ رسول اللہ ﷺ کو درمیان میں دیکھ کر قرض خواہوں کے تقاضے میں اور سختی آگئی۔ آپ نے قرض دار کی یتیمی اور تنگ دستی کا حوالہ دے کر ان کے سامنے کئی متبادل رکھے، مثلاً ایک سال کی مہلت دے دیں یا باغ سے جتنی کھجور نکلے اسے سب مل کر لے لیں اور اپنے اپنے قرض سے دست بردار ہو جائیں۔ لیکن وہ ماننے کے لیے تیار نہ ہوئے۔ حتیٰ کہ تمیں وسق والے یہودی سے بھی کہا کہ باغ کے پورے پھل اپنے قرض کے بدلے لے لو، پھر بھی وہ تیار نہ ہوا۔

اب رسول اللہ ﷺ کے حکم کے مطابق کھجوروں کو توڑنے کے بعد قسموں کے اعتبار سے الگ الگ ڈھیر لگایا گیا۔ پھر ہر ڈھیر کے گرد چکر لگائے اور برکت کی دعائیں کیں۔ اس کے بعد سب سے بڑے ڈھیر کے پاس بیٹھ کر قرض خواہوں کو ناپ کر دینا شروع کر دیا۔

کچھ لوگوں کو دینے کے بعد نماز کا وقت آ گیا تو آپ ابو بکر و عمر رضی اللہ عنہما کے ساتھ نماز کے لیے چلے گئے۔ ہاں جابر رضی اللہ عنہ کو یہ حکم دے گئے کہ باقی لوگوں کو ناپ کر دیتے جاؤ، اللہ قرض ضرور اتار دے گا۔

چنانچہ ایسا ہی ہوا۔ جابر رضی اللہ عنہ نے ناپ کر دینا شروع کر دیا۔ سارا قرض ادا ہو گیا اور کھجور جوں کی توں باقی رہی۔ ایک دانہ بھی کم نہ ہوا۔!

ایک صاع جو اور بکری کے بچے میں برکت

غزوہٴ احزاب کے موقعے پر خندق کھودی جا رہی ہے۔ سخت تنگی کے ایام ہیں۔ رسول اللہ ﷺ اور آپ کے اصحاب تین دن سے بھوکے ہیں، بھوک کی شدت کی وجہ سے آپ کے پیٹ پر پتھر بندھے

۱۔ مسند احمد رقم: ۱۳۳۵۹، ۱۵۰۰۵، ۱۵۲۰۶، ۱۵۲۵۷، ۱۵۲۸۱، صحیح بخاری رقم: ۲۱۲۷، ۲۳۹۵، ۲۳۹۶، ۲۴۰۵، ۲۶۰۱، ۲۶۰۹، ۲۷۰۹، ۲۷۱۱، ۲۷۵۰، ۲۸۸۳، سنن ابی داؤد رقم: ۲۸۸۳، سنن نسائی رقم: ۳۶۳۷، ۳۶۳۸۔ سنن ابن ماجہ رقم: ۲۳۳۳۔

ہوئے ہیں۔ جابر بن عبد اللہ رضی اللہ عنہ سے یہ منظر دیکھانہ جا سکا، اس لیے اجازت لے کر گھر گئے اور اپنی بیوی سے کہا: کیا تمہارے پاس کھانے کی کوئی چیز ہے؟ میں نے دیکھا ہے کہ رسول اللہ صلی اللہ علیہ وسلم سخت بھوکے ہیں۔ نیک بخت بیوی ایک تھیلا نکال لائی، جس میں ایک صاع جو تھے، اسے پیس کر آنا بنایا۔ گھر میں ایک بکری کا بچہ تھا، جابر رضی اللہ عنہ نے اسے ذبح کیا، بوٹیاں کیں اور ہانڈی میں رکھ دیا پھر رسول اللہ صلی اللہ علیہ وسلم کو بلانے کے لیے نکل پڑے۔ چلنے لگے تو ان کی بیوی نے تنبیہ کر دی کہ رسول اکرم صلی اللہ علیہ وسلم کے ساتھ زیادہ لوگوں کو بلا کر ہمیں شرمندہ مت کیجیے گا۔

جابر رضی اللہ عنہ نے خدمت رسول میں حاضر ہو کر آپ کے کان میں کہا کہ اے اللہ کے رسول! ہم نے ایک چھوٹا سا بکری کا بچہ ذبح کیا ہے اور ایک صاع جو پیس لیے ہیں، جو ہمارے پاس تھے۔ آپ دو ایک صحابہ کو ساتھ لے کر تشریف لے چلیں۔

آپ نے ان کی گزارش سن کر فرمایا:

”یہ تو بہت ہے اور بڑھیا ہے!“

پھر آواز بلند فرمایا:

”اے اہل خندق! جابر نے تمہارے لیے کھانا تیار کروایا ہے۔ بس اب سارا کام چھوڑ دو اور

جلدی چلے چلو“

اس غیر متوقع اعلان پر بے ساختہ جابر رضی اللہ عنہ کے منہ سے ”إِنَّا لِلّٰهِ“ نکل پڑی۔

اب کیا تھا، تمام مہاجر و انصار چل پڑے۔

آپ نے جابر رضی اللہ عنہ کو یہ ہدایت دے دی کہ جب تک میں نہ آ جاؤں ہانڈی چولھے سے

اتارنا اور نہ آٹے کی روٹی پکانی شروع کرنا۔

جابر رضی اللہ عنہ گھر پہنچے تو دونوں میاں بیوی اس صورت حال سے پریشان تھے۔ اتنے میں رسول

اللہ صلی اللہ علیہ وسلم اپنے صحابہ کے ساتھ پہنچ گئے۔ آپ کے سامنے گندھا ہوا آثار کھا گیا تو اس میں اپنا لعاب دہن ملا

دیا اور برکت کی دعا کی، پھر ہانڈی میں بھی لعاب دہن ڈالا اور برکت کی دعا فرمائی۔ اس کے بعد فرمایا کہ روٹی پکانے والی کو بلاؤ، وہ میرے سامنے روٹی پکائے۔ یہ بھی فرمایا کہ گوشت ہانڈی سے نکالو لیکن ہانڈی کو چولھے سے نہ اتارنا۔

اس کے بعد رسول اللہ ﷺ بذات خود روٹی کو چورا کر کے اس میں گوشت ملا کر اپنے صحابہ کو پیش کرنے لگے۔

دعائے رسول کی برکت دیکھیے کہ اس مختصر سے کھانے سے تقریباً ایک ہزار صحابہ شکم سیر ہو گئے اور کھانا بچ بھی گیا۔ آپ نے فرمایا:

”بچا ہوا کھانا تم خود کھاؤ اور لوگوں کے یہاں ہدیہ میں بھیجو کیوں کہ لوگ آج کل فاتے میں مبتلا ہیں“

جابر رضی اللہ عنہ فرماتے ہیں:

اللہ کی قسم کھا کر کہتا ہوں کہ اتنے ہی کھانے کو سب نے شکم سیر ہو کر کھایا اور کھانا بچ بھی گیا۔ جب سب لوگ واپس ہو گئے تو ہماری ہانڈی اسی طرح ابل رہی تھی جس طرح شروع میں تھی اور آٹے سے روٹیاں برابر بن رہی تھیں۔!

اے اللہ! اس میں خوب برکت عطا فرما!

اسی غزوہ خندق کے موقع پر ایک دن انصاری صحابی ابو طلحہ رضی اللہ عنہ نے دیکھا کہ اللہ کے رسول ﷺ مسجد میں لیٹے ہوئے ہیں اور کروٹ بدل رہے ہیں۔ پس وہ گھر گئے اور اپنی اہلیہ ام سلیم رضی اللہ عنہا سے کہا: میں نے رسول اللہ ﷺ کو دیکھا کہ مسجد میں لیٹے ہوئے ہیں اور کروٹ بدل رہے ہیں۔ مجھے آپ کی آواز میں بھی نقاہت محسوس ہوئی۔ لگتا ہے آپ بھوک سے بے تاب ہیں۔ کیا تمہارے پاس کھانے کی کوئی چیز ہے؟

انہوں نے کہا: ہاں!

چنانچہ نیک بخت خاتون نے جو کی چند روٹیاں نکالیں اور اپنے دوپٹے کے ایک حصے میں لپیٹ کر اپنے فرزند انس ؓ کے بغل میں چھپا دیا اور دوسرا حصہ ان کے جسم پر ڈال کر خدمت رسول میں روانہ کر دیا۔

انس ؓ پہنچے تو آپ مسجد میں تشریف فرما تھے۔ ساتھ میں بہت سے صحابہ بھی بیٹھے ہوئے تھے۔ انس ؓ جا کر کھڑے ہوئے تو پوچھا:

”کیا تمہیں ابو طلحہ نے بھیجا ہے؟“

عرض کیا: جی ہاں!

آپ نے فرمایا:

”کچھ کھانا دے کر؟“

عرض کیا: جی ہاں!

آپ نے اپنے پاس بیٹھے ہوئے صحابہ سے فرمایا:

”چلو چلتے ہیں!!“

انس ؓ آگے آگے چل رہے تھے اور مہمانوں کی مقدس جماعت پیچھے پیچھے۔

ابو طلحہ ؓ دروازے پر کھڑے انتظار کر رہے تھے۔ پہنچتے ہی انس ؓ نے ساری باتیں بتا دیں تو ابو طلحہ رضی اللہ عنہ نے اپنی بیوی سے کہا: ام سلیم! رسول اللہ ﷺ اپنے احباب کے ساتھ تشریف لائے ہیں جب کہ ہمارے پاس اتنا کھانا تو ہے نہیں جو سب کو کفایت کر سکے!!

جواب میں ایمان و یقین کی دولت سے مالا مال خاتون نے کہا: اللہ اور اس کے رسول

حقیقت حال سے زیادہ واقف ہیں، ہمیں فکر کرنے کی ضرورت نہیں!

اب ابو طلحہ رضی اللہ عنہ نے آگے بڑھ کر آپ کا استقبال کیا۔ گھر پہنچے تو عرض کیا: اے اللہ کے رسول! ہمارے پاس مختصر سا سامان ہے جو سب کو کفایت نہیں کر سکتا۔

آپ نے فرمایا:

”اے حاضر کرو، یقیناً اللہ اس میں برکت ڈال دے گا۔“

ام سلیم رضی اللہ تعالیٰ عنہا نے روٹیاں پیش کیں۔ آپ کے حکم سے ان کا چورا کر دیا گیا۔ ام سلیم رضی اللہ عنہا نے گھی کی کچی نچوڑ کر چند قطرے ڈال دیے، اس طرح سالن کا انتظام ہو گیا۔ اب رسول اللہ ﷺ نے اس میں ہاتھ ڈال کر برکت کی دعا کی۔ پھر آپ کے حکم سے دس دس افراد کو باری باری بلا کر کھانا کھلایا گیا۔

اسے دعائے رسول کی برکت اور رب قدیر کے الطاف و عنایات کی کرشمہ سازی کے علاوہ اور کیا کہا جائے کہ چند روٹیوں سے اتنی افراد شکم سیر ہو کر باہر نکلے۔ اس کے بعد رسول اللہ ﷺ اور اہل خانہ نے کھانا تناول کیا۔ اور جو کچھ بچ گیا اسے پڑوسیوں کو بھجوا دیا۔!

مسند احمد میں دعا کے الفاظ یوں وارد ہوئے ہیں:

”بِسْمِ اللّٰهِ، اَللّٰهُمَّ اَعْظِمْ فِيْهَا الْبَرَكَاتَةَ“

(اللہ کے نام سے، اے اللہ! اس میں خوب برکت عطا فرما)

خیس میں برکت!

رسول اللہ ﷺ نے زینب بنت جحش رضی اللہ عنہا سے نکاح کیا تو ام سلیم رضی اللہ عنہا نے اپنے جگر گوشے انس بن مالک کے ہاتھوں ایک برتن میں خیس (کھجور، پنیر [یا ستوا] اور گھی ملا کر بنا ہوا کھانا) بھیجا اور کہا: ہماری طرف سے سلام پیش کرنے کے بعد عرض کرنا کہ یہ مختصر سا ہدیہ ہے، قبول

۱۔ صحیح بخاری رقم: ۴۲۲، ۳۵۷۸، ۵۲۸۱، ۵۳۵۰، ۶۶۸۸۔ صحیح مسلم رقم: ۲۰۴۰۔ سنن ترمذی رقم: ۳۶۳۰۔ صحیح ابن حبان رقم: ۶۵۳۳۔ ۱۔ مسند احمد رقم: ۱۳۵۴۷، شیخ شعیب ارنؤوط اور ان کے معاونین نے اس کی سند کو صحیح کہا ہے۔

ہو جائے تو زہے نصیب!

انس ﷺ نے حاضر خدمت ہو کر والدہ ماجدہ کا پیغام پہنچایا۔ آپ نے فرمایا:

”اسے رکھو... اور فلاں، فلاں، فلاں اور جس سے بھی ملاقات ہو، سب کو بلا لاؤ“

انہوں نے حکم کی تعمیل کی۔ جتنے لوگوں کا نام لیا گیا تھا انہیں اور جتنے لوگوں سے ملاقات ہوئی

سب کو بلا لائے۔ دیکھتے ہی دیکھتے حجرہ رسول اور صفہ کھچا کھچ بھر گیا۔ تقریباً تین سو افراد جمع ہو گئے۔

رسول اللہ ﷺ نے کھانے پہ دست مبارک رکھ کر دعا فرمادی۔ پھر دس دس افراد کو بلاتے گئے

اور فرماتے گئے:

”بسم اللہ کہہ لیا کرو اور ہر شخص اپنے سامنے سے کھائے۔“

لوگ آتے گئے اور کھاتے گئے۔ کھانے میں اس قدر برکت ہوئی کہ تقریباً تین سو افراد کے

آسودہ ہونے کے بعد دسترخوان اٹھایا گیا تو اندازہ لگانا مشکل تھا کہ دسترخوان بچھاتے وقت کھانا زیادہ

تھایا اٹھاتے وقت!!!

کنویں میں پانی بھر گیا

صلح حدیبیہ کے موقع پر رسول اللہ ﷺ حدیبیہ نامی کنویں کے پاس اپنے چودہ سو صحابہ کے

ساتھ اترے۔ کنویں کا پانی نکالنا شروع کیا تو دیکھتے ہی دیکھتے کنواں خالی ہو گیا اور اس میں پانی کا ایک

قطرہ بھی نہ بچا۔

رسول اللہ ﷺ سے اس کا تذکرہ کیا گیا تو کنویں کے پاس تشریف لائے، اس کے کنارے

بیٹھ گئے، ایک برتن پانی منگایا، وضو کیا، کلی کی، اللہ سے دعا فرمائی، وضو کے لیے استعمال شدہ پانی کنویں

میں ڈال دیا اور فرمایا:

”اسے تھوڑی دیر کے لیے چھوڑ دو۔“

تھوڑی ہی دیر میں پانی اتنا زیادہ ہو گیا کہ سب لوگ جب تک وہاں ٹھہرے رہے اس سے خود سیراب ہوتے رہے اور اپنے جانوروں کو بھی پلاتے رہے۔

توشے میں برکت

غزوہ تبوک کے موقع پر دوران سفر مسلمانوں کو سخت غذائی قلت کا سامنا کرنا پڑا۔ جس سے تنگ آ کر بعض حضرات نے سواری کے اونٹوں کو ذبح کر کے اس کے گوشت سے کام چلانے کی اجازت طلب کی۔ رسول اللہ ﷺ کی طرف سے اجازت مل بھی گئی، لیکن عمر فاروق رضی اللہ عنہ کو اس کی اطلاع ملی تو عرض کیا کہ اے اللہ کے رسول! اگر آج ہم سواری کے جانوروں کو ذبح کر کے کھا جاتے ہیں تو سواری کے جانور کم ہو جائیں گے۔ کل دشمن سے مقابلہ ہوگا تو ہم بھوکے اور پیدل ہوں گے۔ اس لیے یہ ارادہ ترک کر کے اگر آپ لوگوں کو حکم دیں کہ ان کے پاس جو بھی کھانے کی چیزیں بچی ہوئی ہیں، اسے جمع کر دیں اور آپ اس میں برکت کی دعا فرمادیں تو اللہ آپ کی دعا میں ضرور برکت دے گا اور ہمارے کھانے پینے کا مسئلہ حل ہو جائے گا۔ آپ نے عمر بن خطاب رضی اللہ عنہ کی اس دانش مندانہ رائے کو پسند فرمایا۔ چمڑے کی ایک چٹائی لا کر بچھوادی اور لوگوں کو اپنا اپنا بچا ہوا توشہ اس پر ڈالنے کا حکم دیا۔

اب جس کے پاس جو کچھ تھا جمع کر دیا۔ کوئی ایک مٹھی مکئی لایا، کوئی ایک مٹھی کھجور تو کوئی روٹی کا ایک ٹکڑا۔ زیادہ سے زیادہ جو کسی سے جمع ہو سکا وہ ایک صاع کھجور تھی۔ اس طرح چٹائی پر کچھ چیزیں جمع ہو گئیں تو رسول اللہ ﷺ نے اس پر برکت کی دعا فرمائی اور اپنے اصحاب کو اپنا اپنا برتن لا کر کھانے کا سامان لے جانے کا حکم دیا۔ سب نے اپنے اپنے برتن بھرنے شروع کر دیے لشکر میں جتنے بھی برتن تھے سب بھر لیے گئے، سب نے آسودہ ہو کر کھا بھی لیا، پھر بھی کھانے کا سامان جتنا تھا اتنا بچ گیا۔

۱۔ صحیح بخاری رقم: ۳۵۷۷، ۳۱۵۱، ۳۱۵۰۔ صحیح مسلم رقم: ۱۸۰۷۔ مسند احمد رقم: ۱۸۶۷۱، ۱۸۵۶۳، ۱۶۵۱۷۔

۲۔ صحیح مسلم رقم: ۲۷۔ مسند احمد رقم: ۹۳۶۶، ۱۱۰۸۰، ۱۵۳۳۹۔ صحیح ابن حبان رقم: ۶۵۳۰۔

ایک مٹھی کھجور میں برکت

ایک دن ابو ہریرہ رضی اللہ عنہ اپنی ہتھیلی میں چند کھجور رکھ کر خدمت رسول میں حاضر ہوئے اور عرض کیا کہ اس میں برکت کی دعا فرمادیجئے۔

رسول اللہ ﷺ نے ان کھجوروں کو اپنے ہاتھ میں لیا اور ان کی درخواست کے مطابق برکت کی دعا کر دی۔ نیز فرمایا کہ انھیں ایک تھیلے میں رکھ لو، جب ضرورت محسوس ہو تو اس میں ہاتھ ڈال کر کھجور لے لینا اور اسے پھیلا نامت!

اللہ تعالیٰ نے اس مختصر سی کھجور میں اتنی برکت دی کہ ابو ہریرہ رضی اللہ عنہ فرماتے ہیں: میں نے اسی کھجور میں سے اتنے اور اتنے اونٹ کھجور اللہ کے راستے میں خیرات کیے۔ جب کہ ہم اسی میں سے کھاتے اور دوسروں کو کھلاتے بھی تھے۔

یہ تھیلا ابو ہریرہ رضی اللہ عنہ کی کمر میں بندھا رہتا تھا۔ شہادت عثمان رضی اللہ عنہ کے حادثہ غیر مرضیہ کی وجہ سے جہاں امت بہت سی برکتوں سے محروم ہو گئی، وہیں ابو ہریرہ رضی اللہ عنہ کا یہ تھیلا بھی کٹ کر گر گیا۔
تھنوں میں دودھ اتر آیا

ہجرت کے موقع پر رسول اللہ ﷺ اپنے رفیق خاص ابو بکر رضی اللہ عنہ کے ساتھ چھپتے چھپاتے مکے سے مدینے کی طرف جا رہے تھے۔ راستے میں ابو معبد کے خیمے میں اترے اور ان سے کھانے پینے کے لیے کچھ مانگا، لیکن ان کی طرف سے یہ جواب ملا کہ ہماری تمام بکریاں گابھن ہو چکی ہیں، جس کی وجہ سے فی الوقت ہمارے پاس دودھ کا انتظام نہیں ہے۔ رسول اللہ ﷺ نے ایک بکری کی طرف اشارہ کرتے ہوئے فرمایا کہ وہ بکری کیسی ہے؟ ابو معبد نے اسے حاضر کیا تو اس پر برکت کی دعا فرمائی۔ جس کے نتیجے میں اس کے تھنوں میں دودھ اتر آیا۔ آپ نے ایک بڑا پیالہ دودھ دوہا۔ خود نوش فرمایا، اپنے احباب کو پلایا اور ابو معبد کو بھی پیش کیا۔

آپ کے اس معجزہ کے مشاہدے کے بعد وہ مسلمان ہو گئے۔^۲

۱۔ مسند احمد رقم: ۸۶۲۸۔ سنن ترمذی رقم: ۳۸۳۹۔ صحیح ابن حبان رقم: ۶۵۳۲۔ البانی رحمہ اللہ نے اس کی سند کو حسن کہا ہے۔ صحیح سنن الترمذی رقم: ۳۰۱۵۔

۲۔ أخرجه البزار باسناد حسن۔ دیکھیے السيرة النبوية الصحيحة: ۲۱۳/۱-۲۱۵۔

مسئلے کی وضاحت کے لیے دعا

کئی بار ایسا بھی ہوا کہ رسول اکرم کو کچھ مسائل درپیش ہوئے، جو باعث الجھن تھے۔ پس مدبر کائنات کی طرف رجوع کیا اور چنگلی میں مسئلہ حل ہو گیا۔ اس سلسلے کے کچھ واقعات ملاحظہ ہوں:

اے اللہ! گرہ کشائی فرما!

عبداللہ بن مسعود رضی اللہ عنہ رات کے وقت مسجد کے اندر بیٹھے ہوئے تھے کہ ایک انصاری صحابی آکر کہنے لگے:

اگر ایک آدمی اپنی بیوی کے ساتھ کسی کو پائے اور اس کا چہ چا کرے تو اس پر کوڑے برسیں گے، قتل کر دے تو بطور قصاص قتل کیا جائے گا اور خاموش رہے تو اس کے اندر غیظ و غضب کالا داپک رہا ہوگا۔ ایسی صورت میں اسے کیا کرنا چاہیے؟ میں اس کے سلسلے میں اللہ کے رسول ﷺ سے ضرور پوچھوں گا۔

چنانچہ اگلے دن خدمت رسول میں حاضر ہوئے اور کہنے لگے کہ اگر کوئی شخص اپنی بیوی کے ساتھ کسی کو پائے اور اس کا چہ چا کرے تو اس پر کوڑے برسیں گے، اسے قتل کر دے تو آپ اسے بطور قصاص قتل کر دیں گے اور اگر منہ بند رکھے تو اس کے سینے میں غیظ و غضب کی آگ بھڑک رہی ہوگی۔ ایسے میں اسے کیا کرنا چاہیے؟

چوں کہ اس سلسلے میں اب تک کوئی حکم نہیں آیا تھا، اس لیے آپ نے فرمایا:

”اللَّهُمَّ افْتَحْ، اللَّهُمَّ افْتَحْ“

(اے اللہ! گرہ کشائی فرما۔ اے اللہ! گرہ کشائی فرما)

ساتھ ہی اللہ رب العزت سے دعائیں کرنے لگے۔

چنانچہ یہ آیات نازل ہو گئیں:

”وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ ۝ إِلَّا الَّذِينَ تَابُوا مِنْكُمْ بَعْدَ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ ۝ وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ فَشَهَادَةُ أَحَدِهِمْ أَرْبَعُ شَهَدَاتٍ بِاللَّهِ إِنَّهُ لَمِنَ الصَّادِقِينَ وَالْخَامِسَةُ أَنْ لَعْنَتُ اللَّهِ عَلَيْهِ إِنْ كَانَ مِنَ الْكَاذِبِينَ وَيَدْرَؤُا عَنْهَا الْعَذَابَ أَنْ تَشْهَدَ أَرْبَعُ شَهَدَاتٍ بِاللَّهِ إِنَّهُ لَمِنَ الْكَاذِبِينَ وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ ۝ وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ تَوَّابٌ حَكِيمٌ ۝“

(جو لوگ پاک دامن عورتوں پر زنا کی تہمت لگائیں پھر چار گواہ نہ پیش کر سکیں تو انہیں اسی کوڑے لگاؤ اور کبھی بھی ان کی گواہی قبول نہ کرو۔ یہ فاسق لوگ ہیں۔ ہاں جو لوگ اس کے بعد توبہ اور اصلاح کر لیں، تو اللہ تعالیٰ بخشنے والا اور مہربانی کرنے والا ہے۔ جو لوگ اپنی بیویوں پر بدکاری کی تہمت لگائیں اور ان کا کوئی گواہ بجز خود ان کی ذات نہ ہو، تو ایسے لوگوں میں سے ہر ایک کا ثبوت یہ ہے کہ چار مرتبہ اللہ کی قسم کھا کر کہیں کہ وہ بچوں میں سے ہیں۔ اور پانچویں مرتبہ کہے کہ اس پر اللہ تعالیٰ کی لعنت ہو اگر وہ جھوٹوں میں سے ہو، اور اس عورت سے سزا اس طرح دور ہو سکتی ہے کہ وہ چار مرتبہ اللہ کی قسم کھا کر کہے کہ یقیناً اس کا مرد جھوٹ بولنے والوں میں سے ہے۔ اور پانچویں دفعہ کہے کہ اس پر اللہ کا عذاب ہو اگر اس کا خاوند بچوں میں سے ہو۔ اگر اللہ تعالیٰ کا فضل تم پر نہ ہوتا، (تو تم پر مشقت اترتی) اور اللہ تعالیٰ توبہ قبول کرنے والا اور حکمتوں والا ہے۔)

اے اللہ! معاملے کو صاف کر دے!

ایک شخص نے عاصم بن ثابت رضی اللہ عنہ کے پاس آ کر بتایا کہ انہوں نے اپنی بیوی کے ساتھ ایک شخص کو تنہائی میں پایا ہے۔ انہوں نے اس معاملے کو دربار رسالت میں پیش کر دیا۔ رسول اللہ ﷺ نے ان کی بیوی کو بلایا اور حقیقت جانتی چاہی لیکن اس نے صاف انکار کر دیا۔ اب آخری راستہ لعان کا بچا تھا، اس لیے ان دونوں کے درمیان لعان کر دیا۔ نیز حقیقت آشکارا ہو جائے، اس ارادے سے یہ دعا فرمائی:

“اللَّهُمَّ بَيِّنْ”

(اے اللہ! معاملے کو صاف کر دے)

مدعی زرد رنگ، کم گوشت اور سیدھے بالوں والے تھے اور جسے انہوں نے اپنی بیوی کے ساتھ پانے کا دعویٰ کیا تھا وہ گندی، گٹھے ہوئے جسم کا، بھرے گوشت والا تھا اور اس کے بال بہت زیادہ گھنگریالے تھے۔

چنانچہ اللہ تعالیٰ نے معاملہ صاف کر دیا۔ بچہ پیدا ہوا تو شکل و صورت کے اعتبار سے اسی شخص کے مشابہ تھا جس کے ساتھ عورت کے شوہر نے اسے پانے کا الزام لگایا تھا۔!

جادو کھل گیا!

ایک مرتبہ رسول اللہ ﷺ پر جادو کر دیا گیا۔ اس کا اثر آپ پر یہ ہوا کہ کسی کام کے بارے میں آپ خیال کرتے کہ اسے انجام دے دیا ہے لیکن اسے انجام نہیں دیا ہوتا۔ بے چینی کے عالم میں ایک

۱۔ صحیح بخاری رقم: ۵۳۱۶، ۵۳۱۷، ۵۳۱۸، صحیح مسلم رقم: ۱۳۹۷، سنن نسائی رقم: ۳۳۷۰-۳۳۷۱، سنن ابن ماجہ رقم: ۲۵۶۱ و مسند احمد رقم: ۳۱۰۶، ۳۱۰۷، ۳۳۶۰، ۳۳۳۹۔ نیز واقعے کی ترتیب کے لیے دیکھیے فتح الباری ۹/۵۶۹۔ واضح ہو کہ ابن حجر رحمہ اللہ کے مطابق یہ واقعہ بھی اسی انصاری صحابی کا ہے، جس کے بارے لعان کی آیتیں نازل ہوئی ہیں اور جن کا ذکر اس سے پہلے گزر چکا ہے۔

دن آپ عائشہ رضی اللہ عنہا کے گھر میں اللہ تعالیٰ کے حضور مسلسل دعائیں کر رہے تھے۔ دعا سے فارغ ہوئے تو ام المؤمنین عائشہ رضی اللہ عنہا سے فرمایا:

”عائشہ! تمہیں معلوم ہے، میں اللہ سے جو بات پوچھ رہا تھا اللہ نے اس کا جواب دے دیا ہے؛ میرے پاس دو فرشتے آئے، ایک میرے سر کی طرف کھڑا ہو گیا اور دوسرا میرے پاؤں کی طرف۔ ایک نے دوسرے سے پوچھا: ان صاحب کو کیا بیماری ہے؟

دوسرے نے کہا: ان پر جادو کر دیا گیا ہے۔

پہلے نے کہا: جادو کس نے کیا ہے؟

دوسرے نے جواب دیا: لبید بن اعصم نے۔

پہلے نے سوال کیا: کس چیز میں جادو کیا ہے؟

دوسرے نے جواب دیا: کنگھے اور بال میں۔

پہلے نے پوچھا: جادو کہاں ہے؟

دوسرے جواب دیا: زکھجور کے خوشے میں، زروان کے کنویں کے اندر ایک پتھر کے نیچے دفن

ہے۔“

چنانچہ آپ اس کنویں پر تشریف لے گئے اور اس کے اندر سے جادو نکالا۔ آپ نے فرمایا کہ یہی وہ کنواں ہے جو مجھے دکھایا گیا تھا۔ اس کا پانی مہندی کے رنگ جیسا رنگین تھا اور اس کے کھجوروں کے درختوں کے سر شیطانوں کے سروں جیسے تھے۔

وہ جادو کنویں سے نکالا گیا۔ اور دوبارہ دفن کر دیا گیا۔ عائشہ رضی اللہ عنہا نے سوال کیا کہ آپ نے اس کا توڑ کیوں نہیں کر دیا؟ فرمایا:

”اللہ تعالیٰ نے مجھے شفا دے دی ہے۔ اب میں پسند نہیں کرتا کہ لوگوں میں شور و ہنگامہ ہو۔“

فتح و نصرت کی دعا

محمد عربی ﷺ اللہ کے رسول تھے۔ اس کے دین کی سر بلندی آپ کا مشن تھا۔ آپ اس مشن کو لے کر چلے تو راستے میں روڑے اٹکائے گئے۔ بزور قوت آگے بڑھنے سے روکا گیا۔ جس کے نتیجے میں اللہ تعالیٰ نے بھی قوت کے استعمال کی اجازت دے دی۔

مخالفین ظاہری ساز و سامان کے اعتبار سے حد درجہ فائق تھے۔ بظاہر ان کا پلڑا بھاری معلوم ہوتا۔ لیکن مدبر کائنات کی تائید و نصرت آپ کے شامل حال ہوتی۔ اس لیے آپ ہمیشہ فتح مند ہوتے۔ قرآن مجید کے اندر متعدد مقامات پر اس نکتے کی وضاحت کی گئی ہے۔ غزوہ بدر میں مسلمانوں کو ظاہری اسباب کے اعتبار سے کم تر ہونے کے باوجود شان دار فتح حاصل ہوئی۔ اس پر تبصرہ کرتے ہوئے قرآن کہتا ہے:

”وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ“^۱

(اور اللہ نے میدان بدر میں تمہاری مدد کی جب کہ تم نہایت کمزور تھے)

اور آگے کہتا ہے: ”وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ“^۲

(اور مدد تو صرف اللہ کے پاس سے آتی ہے جو بڑی حکمت و عزت والا ہے)

اور غزوہ احزاب میں مدینے کا محاصرہ کرنے والے گروہوں کے ناکام و نامراد لوٹنے کا ذکر

کرتے ہوئے کہتا ہے:

”وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا، وَكَفَى اللَّهُ الْمُؤْمِنِينَ

الْقِتَالَ، وَكَانَ اللَّهُ قَوِيًّا عَزِيزًا“^۳

(اور اللہ نے کافروں کو غیظ و غضب بھرے دلوں کے ساتھ واپس کر دیا۔ اپنی کوئی بھی مراد حاصل نہ کر سکے۔ اور اللہ مومنوں کی طرف سے قتال کے لیے کافی ہو گیا اور اللہ بڑی قوت والا زبردست ہے)

اور غزوہ حنین کے موقع پر جب بعض نو مسلموں کے منہ سے یہ نکل گیا کہ آج ہم قلت تعداد کی بنیاد پر نہیں ہار سکتے، تو نبی اکرم ﷺ نے ان کے اندر یہ احساس جاگزیں کرنے کے لیے کہ طاقت کا اصل سرچشمہ اللہ کی ذات والاصفات ہے، یہ دعا پڑھنی شروع کر دی:

”اللَّهُمَّ بِكَ أَحَاوِلُ، وَبِكَ أَصُوْلُ، وَبِكَ أَقَاتِلُ“ ۲

(اے اللہ! میں تیرے ہی سہارے کوشش کرتا ہوں، تیرے ہی سہارے حملہ کرتا ہوں اور

تیرے ہی سہارے جنگ کرتا ہوں)

اس سے واضح ہو گیا کہ مسلمانوں کی ہارجیت کا انحصار افرادی قوت اور ساز و سامان کی قلت و کثرت پر نہیں بلکہ حق پر قائم ہونے اور اس کا پرچار کرنے کی وجہ سے اللہ کی تائیدِ غیبی اور نصرت پر ہے۔ یہی وجہ ہے کہ رسول اللہ ﷺ عام اوقات میں بھی یہ دعا فرماتے:

”رَبِّ أَعْنِي وَلَا تَعْنِ عَلَيَّ، وَأَنْصُرْنِي وَلَا تَنْصُرْ عَلَيَّ، وَأَمْكُرْ لِي وَلَا تَمْكُرْ عَلَيَّ، وَاهْدِنِي وَيَسِّرِ الْهُدَىٰ إِلَيَّ، وَأَنْصُرْنِي عَلَيَّ مَنْ بَغَىٰ عَلَيَّ، رَبِّ اجْعَلْنِي لَكَ شَكَارًا، لَكَ ذَكَرًا، لَكَ رَهَابًا، لَكَ مَطْوَأًا، إِلَيْكَ مُخْبِتًا، لَكَ أَوْاهًا مُنِيبًا، رَبِّ تَقَبَّلْ تَوْبَتِي، وَاغْسِلْ حَوْبَتِي، وَأَجِبْ دَعْوَتِي، وَثَبِّتْ حُجَّتِي، وَاهْدِ قَلْبِي، وَسَدِّدْ لِسَانِي، وَاسْأَلْ سَخِيمَةَ قَلْبِي“ ۳

(اے میرے پروردگار! میری مدد فرما، میرے خلاف مدد نہ کر۔ مجھے غالب کر مغلوب نہ کر۔

۲۔ فتح الباری: ۳۳/۸۔ مسند احمد رقم: ۱۸۹۳۳۔ شیخ شعیب از نو وط اور ان کے معاونین کے مطابق اس کی سند صحیح اور

مسلم کی شرط پر ہے۔ ۳۔ مسند احمد رقم: ۱۹۹۷، سنن ابی داؤد رقم: ۱۵۰۰، سنن ترمذی رقم: ۳۵۵۱، صحیح سنن ترمذی رقم: ۲۸۱۶۔

میرے حق میں تدبیر کر میرے خلاف تدبیر نہ کر۔ مجھے ہدایت عطا کر اور ہدایت کا حصول میرے لیے آسان بنا۔ اے میرے پروردگار! تو مجھے اپنا بہت زیادہ شکر گزار، بکثرت ذکر کرنے والا، خوف کھانے والا، اطاعت گزار، خشوع و خضوع کرنے والا، عاجزی کرنے والا اور توبہ کرنے والا بندہ بنا۔ اے میرے پروردگار! میری توبہ قبول فرما، میرے گناہ دھو دے، میری دعا قبول کر، میری حجت ثابت کر دے، میرے دل کی رہنمائی فرما، میری زبان کو درست فرما اور میرے دل کو کینہ، حسد و بغض کی آلائشوں سے پاک کر دے)

اور جب کسی قوم کا ڈر ہوتا تو یہ دعا فرماتے:

”اللَّهُمَّ إِنَّا نَجْعَلُكَ فِي نُحُورِهِمْ وَنَعُوذُ بِكَ مِنْ شُرُورِهِمْ“ ۱۔

(اے اللہ! ہم تجھ کو ان دشمنوں کے مقابلے میں پیش کرتے ہیں اور ان کی برائیوں سے تیری

پناہ چاہتے ہیں) ۱۔

اور جب غزوہ کرتے تو زبان پر ہوتا:

”اللَّهُمَّ أَنْتَ عَضُدِي، وَأَنْتَ نَصِيرِي، وَبِكَ أَقَاتِلُ“ ۲۔

(اے اللہ! تو میرا دست و بازو ہے، تو میرا معاون و مددگار ہے اور تیرے ہی سہارے

میں قتال کرتا ہوں)

کتب سیرت اس بات پر شاہد ہیں کہ عہد نبوت میں جب بھی اسلامی فوج کفر و شرک کے علم برداروں کے بالمقابل ہوتی تو رسول اکرم ﷺ اپنے پاک پروردگار سے تائید و نصرت کی طلب میں جٹ جاتے۔ اس کے آستانے پر ماتھا ٹیک کر گڑ گڑاتے، عاجزی کرتے اور فتح کی دعائیں کرتے۔

آپ کا یہ افتقار الی اللہ اس وقت اور بڑھ جاتا جب اسلامی لشکر مشکل حالات سے دوچار

۲۔ مندا احمد رقم: ۲/۱۲۹۰۹۔ شیخ شعیب الرنؤوط اور ان کے

۱۔ سنن ابی داؤد رقم: ۱۵۳۷۔

معاذین نے اس کی سند کو صحیح کہا ہے۔

ہوتا۔

رب جلیل بھی اپنے وعدے کو نبھاتے ہوئے اپنے نبی کی دعائیں سنتا اور مسلمانوں کو فتح یاب کرتا۔

آگے ہم حدیث و سیرت کی کتابوں سے مختلف غزوات میں رسول اللہ ﷺ کی طرف سے کی گئی دعاؤں اور اہل اسلام کی فتح مندی کی شکل میں نمودار ہونے والے اثرات کا مختصراً ذکر کریں گے۔ ان شاء اللہ!

اے اللہ اگر تو نے اس گروہ کو ہلاک کر دیا تو تیری عبادت نہیں ہوگی!

عزوة بدر تاریخ اسلام کی اہم ترین جنگوں میں سے ایک ہے۔ اس جنگ میں مسلمان اور مشرکین مکہ آمنے سامنے تھے۔ مسلمان مدینے سے جنگ کے ارادے سے نہیں نکلے تھے، اس لیے زیادہ تیاری بھی نہیں کی تھی۔ صرف تین سو تیرہ افراد رسول عربی ﷺ کے ہمراہ تھے۔ ان کے پاس صرف دو گھوڑے تھے اور ستر اونٹ۔ قابل ذکر ہتھیار تھے نہ رسد کا حسب دل خواہ انتظام۔ جب کہ قریش مکہ معظمہ سے بڑے ساز و سامان کے ساتھ نکلے تھے ہزار آدمی کی جمعیت تھی جو عمدہ قسم کے ہتھیاروں سے لیس تھی۔ سواروں کا رسالہ تھا۔ روسائے قریش سب شامل تھے۔ رسد کا یہ انتظام تھا کہ امرائے قریش باری باری ہر روز دس دس اونٹ ذبح کرتے اور لوگوں کو کھلاتے تھے۔

قریش پہلے ہی مقام بدر پر پہنچ کر مناسب جگہوں پر قبضہ کر چکے تھے۔ اسلامی لشکر ۱/ رمضان کی شب کو وہاں پہنچا۔ رسول اللہ ﷺ نے مقابل فوج کی تعداد اور تیاریوں کا پتہ لگایا۔ مناسب جگہ پہ اپنے ساتھیوں کو اتارا۔ پھر قادر مطلق کے آستانے پہ سرفیک دیے، جس کے دین کی سر بلندی آپ کے خوابوں کی تعبیر تھی۔ آپ نے رات کیسے گزاری آئیے اس کا بیان علی بن ابی طالب رضی اللہ عنہ سے سنتے ہیں۔ وہ فرماتے ہیں:

”ہم نے بدر کے دن دیکھا کہ ہم میں سے تمام حضرات سو رہے تھے، اگر کوئی جاگ رہا تھا تو

وہ اللہ کے رسول ﷺ تھے۔ آپ ایک درخت کی طرف رخ کر کے نماز پڑھ رہے تھے، دعائیں کر رہے تھے اور رو رہے تھے۔ یہ سلسلہ صبح تک چلتا رہا۔

رات میں ہلکی سی بارش ہوئی تو ہم نے بارش سے بچنے کے لیے پیڑ کے نیچے پناہ لے لی یا چمڑے کی ڈھالوں کے ذریعہ خود کو بارش سے بچانے کا انتظام کیا۔ لیکن رسول اللہ ﷺ بارش سے بے خبر اپنے رب سے دعائیں کرتے رہے۔ آپ کہہ رہے تھے:

”اللَّهُمَّ إِنْ تَهْلِكْ هَذِهِ الْفِئْتَةَ لَا تَعْبُدُنِي“

(اے اللہ! اگر تو نے اس گروہ کو ہلاک کر دیا تو تیری عبادت نہیں ہوگی۔)

پھر جب دن میں دونوں فوجیں آمنے سامنے ہوئیں، اس وقت آپ کا کیا حال تھا، عمر بن خطابؓ سے سنے۔ وہ فرماتے ہیں:

”بدر کے دن رسول اللہ ﷺ نے مشرکین پر نظر دوڑائی تو ان کی تعداد ایک ہزار سے زیادہ تھی، جب کہ آپ کے اصحاب صرف تین سو تیرہ تھے۔ پس آپ قبلہ رخ ہوئے، اپنے دونوں ہاتھوں کو پھیلا دیا اور اپنے رب کے حضور باواز بلند فریاد کرنا شروع کیا:

”اللَّهُمَّ أَنْجِرْ لِي مَا وَعَدْتَنِي، اللَّهُمَّ آتِ مَا وَعَدْتَنِي، اللَّهُمَّ إِنْ تَهْلِكْ هَذِهِ الْعِصَابَةُ مِنْ أَهْلِ الْإِسْلَامِ لَا تَعْبُدُنِي فِي الْأَرْضِ“

”اے اللہ! تو نے مجھ سے جو وعدہ کیا ہے اسے پورا کر۔ اے اللہ! تو نے مجھ سے جو عہد کیا ہے اسے ایفا کر۔ اے اللہ! اگر تو نے اہل اسلام کے اس گروہ کو ہلاک کر دیا تو روئے زمین پر تیری عبادت نہیں ہوگی“

آپ قبلہ رو ہو کر ہاتھوں کو پھیلا کر اپنے رب سے فریاد کرتے رہے یہاں تک کہ آپ کے

۱۔ مسند احمد رقم: ۱۱۶۱، ۱۰۲۳، ۹۳۸۔ شیخ شعیب الرضوی اور ان کے معاونین نے اس کی سند کو صحیح کہا ہے۔ نیز دیکھیے

السيرة النبوية الصحيحة: ۲/۳۶۰-۳۶۱۔

کندھوں سے چادر گر گئی تو ابو بکر رضی اللہ عنہ آئے، چادر اٹھائی، آپ کے کندھوں پر ڈالی اور آپ کو پیچھے سے پکڑتے ہوئے فرمایا: ”بس کیجیے اے اللہ کے رسول! اللہ تعالیٰ ضرور اپنے وعدے کو پورا کرے گا“۔^۱

چنانچہ اللہ تعالیٰ نے فرشتوں کے ذریعے اپنے نبی کی مدد فرمائی۔ ۲ مسلمانوں کو ثابت قدمی عنایت کی اور کفار کے دلوں میں زعب ڈال دیا۔ ۳ نتیجے میں افراد و سال و سامان کے اعتبار سے کم تر ہونے کے باوجود مسلمانوں کو فتح عظیم حاصل ہوئی۔ قریش کا غرور خاک میں مل گیا۔ ان کے ستر آدمی مارے گئے اور ستر قید ہوئے جو عموماً قائد، سردار اور بڑے سربر آوردہ حضرات تھے۔ جب کہ مسلمانوں کا نقصان معمولی نوعیت کا تھا۔ ان کے صرف چودہ افراد شہید ہوئے اور کسی کو قیدی نہ بنایا جاسکا۔

دعائے رسول کی برکت سے حاصل ہونے والی اس فتح کی اہمیت کے تعلق سے مولانا ابو الحسن علی ندوی رحمہ اللہ لکھتے ہیں:

”اس کے بعد سے آج تک مسلمانوں کو جتنی فتوحات اور کامیابیاں حاصل ہوئیں اور ان کی جتنی حکومتیں اور سلطنتیں قائم ہوئیں وہ سب اسی فتح مبین کی رہن منت ہیں، جو بدر کے میدان میں اس مٹھی بھر جماعت کو حاصل ہوئی۔ اسی وجہ سے اللہ تعالیٰ نے اس جنگ کو ”یوم الفرقان“ (فیصلہ کن دن) قرار دیا ہے“۔^۲

اے اللہ! یہ پیدل ہیں، انھیں سواری عطا کر!

رسول اکرم بدر کے دن تین سو تیرہ جاں نثاروں کے ساتھ نکلے تو یہ دعا فرمائی:

”اللَّهُمَّ إِنَّهُمْ حُفَاةٌ فَاحْمِلْهُمْ، اللَّهُمَّ إِنَّهُمْ عُرَاةٌ فَاكْسُهمْ، اللَّهُمَّ إِنَّهُمْ جِيَاعٌ

فَأَشْبِعْهُمْ“

(اے اللہ! یہ پیدل ہیں، انھیں سواری عطا کر۔ اے اللہ! یہ ننگے ہیں، انھیں پہناوے عطا

۱۔ مسند احمد رقم: ۲۰۸، ۲۲۱ شیخ شعیب از نو وط اور ان کے معاونین نے اس کی سند کو حسن کہا ہے۔

۲۔ الأنفال: ۹۔ ۳۔ الأنفال: ۱۳۔ ۴۔ نبی رحمت، ص: ۲۸۷۔

کر۔ اے اللہ! یہ بھوکے ہیں، انھیں کھانا فراہم کر)

حدیث کے راوی عبداللہ بن عمر رضی اللہ عنہما کہتے ہیں:

چنانچہ اللہ تعالیٰ نے بدر کے دن انھیں فتح عطا فرمائی۔ جب وہ لوٹے تو ان میں کوئی ایسا شخص نہیں تھا جس کے پاس ایک یادواونٹ نہ ہوں۔ انھیں پہننے کے لیے کپڑے اور کھانے کے لیے اسباب بھی مل چکے تھے۔

اے اللہ! ان کی مدد فرما!

کعب بن اشرف ایک سرمایہ دار اور ممتاز یہودی تھا۔ عرب اور یہود دونوں سے اس کے برابر کے تعلقات تھے۔ حسن و جمال میں مشہور اور اچھا شاعر تھا۔ اسلام اور اہل اسلام سے سخت عداوت رکھتا تھا۔ بدر میں مسلمانوں کو شان دار فتح حاصل ہوئی تو جل بھن کر رہ گیا۔ رسول اکرم ﷺ اور مسلمانوں کی ہجو کی، مکہ جا کر قریش کے مقتولین پر مرھے کہے، انھیں مسلمانوں کے خلاف اکسایا اور مدینہ لوٹا تو مسلمان عورتوں کے بارے میں واہیات اشعار کہنے شروع کر دیے۔

اس کی انہی شرارتوں سے تنگ آ کر ایک دن آپ نے اس بات کی خواہش ظاہر کی کہ کوئی جواں مرد تیار ہو اور اس کا کام تمام کر دے! محمد بن مسلمہ ﷺ نے اس کام کا بیڑا اٹھایا اور کچھ ایسی باتیں کرنے کی اجازت لے لی جن کے ذریعے اسے قریب لایا جاسکے۔

محمد بن مسلمہ ﷺ کعب کے پاس آئے اور یہ ظاہر کیا کہ محمد (ﷺ) کے بار بار زکوٰۃ اور صدقے کے مطالبے سے وہ تنگ آ چکے ہیں، آپ کی پیروی کر کے وہ پچھتا رہے ہیں، لیکن اب پیچھا چھڑا نہیں سکتے، انھیں بس آپ کے انجام کا انتظار ہے۔ فی الحال انھیں ایک یاد و سبق غلہ بطور قرض چاہیے اور اسی مقصد سے وہ یہاں آئے ہیں۔

کعب بن اشرف ان کی ان باتوں سے بہت خوش ہوا، لیکن تھا وہ یہودی بنیا، رہن رکھوائے

۱ سنن ابی داؤد رقم: ۲۷۴۷۔ باسناد حسن کما قال الشیخ ابو عبداللہ الصنعانی الاثری۔

بغیر غلہ نہیں دے سکتا تھا۔ پہلے ان کی بیویوں اور بعد میں بیٹوں کو رہن رکھنے کا مطالبہ کیا۔ لیکن محمد بن مسلمہ رضی اللہ عنہ نے بڑی ہوشیاری سے اسے بطور رہن ہتھیار لینے پر تیار کر لیا اور رات کو اپنے چند احباب کے ساتھ آنے کا وعدہ کر کے نکل پڑے۔

رات کو محمد بن مسلمہ، حارث بن اوس، ابو عبس بن جبر اور عباد بن بشر رضی اللہ عنہم کے ساتھ نکلے تو رسول اللہ صلی اللہ علیہ وسلم انھیں چھوڑنے کے لیے بقیع الغرقہ تک تشریف لے گئے اور فرمایا:

”اللہ کا نام لے کر جاؤ“

پھر فرمایا:

”اللَّهُمَّ اَعْنَهُمْ“

(اے اللہ! ان کی مدد فرما)

قلعے کے پاس پہنچ کر انھوں نے کعب بن اشرف کو پکارا۔ اس کی نئی نئی شادی ہوئی تھی، ہر چند اس کی دلہن نے اسے روکنے کی کوشش کی لیکن نہیں مانا۔ نیچے اترتا تو محمد بن مسلمہ رضی اللہ عنہ نے کہا: میں نے زندگی میں آج کی جیسی خوشبو نہیں سونگھی ہے۔ کعب نے جواب میں کہا: ایسا کیوں نہ ہو، میرے پاس عرب کی سب سے زیادہ معطر اور حسین عورت ہے۔ اب محمد بن مسلمہ رضی اللہ عنہ نے کہا: کیا میں آپ کا سر سونگھ سکتا ہوں؟ اس نے بخوشی اجازت دے دی تو خود بھی سونگھا اور اپنے ساتھیوں کو بھی سونگھایا۔

وہ پوری طرح مانوس ہو گیا تو دوبارہ سونگھنے کی اجازت لے لی۔ اس بار سونگھنے کے بہانے اسے مکمل طریقے سے دبوچ لیا اور اپنے ساتھیوں سے کہا: اسے لے لو! بس کیا تھا، انھوں نے دیکھتے ہی دیکھتے اس کا کام تمام کر دیا۔

یوں دعائے رسول کی برکت سے دنیا ایک بہت بڑے طاغوت سے پاک ہو گئی۔

اے اللہ! انھیں ہم پر غالب ہونے نہ دینا!

جنگ احد کے دن مسلمان تقریباً جنگ جیت چکے تھے کہ جبل عینین پر متعین تیر اندازوں نے اپنی جگہ سے ہٹنے کی بھیانک غلطی کر ڈالی۔ نتیجے میں جنگ کا پانسپلٹ گیا۔ مسلمان دونوں جانب سے گھر گئے۔ ایک کے بعد ایک صحابہ شہید ہوتے چلے جا رہے تھے۔ خود رسول اکرم ﷺ کے گرد کفار کی بھیڑ جمع ہو گئی۔ آپ کے جسم اطہر پر کئی زخم لگے۔ ایسا لگ رہا تھا کہ آج کفر کے آہنی ہاتھوں سے اسلام کا وجود پاش پاش ہو کر رہ جائے گا۔ ایسے میں نبی اکرم ﷺ نے عرش والے کے دروازے پہ دستک دی اور فتح و نصرت کی درخواست کی۔ فرمایا:

”اللَّهُمَّ إِنَّهُ لَيْسَ لَهُمْ أَنْ يَعْلُونَا“ ۱۔

(اے اللہ! انھیں ہم پر غالب ہونے نہ دینا!)

نیز بار بار یہ دعا فرما رہے تھے:

”اللَّهُمَّ إِنَّكَ إِنْ تَشَاءَ لَا تُغَبِّدُ فِي الْأَرْضِ“ ۲۔

(اے اللہ! اگر تو چاہے تو زمین پر تیری پرستش نہ ہو!)

آپ کی دعاؤں کے لیے باب اجابت کھولا گیا۔ مسلمانوں کو نقصان تو ہوا لیکن انھیں دونوں طرف سے گھیر لینے کے باوجود کفار کو حسب دل خواہ کامیابی نہ مل سکی۔ مسلمانوں کے وجود کو مٹانا تو دور کی بات وہ ان کے عزم و حوصلے کو پست کرنے میں بھی کامیاب نہ ہو سکے۔ جنگ کے دوسرے ہی دن مسلمان مشرکین کا پیچھا کرتے ہوئے حراء الاسد تک پہنچ گئے اور وہاں تین دن ٹھہرے رہے۔ یہ اس بات کی دلیل ہے کہ اگرچہ انھیں اس جنگ میں نقصان اٹھانا پڑا تھا لیکن ان کے عزم و حوصلے کی عمارت میں دراڑ نہیں پڑی تھی۔

اے اللہ! انھیں شکست دے اور جھنجھوڑ کر رکھ دے!

۱۔ مسند احمد رقم: ۲۶۰۹۔ شیخ شعیب ازود و ط اور ان کے رفقاء نے اس کی سند کو حسن کہا ہے۔

۲۔ مسند احمد رقم: ۱۲۵۴۰۔ صحیح مسلم رقم: ۱۷۴۳۔

شوال سنہ ۵ھ میں یہودیوں کے بھڑکانے پر قریش اور غطفان سمیت عرب کے بیش تر قبائل دس ہزار سپاہیوں پر مشتمل لشکر جرار لے کر مدینے کی طرف چل پڑے۔ یہ اتنا بڑا لشکر تھا کہ غالباً مدینے کی پوری آبادی (عورتوں، بچوں، بوڑھوں اور جوانوں کو ملا کر بھی) اس کے برابر نہ تھی۔ حملہ آوروں کے اس ٹھائیس مارتے ہوئے سمندر کو مدینے میں داخل ہونے سے پہلے روکنے کے لیے رسول اللہ ﷺ نے مدینے کے شمالی رخ پر خندق کھودنی شروع کر دی۔ آپ خود اپنے ہاتھوں سے مٹی اٹھا رہے تھے اور بہ آواز بلند فرما رہے تھے:

وَلَا تَصَدَّقْنَا وَلَا صَلِّينَا	اللَّهُمَّ لَوْلَا أَنْتَ مَا اهْتَدَيْنَا
وَتَبَّتْ الْأَقْدَامُ إِنْ لَاقَيْنَا	فَأَنْزِلْ سَكِينَةً عَلَيْنَا
وَإِنْ أَرَادُوا فِتْنَةَ آبِينَا	إِنَّ الْأَلَىٰ قَدْ بَغَوْا عَلَيْنَا

(اے اللہ! اگر تیرا فضل خاص شامل حال نہ ہوتا تو ہم ہدایت نہ پاتے۔ صدقے دیتے نہ نماز پڑھتے۔ پس ہم پر سکینت نازل فرما۔ اگر ٹکراؤ ہو جائے تو ہمیں ثابت قدم رکھ۔ انھوں نے ہمارے خلاف بغاوت کا علم اٹھایا ہے۔ اگر انھوں نے فتنہ انگیزی کا ارادہ کیا تو ہم سر نہیں جھکائیں گے)۔

خندق تیار کرنے کی انوکھی دفاعی تدبیر کی وجہ سے یہ لشکر مدینے میں داخل تو نہیں ہو سکا لیکن مدینے کا محاصرہ کر لیا۔ اور ہر پل اس بات کا خطرہ لگا رہتا کہ کہیں یہ خندق کو پاٹ کر اندر نہ داخل ہو جائے۔ یہودان بنو قریظہ کی بدعہدی سے حالات اور نازک ہو گئے، کیوں کہ اب خود اندرون مدینہ جنگ کا ایک اور محاذ تیار ہو گیا تھا۔ اس پر مستزاد تھے منافقین کے طعنے اور مسلمانوں کے اندر ترزل پیدا کرنے کی خاطر ریشہ دو انیاں۔

ایسے حالات تھے کہ نبی کریم ﷺ اپنے رب سے فتح و نصرت کی دعائیں کرنے لگے۔ آپ

فرما رہے تھے:

”اللَّهُمَّ مُنْزِلَ الْكِتَابِ، سَرِيعَ الْحِسَابِ، اهْزِمِ الْأَحْزَابَ، اللَّهُمَّ اهْزِمْهُمْ
وَذَلِّزْ لَهُمْ“

(اے اللہ! کتاب اتارنے والے اور جلد حساب لینے والے! ان لشکروں کو شکست دے۔
اے اللہ! انھیں شکست دے اور جھجھوڑ کر رکھ دے)

ایک روایت میں دعا کے الفاظ یوں ہیں:

”اللَّهُمَّ مُنْزِلَ الْكِتَابِ، وَمُجْرِيَ السَّحَابِ، هَازِمَ الْأَحْزَابِ، اهْزِمْهُمْ
وَأَنْصُرْنَا عَلَيْهِمْ“

(اے اللہ! کتاب اتارنے والے، بادلوں کو چلانے والے اور لشکروں کو شکست دینے
والے! انھیں شکست دے اور ان کے خلاف ہماری مدد فرما)

اور ایک دن جب دشمن کی جانب سے خندق عبور کرنے کی مسلسل کوششوں کی وجہ سے
مسلمانوں کو دن بھر دفاع میں لگے رہنا پڑا، یہاں تک کہ سورج غروب ہو گیا اور خود رسول اکرم ﷺ اور
آپ کے صحابہ ؓ عصر کی نماز ادا نہ کر سکے تو آپ نے سخت بیزاری کے عالم میں فرمایا:

”مَلَأَ اللَّهُ عَلَيْهِمْ بُيُوتَهُمْ وَقُبُورَهُمْ نَارًا كَمَا شَغَلُوا نَا عَنِ الصَّلَاةِ
الْوُسْطَى حَتَّى غَابَتِ الشَّمْسُ“

(اللہ ان کے سمیت ان کے گھروں اور قبروں کو آگ سے بھر دے، جس طرح انھوں نے
ہمیں عصر کی نماز سے مشغول رکھا، یہاں تک کہ سورج ڈوب گیا)

ایک روایت میں دعا کے الفاظ ہیں: ”مَلَأَ اللَّهُ أَجْوَابَهُمْ وَقُبُورَهُمْ نَارًا“
(اللہ تعالیٰ ان کے پیٹوں اور قبروں کو آگ سے بھر دے)

۱۔ صحیح بخاری رقم: ۲۹۳۳، ۲۹۶۶۔ صحیح مسلم رقم: ۱۷۳۲، ۱۷۳۳ اور مسند احمد رقم: ۱۹۱۰۷۔

۲۔ صحیح بخاری رقم: ۲۹۳۱، ۳۱۱۱، ۳۵۳۳، ۶۳۹۶، صحیح مسلم رقم: ۶۲۷-۶۲۸)

اسے ان دعاؤں کی برکت کے علاوہ اور کیا نام دے سکتے ہیں کہ اتنی بڑی جمعیت میں ہونے کے باوجود مشرکین خندق عبور نہ کر سکے۔ محاصرہ طویل ہوتا ہوا ۲۴ دنوں تک پہنچ گیا۔ جس سے لشکر کے مختلف گروہوں کے اندر بددلی پیدا ہونے لگی۔ پھر ان کے درمیان پھوٹ پڑ گئی۔ جس سے ان کی پست ہمتی میں اور اضافہ ہو گیا۔ اور آخر میں اللہ تعالیٰ نے ایسی تیز و تند ہوا بھیجی کہ ان کے خیمے اکھڑ گئے، ہانڈیاں الٹ گئیں، طنابوں کی کھونٹیاں اکھڑ گئیں اور راہ فرار اختیار کرنے کے سوا کوئی چارہ نہیں رہا۔ چنانچہ ابوسفیان نے واپسی کا اعلان کر دیا۔

یوں مسلمانوں کا صفایا کرنے کے لیے آنے والا یہ لشکر ذلت و رسوائی کے بدترین حالات سے دوچار ہو کر ناکام و نامراد واپس ہوا اور اس ناکامی کے اثرات اس قدر دور رس نکلے کہ پھر کبھی وہ مسلمانوں پر حملے کی جرأت نہ کر سکے۔

اے اللہ! اسے اُس پر غلبہ عطا کر!

غزوہ خیبر کے موقع پر اہل خیبر کا بادشاہ مرحب ہتھیار بند ہو کر رجز پڑھتا ہوا قلعے سے نکلا۔

وہ کہہ رہا تھا:

قَدْ عَلِمْتُ خَيْبَرُ أُنَى مَرْحَبُ شَاكِي السَّلَاحِ بَطْلٌ مُجْرَبُ

أَطْعَنُ أَحْيَانًا وَ حِينًا أُضْرِبُ إِذَا اللَّيْوُثُ أَقْبَلَتْ تَلَهَّبُ

إِنَّ حِمَايَ لِلْحِمَى لَا يُقْرَبُ

(خیبر کو معلوم ہے کہ میں مرحب ہوں؛ ہتھیار پوش، بہادر اور تجربہ کار! جب پھرے ہوئے

شیر مقابلے کے لیے سامنے آئیں تو کبھی نیزے سے وار کرتا ہوں اور کبھی تلوار سے۔ میری حفاظت گاہ

ایسی حفاظت گاہ ہے کہ اس کے قریب پھنکا نہیں جاسکتا)

اس نے دعوت مبارزت دی تو رسول اکرم ﷺ نے فرمایا:

”کون اس سے نمٹے گا؟“

محمد بن مسلمہ رضی اللہ عنہ سامنے آئے تو فرمایا:

”فَقُمْ إِلَيْهِ، اللَّهُمَّ أَعِنِّهُ“

(اس کی طرف جاؤ، اے اللہ! اسے اس پر غلبہ عطا کر)

جب دونوں ایک دوسرے کے قریب ہوئے تو بیچ میں ایک پرانا کانٹے دار پیڑ حائل ہو گیا۔ ہر ایک دوسرے سے بچنے کے لیے اس کی آڑ میں آنے لگے۔ جب کوئی اس کی آڑ میں آتا تو دوسرا اس کے سامنے کے حصے کو کاٹ دیتا۔ اس طرح دونوں ایک دوسرے کے لیے ظاہر ہو گئے۔ درخت کا حال یوں ہو گیا جیسے دونوں کے بیچ میں کوئی آدمی کھڑا ہو، اس کی ساری شاخیں کٹ چکی تھیں، پھر مرحب نے محمد بن مسلمہ رضی اللہ عنہ پر وار کیا، محمد بن مسلمہ رضی اللہ عنہ نے ڈھال کے ذریعے بچاؤ کیا، مرحب کی تلوار محمد بن مسلمہ کی ڈھال میں الجھ کر رک گئی اور محمد بن مسلمہ نے اس پر ایسا وار کیا کہ اس کا کام تمام ہو گیا۔

اے اللہ! وہ تیری تلواروں میں ایک تلوار ہے.... اس کی مدد کر!

سنہ ۸ھ میں رسول اکرم صلی اللہ علیہ وسلم نے حدود شام میں واقع عرب باشندوں کی سرکوبی کے لیے تین ہزار افراد پر مشتمل ایک لشکر روانہ کیا۔ ۲۰ سپہ سالار بالترتیب زید بن حارثہ، جعفر بن ابی طالب اور عبد اللہ بن رواحہ رضی اللہ عنہم کو مقرر فرمایا۔ ۳

جوش جہاد سے سرشار یہ پاک نفوس عرب قبائل اور رومیوں کی مشترکہ دو لاکھ فوج ۳ سے ٹکرا گئے۔ تعداد کے اعتبار سے دونوں فریق میں زمین و آسمان کا فرق تھا لیکن مسلمان کبھی اس کثرت سے مرعوب نہیں ہوئے۔ زوردار لڑائی شروع ہو گئی۔ تینوں سپہ سالاروں نے بے مثل شجاعت و بہادری کا

۱۔ مسند احمد رقم: ۱۵۱۳۳۔ شیخ شعیب ارنؤوط اور ان کے معاونین نے اس کی سند صحیح کہا ہے۔ البتہ دوسری روایتوں سے معلوم ہوتا ہے کہ مرحب کو علی رضی اللہ عنہ نے قتل کیا تھا اور محققین نے اسی کو صحیح کہا ہے۔ ۲۔ فتح الباری: ۷/۶۵۰۔

۳۔ صحیح بخاری رقم: ۳۲۶۱۔ ۴۔ (السيرة النبوية الصحيحة: ۲/۴۲۸)

مظاہرہ کرتے ہوئے یکے بعد دیگرے شہادت حاصل کر لی۔ اب لوگوں کے مشورے سے خالد بن ولید رضی اللہ عنہ کمانڈر بنائے گئے۔

ادھر اسلامی پایہ تخت مدینہ منورہ کا حال یہ تھا کہ رسول دو جہاں رضی اللہ عنہما نے لوگوں کو مسجد میں جمع کیا، منبر پر تشریف لے گئے اور فرمایا:

”ایک خبر آئی ہے۔ اس کا تعلق غزوے پر روانہ ہونے والے تمہارے لشکر سے ہے۔ یہ لوگ چلے، یہاں تک کہ دشمن کے آمنے سامنے ہوئے۔ زید نے شہادت حاصل کر لی۔ تم اس کے لیے مغفرت طلب کرو“

لوگوں نے ان کے لیے مغفرت طلب کی۔ بیان جاری رکھتے ہوئے فرمایا:

”پھر جعفر بن ابی طالب نے جھنڈا اٹھایا اور دشمن پر زوردار حملہ کیا۔ یہاں تک کہ اس نے بھی شہادت حاصل کر لی۔ اس کے لیے مغفرت طلب کرو۔ پھر عبداللہ بن رواحہ نے علم سنبھالا اور ثابت قدم رہا۔ یہاں تک کہ اس نے بھی جاں نچھاور کر دی۔ اس کے لیے بھی مغفرت طلب کرو۔ پھر خالد بن ولید نے جھنڈا ہاتھ میں لیا۔ وہ مامور سپہ سالاروں میں سے نہیں تھا۔ اس نے اپنے کو سپہ سالار بنا لیا ہے“

پھر اپنی انگلیوں کو اٹھایا اور فرمایا:

”اللَّهُمَّ هُوَ سَيْفٌ مِنْ سَيُوفِكَ، فَأَنْصُرْهُ— وَقَالَ عَبْدُ الرَّحْمَنِ

مَرَّةً— فَأَنْتَصِرُ بِهِ“

(اے اللہ! وہ تیری تلواروں میں ایک تلوار ہے۔ اس کی مدد کر۔ اس حدیث کے راوی

عبد الرحمن نے ایک بار کہا:۔ اس کے ذریعے فتح عطا کر)

چنانچہ خالد بن ولید رضی اللہ عنہ نے مسلمانوں کے ساتھ مل کر دشمنوں پر مسلسل وار کیے اور

انہیں پیش قدمی سے روک رکھا۔ دوسرے دن جنگ شروع ہوئی تو اسلامی فوج کی ترتیب میں وسیع

۱۔ مسند احمد رقم: ۲۲۵۵۱۔ سنن ابن حبان رقم: ۷۰۲۸۔ شیخ شعیب ازہووط نے ابن حبان کی سند کو صحیح کہا ہے۔

پیمانے پر پھیر بدل کیے، جس سے دشمن یہ سمجھ کر مرعوب ہو گیا کہ مسلمانوں کو کمک پہنچ گئی ہے۔ پھر خاص حکمت عملی کے تحت اسلامی فوج کو آہستہ آہستہ پیچھے ہٹانا شروع کر دیا۔ دشمن ان کی بے مثل شجاعت و بہادری سے پہلے ہی مرعوب ہو چکا تھا، اس لیے پیچھا کرنے کی ہمت نہ کر سکا۔ اس طرح ایک دیوبہ کل لشکر سے ٹکر لینے کے باوجود مسلمان قابل ذکر نقصان اٹھائے بغیر واپس آ گئے۔

مسلمان اگرچہ جنگ جیت نہیں سکے تھے لیکن رومیوں کے دلوں میں اپنی جرات و بہادری کا سکہ جمانے میں کامیاب ہو گئے تھے۔ ایک معمولی سی فوج اپنے سے ساٹھ ستر گنا زیادہ فوج سے ٹکرا گئی۔ اسے کوئی غیر معمولی نقصان بھی نہیں اٹھانا پڑا بلکہ اس نے اپنے وقت کی سب سے بڑی طاقت کو اچھا خاصا نقصان پہنچا دیا۔ یہ ایک عجوبہء روزگار تھا، جس پر سارا عرب انگشت بدنداں رہ گیا۔ اسے دعائے رسول کی برکت کے علاوہ اور کیا کہیں گے؟؟

اے اللہ! اپنی مدد نازل فرما!

غزوہ حنین میں ابتدا میں مسلمان ہلکا ہو گئے تھے اور ان میں زبردست بھگ دڑ مچ گئی تھی۔ ہوا یوں تھا کہ مسلمانوں نے جب ہوازن پر حملہ کیا تو وہ بھاگ کھڑے ہوئے، لیکن چوں کہ وہ تیر اندازی میں کمال رکھتے تھے اس لیے جیسے ہی مسلمان مال غنیمت جمع کرنے لگے، انہوں نے اندھا دھند تیر برسانے شروع کر دیے۔

اسلامی لشکر چوں کہ اس سے غافل تھا، اس لیے اس کے پاؤں اکھڑ گئے۔ جسے جدھر موقع ملا بھاگ کھڑا ہوا۔ لیکن اس شدید بھگ دڑ کے باوجود رسول اکرم ﷺ اپنے چند احباب کے ساتھ میدان میں جھے رہے۔ آپ کا رخ کفار کی طرف تھا، پیش قدمی کے لیے اپنے نخر کو ایڑ لگا رہے تھے اور فرما رہے تھے:

أَنَا النَّبِيُّ لَا كَذِبُ أَنَا ابْنُ عَبْدِ الْمُطَلِّبِ

۱ صحیح بخاری رقم: ۳۳۱۷۔

(میں نبی ہوں یہ جھوٹ نہیں، میں عبدالمطلب کا بیٹا ہوں)

آپ کے ارد گرد دشمنوں کا ہجوم جمع ہو گیا تو پھر سے اتر پڑے اور یہ دعا فرمائی:

”اللَّهُمَّ نَزِّلْ نَصْرَكَ“

(اے اللہ! اپنی مدد نازل فرما)

آپ یہ بھی فرما رہے تھے:

”اللَّهُمَّ إِنْ تَشَاءُ أَنْ لَا تُعْبَدَ بَعْدَ الْيَوْمِ“

(اے اللہ! اگر تو یہ چاہتا ہے کہ آج کے بعد تیری عبادت نہ کی جائے تو کفار کو غالب کر دے)

پھر آپ کے حکم کے مطابق عباس رضی اللہ عنہ نے نہایت بلند آواز سے صحابہ کرام رضی اللہ عنہم کو پکارا۔ پکار

سنتے ہی جس تیزی کے ساتھ وہ بھاگے تھے اسی تیزی سے میدان جنگ میں واپس آ گئے اور دوبارہ

دھواں دھار جنگ شروع ہو گئی۔ اب آپ نے ایک مٹھی مٹی لی اور دشمن کی طرف پھینکتے ہوئے فرمایا:

”شَاهَتِ الْوُجُوهُ“

(یہ چہرے بگڑ جائیں)

یہ مٹھی بھر مٹی اس طرح پھیلی کہ دشمن کا کوئی آدمی ایسا نہ تھا، جس کی آنکھ اس سے نہ بھر گئی ہو۔

اس بار جنگ شروع ہوئی تو ہوازن مسلمانوں کے سامنے ٹک نہ سکے۔ مسلمانوں نے

اتنا زور دار حملہ کیا کہ انھیں فرار اختیار کرنا پڑا۔ مسلمانوں نے ان کا تعاقب کیا اور بڑی تعداد میں واصل

جہنم کیا۔ ان کے چھ ہزار افراد قید ہوئے، چار ہزار اوقیہ چاندی (چھ کوئٹل سے چند ہی کیلو کم)،

چوبیس ہزار اونٹ، چالیس ہزار سے زیادہ بکریاں، مسلمانوں کے ہاتھ آئیں۔ اس کے علاوہ گھوڑے

، گائیں اور گدھے بھی ملے، لیکن ان کی تعداد کا ذکر کتابوں میں نہیں ملتا۔^۲

۱۔ صحیح مسلم رقم: ۱۷۷۳-۱۷۷۵ نیز دیکھیے مسند احمد رقم: ۱۲۲۲۰، شیخ شعیب الرضوی وادان کے معاونین نے اس کی سند

کو شیخین کی شرط پر صحیح کہا ہے۔ ۲۔ السیرة النبویة الصحیحة: ۵۰۳/۲۔

اے اللہ! ان کو صحیح سلامت مال غنیمت کے ساتھ واپس لا!

قرآن و صحیح حدیث کے اندر اللہ کے راستے میں جہاد کرتے ہوئے جام شہادت نوش کرنے کی بڑی فضیلت وارد ہوئی ہے۔ یہی وجہ ہے کہ صحابہ کرام رضی اللہ عنہم راہ خدا میں جاں نچھاور کرنے کو سرمایہ حیات تصور کرتے تھے اور مقام شہادت کے حصول کے لیے ہر وقت کوشاں رہتے تھے۔ ایک مرتبہ رسول اکرم ﷺ ایک غزوے کی تیاری کر رہے تھے کہ ابو امامہ رضی اللہ عنہ حاضر خدمت ہوئے اور عرض کیا:

اے اللہ کے رسول! دعا فرما دیجیے کہ اللہ تعالیٰ مجھے شہادت نصیب کرے۔ لیکن آپ نے فرمایا:

”اللَّهُمَّ سَلِّمْهُمْ وَغَنِّمْهُمْ“

(اے اللہ! انھیں صحیح سلامت مال غنیمت کے ساتھ واپس لا)

چنانچہ غزوے میں شریک ہوئے اور صحیح سلامت مال غنیمت سے لدے پھندے واپس آئے۔

کچھ دنوں کے بعد دوسرے غزوے کی تیاری چل رہی تھی کہ ابو امامہ رضی اللہ عنہ پھر حاضر ہوئے اور وہی گزارش کی۔ آپ نے پھر وہی دعا فرمائی اور اسی طرح صحیح سلامت مال غنیمت کے ساتھ واپس ہوئے۔

پھر تیسرے غزوے کی تیاری چل رہی تھی کہ خدمت نبوی میں حاضر ہوئے اور عرض کرنے لگے کہ اے اللہ کے رسول! میں نے اس سے قبل دو موقعوں پر آپ سے شہادت کی دعا کی گزارش کی تھی لیکن آپ نے ہمیں صحیح سلامت مال غنیمت کے ساتھ واپس آنے کی دعادی تھی اور ہوا بھی وہی تھا۔ میں پھر آپ سے گزارش کرتا ہوں کہ میرے حق میں شہادت کی دعا فرما دیجیے! لیکن اس بار بھی آپ نے وہی دعادی فرمایا:

”اللَّهُمَّ سَلِّمْهُمْ وَغَنِّهُمْ“

(اے اللہ! انھیں صحیح سلامت مال غنیمت کے ساتھ واپس لا)

اور ہوا بھی وہی۔

اب کی ابو امامہ رضی اللہ عنہ خدمت نبوی میں حاضر ہوئے اور عرض کیا کہ مجھے کسی ایسے عمل کا حکم دیجیے جس سے اللہ مجھے نفع دے۔ آپ نے فرمایا:

”تم روزے رکھا کرو کیوں کہ روزہ ایک بے مثال چیز ہے“

چنانچہ اس کے بعد ابو امامہ، ان کی زوجہ محترمہ اور ان کے خادم رضی اللہ عنہ ہمیشہ روزے سے نظر آئے۔ ان کے گھر سے جب کبھی دن میں دھواں اٹھتا تو لوگ سمجھ جاتے کہ ان کے یہاں ضرور کوئی مہمان آیا ہے۔

کچھ دنوں بعد پھر خدمت نبوی میں حاضر ہوئے اور عرض کیا: اے اللہ کے رسول! آپ نے ہمیں روزے کا حکم دیا تھا، مجھے پوری امید ہے کہ یہ عمل ہمارے لیے خیر و برکت کا باعث ہوگا۔ اب مجھے کسی اور عمل کا حکم دیجیے۔ آپ نے فرمایا:

”یاد رکھو! تم اگر اللہ کے لیے ایک سجدہ کرو گے تو اللہ تعالیٰ اس کے ذریعے تمہیں ایک درجہ بلندی عطا کرے گا اور ایک گناہ مٹا دے گا“۔

اے اللہ! تو انھیں میرے حوالے نہ کر.....!

رسول اکرم صلی اللہ علیہ وسلم نے ایک مرتبہ مدینے کے ارد گرد ایک سریہ بھیجا۔ وہ خالی ہاتھ آئے۔ انھیں مال غنیمت حاصل نہ ہو سکا۔ آپ نے ان کے چہرے پہ مایوسی کے آثار دیکھے تو فرمایا:

”اللَّهُمَّ لَا تَكْلُهُمْ إِلَيَّ فَأَضَعَفَ عَنْهُمْ، وَلَا تَكْلُهُمْ إِلَيَّ أَنْفُسِهِمْ“

فَيَعْجِرُوا عَنْهَا، وَلَا تَكْلُهُمْ إِلَيَّ النَّاسِ فَيَسْتَأْتِرُوا عَلَيْنِهِمْ“

۱۔ مسند احمد رقم: ۲۲۱۳۰، ۲۲۱۹۵، ۲۲۲۲۰۔ شیخ شعیب ارنؤوط اور ان کے معاونین نے اس کی سند کو امام مسلم کی شرط پر صحیح کہا ہے۔

(اے اللہ! تو انھیں میرے حوالے نہ کر کہ میں ان کا بار نہ اٹھا سکوں، انھیں خود ان کے حوالے بھی نہ کر کہ وہ اپنا بوجھ اٹھانے سے عاجز رہ جائیں اور لوگوں کے حوالے بھی نہ کر کہ وہ ان پر اپنے کو ترجیح دینے لگیں)

پھر آپ نے یہ خوش خبری سنائی کہ تم روم و فارس کو فتح کر لو گے جس سے تمہارے اندر مال و دولت کی خوب فراوانی گی۔

چنانچہ اللہ کے رسول ﷺ کی وفات کے چند سال بعد ہی یہ ممالک فتح ہو گئے، اسلامی سلطنت مدینہ منورہ کی طرف مال غنیمت کا سیلاب امنڈ پڑا، زرو جو اہر کے انبار لگ گئے، مسلمانوں کے اندر حیرت ناک خوش حالی آگئی اور چشم فلک نے برکت دعائے نبوی کے جی بھر کے نظارے کیے۔

۱۔ مسند احمد رقم: ۲۲۳۸، سنن ابی داؤد رقم: ۲۵۳۵، مستدرک حاکم رقم: ۸۳۰۹۔ حاکم نے اسے صحیح الاسناد کہا ہے، ذہبی نے ان کی موافقت کی ہے۔ شیخ ابی عبد اللہ العثماني الاثری نے صحیح کہا ہے، البتہ شیخ شعیب ارنؤوط اور ان کے معاونین نے ضعیف قرار دیا ہے۔

کمزور اور مظلوم مسلمانوں کے لیے دعا

بیعت عقبہ کبریٰ کے بعد مسلمانوں نے رسول اللہ ﷺ کی اجازت سے مدینے کی طرف ہجرت شروع کر دی۔ جیسے ہی قریش کو اس کی بھٹک لگی، انہوں نے بھی رکاوٹیں کھڑی کرنی شروع کر دیں۔ لیکن ہزار رخصتہ اندازیوں کے باوجود قریش مسلمانوں کو ہجرت سے باز رکھنے میں کامیاب نہ ہو سکے بلکہ صرف دو ماہ چند دنوں کے اندر پورا مکہ مسلمانوں سے خالی ہو گیا۔ خود رسول اللہ ﷺ بھی مکے کو خیر باد کہہ کر مدینہ پہنچ گئے۔

البتہ کچھ ایسے مسلمان ضرور رہ گئے جنہیں کفار بزور طاقت ہجرت سے باز رکھنے میں کامیاب ہو گئے تھے۔ ان پر سخت پہرے بٹھادیے تھے، بیڑیوں میں جکڑ دیا تھا اور سخت اذیتیں دے رہے تھے تاکہ دین سے برگشتہ ہو جائیں۔

اے اللہ ولید بن ولید..... کو نجات دے!

ان مظلوم مسلمانوں میں تین زیادہ اہم نام یہ ہیں؛ ولید بن ولید، سلمہ بن ہشام اور عیاش بن ابی ربیعہ۔ ولید بن ولید، خالد بن ولید کے بھائی تھے۔ جنگ بدر کے موقع پر کفار کی طرف سے لڑ رہے تھے، قید ہوئے اور بھاری فدیہ دے کر چھڑائے گئے۔ آزاد ہو گئے تو اسلام قبول کر لیا۔ ان سے جب کہا گیا کہ مسلمانوں کے ساتھ تھے تب اسلام کیوں قبول نہیں کر لیا؟ جواب دیا: میں نے اس بات کو ناپسند کیا کہ تم میرے سلسلے میں یہ گمان رکھو کہ قید و بند کی صعوبتوں سے گھبرا کر مسلمان ہو گیا ہوں۔ بس کیا تھا، کفار نے انہیں پابند سلاسل کر کے مشق ستم بنانا شروع کر دیا۔

سلمہ بن ہشام رضی اللہ عنہ ابو جہل کے گئے بھائی تھے۔ سابقین اولین میں سے تھے۔ اونچے مقام والے اور فاضل صحابہ میں شامل ہوتے تھے۔ ہجرت حبشہ کا شرف بھی رکھتے تھے۔ عام صحابہ جب ہجرت کر کے مدینہ چلے گئے تو انھیں مکے ہی میں روک لیا گیا تھا اور سخت اذیتیں دی جانے لگی تھیں۔
عیاش بن ابوربیعہ رضی اللہ عنہ ابو جہل کے ماں شریک بھائی تھے۔ قدیم الاسلام تھے۔ رسول اللہ صلی اللہ علیہ وسلم کے دار ارقم میں داخل ہونے سے پہلے ہی مسلمان ہو چکے تھے۔ انھیں اپنی اہلیہ کے ساتھ ہجرت حبشہ کا شرف بھی حاصل تھا۔

عمر فاروق رضی اللہ عنہ کے ساتھ مدینے کے ارادے سے نکلے۔ قبا تک پہنچے تو ان کے پاس ان کے ماں شریک بھائی ابو جہل اور حارث آئے۔ دونوں کہنے لگے کہ ان کی ماں نے قسم کھالی ہے کہ جب تک عیاش کو نہ دیکھے گی تیل لگائے گی نہ سائے میں جائے گی۔ عیاش رضی اللہ عنہ کو اپنی ماں پر ترس آ گیا اور مکہ لوٹ پڑے۔ راستے ہی میں رسیوں میں جکڑ دیے گئے اور پھر کتاب ظلم و جور کے صفحات اٹھنے لگے۔
مکے میں مجوس ان تینوں مظلوموں نے باہم مشورہ کیا اور کسی طرح کفار قریش کی گرفت سے نکل بھاگے۔ رسول اللہ صلی اللہ علیہ وسلم کو اس کی اطلاع ملی تو فرض نمازوں میں رکوع کے بعد ان کے حق میں یہ دعا فرمانے لگے:

”اللَّهُمَّ أَنْجِ الْوَلِيدَ ابْنَ الْوَلِيدِ، وَسَلْمَةَ ابْنَ هِشَامٍ، وَعِيَّاشَ ابْنَ أَبِي رَبِيعَةَ، وَالْمُسْتَضْعَفِينَ بِمَكَّةَ مِنَ الْمُؤْمِنِينَ.....“

(اے اللہ! ولید بن ولید، سلمہ بن ہشام اور عیاش بن ابی ربیعہ اور مکے میں موجود دیگر کمزور

مؤمنوں کو نجات دے)

ایک دن اچانک آپ نے دعا نہیں کی۔ صحابہ کرام رضی اللہ عنہم نے ترک دعا کی وجہ دریافت کی

۱ الاستیعاب ص: ۳۳۲ - ۲ الاستیعاب ص: ۵۸۸-۵۸۹

۳ رواہ عبد الرزاق مرسلًا کما فی الفتوح: ۲۸۶/۸۔

تو فرمایا کہ تینوں مدینہ پہنچ چکے ہیں۔!

اس طرح ان تینوں ستم رسیدہ افراد کو دعائے رسول کی برکت سے ہجرت کی سعادت حاصل ہو گئی۔ البتہ مکے میں اور بھی کچھ کمزور مسلمان بچ گئے تھے، جنہیں قریش کی جانب سے سخت ایذا رسانیوں کا سامنا تھا۔ لیکن وہ بھی کسی نہ کسی طرح بچ بچا کر موقع بموقع مدینہ پہنچتے رہے۔ صلح حدیبیہ کے موقع پر جب کفار نے اس کے سامنے بندھ باندھنے کی کوشش کی تو یہ کوشش خود ان کے گلے کا پھندا ثابت ہوئی۔ پھر بچے کھچے دکھیوں کے دکھوں کا مداوا اس وقت ہو گیا جب سنہ ۸ھ میں مکہ فتح ہو گیا اور اسلام پورے جزیرہ عرب پر چھا گیا۔

۱۔ احمد رقم: ۷۲۱۹، صحیح بخاری رقم: ۷۹۷، ۸۰۲، ۱۰۰۶، ۲۹۳۲، ۳۳۸۱، ۴۵۶۰، ۴۵۹۸، ۶۲۹۹، ۶۳۹۳، ۶۹۴۰۔ صحیح

مسلم رقم: ۶۷۵، ابوداؤد رقم: ۱۴۴۲، نسائی رقم: ۱۰۷۳-۱۰۷۴، ابن ماجہ رقم: ۱۲۴۳، ابن خزیمہ رقم: ۶۲۱۔

مختلف صحابہ و صحابیات کے لیے دعائیں

یہاں ان دعاؤں کو نقل کیا جا رہا ہے جنہیں کسی جامع عنوان کے تحت درج نہ کیا جاسکا۔

نیا لباس پہنتے رہو!

رسول اکرم ﷺ نے عمر فاروق رضی اللہ کے بدن پر ایک سفید قمیص دیکھی تو فرمایا:

”یہ نئی ہے یا ڈھلی ہوئی؟“

عرض کیا: ڈھلی ہوئی۔

فرمایا:

”الْبَسُ جَدِيدًا، وَعِشْ حَمِيدًا، وَمُتْ شَهِيدًا، وَيَرْزُقَكَ اللَّهُ قَرَّةَ عَيْنٍ فِي

الدُّنْيَا وَالْآخِرَةِ“ ۱

(نیا لباس پہنتے رہو، قابل تعریف زندگی بسر کرو، شہید بن کر فوت ہو اور اللہ تجھے دنیا و آخرت

میں آنکھوں کی ٹھنڈک نصیب کرے)

چنانچہ عمر فاروق رضی اللہ کے شجر حیات کا پتہ پتہ اس دعائے نبوی کی قبولیت پر شاہد ہے۔ ان کی

زندگی قیامت تک پیدا ہونے والے تمام اہل ایمان ہی نہیں بلکہ تمام انسانوں کے لیے قابل صدر شک

ہے۔ ان کی حیات مبارکہ کا قبول اسلام سے لے کر وفات تک کا ہر واقعہ ان کی فکری بلندی، کردار کی

عظمت، ایمان راسخ، پاکیزہ اخلاق اور انسانیت نوازی کا منہ بولتا ثبوت ہے۔ ان کی خدمات پر پچھلے

صفحات میں مختصر انداز میں روشنی ڈالی جا چکی ہے، اس لیے اعادہ سے گریز کیا جاتا ہے۔

۱۔ مسند احمد رقم: ۵۶۲۰، صحیح ابن حبان رقم: ۶۸۹۷، شیخ شعیب الرضوی نے اسے حسن کہا ہے۔

اے اللہ! اگر چاہے تو اسے علی کر!

ایک دن رسول اللہ ﷺ ایک انصاری خاتون کے مہمان ہوئے۔ انہوں نے آپ کے لیے بکری ذبح کی۔ آپ نے فرمایا:

”ضرور ہمارے یہاں ایک جنتی شخص داخل ہوگا“

چنانچہ ابو بکر رضی اللہ عنہ داخل ہوئے۔

پھر فرمایا:

”ضرور ہمارے یہاں ایک جنتی شخص داخل ہوگا“

چنانچہ عمر فاروق رضی اللہ عنہ داخل ہوئے۔

پھر فرمایا:

”ضرور ہمارے یہاں ایک جنتی شخص داخل ہوگا“

نیز فرمایا:

”اے اللہ! تو اگر چاہے تو اسے علی کر“

چنانچہ علی رضی اللہ عنہ داخل ہوئے۔

اے اللہ! اس کی زبان کو ثبات عطا کر اور اس کے دل کی رہنمائی فرما!

رسول اکرم ﷺ نے علی بن ابی طالب رضی اللہ عنہ کو یمن بھیجنے کا ارادہ فرمایا تو وہ کہنے لگے: اے اللہ کے رسول! کیا آپ مجھے ایسی قوم کے پاس بھیج رہے ہیں جو مجھ سے زیادہ عمر والی ہے؟ میں نو عمر ہوں اور اپنے اندر منصب قضا کو سنبھالنے کی صلاحیت نہیں پاتا!

آپ نے ان کی عرض داشت سنی تو ان کے سینے پر دست مبارک رکھا اور فرمایا:

”اللَّهُمَّ ثَبِّتْ لِسَانَهُ وَاهْدِ قَلْبَهُ“

(اے اللہ! اس کی زبان کو ثبات عطا کر اور اس کے دل کی رہنمائی فرما)

نیز فرمایا:

”اے علی! جب تمہارے سامنے دو فریق حاضر ہوں تو ان کے درمیان اس وقت تک فیصلہ نہ کرنا جب تک فریق اول کے ساتھ ساتھ فریق ثانی کی بات بھی نہ سن لو۔ جب تم ایسا کرو گے تو تمہارے لیے فیصلہ کرنا آسان ہو جائے گا“

دعائے رسول کی برکت دیکھیے کہ علی ؓ فرماتے ہیں:

”پھر میرے لیے کبھی کوئی فیصلہ الجھاد کا باعث نہ بنا اور مجھے کبھی فیصلہ کرنے میں کوئی

دشواری نہیں ہوئی“

نیز فرماتے ہیں:

”اس دن سے آج تک میں برابر منصب قضا سنبھالتا رہا“۔

اے اللہ! یہ میرے اہل بیت اور خاص الخاص لوگ ہیں!

جب یہ آیت نازل ہوئی:

”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“

(اللہ تو چاہتا ہے کہ تم سے یعنی نبی کے گھرانے والوں سے گندگی کو دور کر دے اور تمہیں اچھی

طرح پاک کر دے)۔ (الأحزاب: ۳۳)

تو آپ نے ایک چادر لی۔ اسے اپنے اور علی، فاطمہ، حسن و حسین ؓ پر ڈال دیا۔ پھر اپنے

دست مبارک کو باہر نکالا، آسمان کی طرف اٹھایا اور دو مرتبہ فرمایا:

”اللَّهُمَّ هُوَ لَاءِ أَهْلِ بَيْتِي وَخَاصَّتِي، فَأَذْهِبْ عَنْهُمْ الرِّجْسَ، وَطَهِّرْهُمْ

۱۔ مسند احمد رقم: ۸۸۲، سنن ابی داؤد رقم: ۳۵۸۳، سنن ترمذی رقم: ۱۳۳۱ صحیح الترمذی رقم: ۱۰۷۰۔

تَطْهِيراً“ ۱۔

(اے اللہ! یہ میرے اہل بیت اور خاص الخاص لوگ ہیں، تو ان سے گندگی کو دور کر دے اور انہیں خوب اچھی طرح پاک کر دے)

اہل بیت سے مراد مذکورہ آیت نیز دیگر متعدد آیتوں کی بنیاد پر ازواج مطہرات ہیں۔ جب کہ مسند احمد کی مذکورہ حدیث سے اندازہ ہوتا ہے کہ علی، فاطمہ، حسن و حسین ؑ ہیں۔ تطہیق کی صورت یہ ہے کہ یہ کہا جائے کہ ازواج مطہرات کے ساتھ ان چاروں حضرات کو بھی اہل بیت میں شامل کیا جائے۔ اور مذکورہ حدیث میں ایک طرح سے یہ وضاحت کی گئی ہے کہ یہ چاروں حضرات بھی اہل بیت میں شامل ہیں یا یہ دعا ہے کہ اے اللہ! ازواج مطہرات کی طرح ان کو بھی میرے اہل بیت میں شامل فرما۔ ۲

جو بھی ہو، اتنا تو طے ہے کہ اس دعا کے مطابق اللہ تعالیٰ نے مذکورہ حضرات کو تمام قسم کی گندگیوں اور آلائشوں سے دور رکھا۔

اے اللہ! میں ان دونوں سے محبت کرتا ہوں تو بھی ان سے محبت کر!

اسامہ بن زید رضی اللہ عنہما کہتے ہیں کہ رسول اکرم ﷺ انھیں اور حسن بن علی رضی اللہ عنہما کو اٹھاتے اور فرماتے:

”اللَّهُمَّ إِنِّي أُحِبُّهُمَا فَأَجِبْهُمَا“ ۳۔

(اے اللہ! میں ان دونوں سے محبت کرتا ہوں تو بھی ان سے محبت کر)

اور ایک روایت میں ہے کہ حسن اور حسین رضی اللہ عنہما کے بارے میں فرمایا:

”یہ دونوں میرے بیٹے اور میری بیٹی کے بیٹے ہیں۔ اے اللہ! میں ان دونوں سے محبت کرتا

۱۔ مسند احمد رقم: ۲۶۵۰۸، شیخ شعیب ارتو و ط اور ان کے معاونین نے اسے صحیح کہا ہے۔

۲۔ صحیح بخاری رقم: ۳۷۴۷۔

۳۔ احسن البیان ص: ۵۵۲-۵۵۳۔

ہوں، تو بھی ان سے محبت کر اور ان سے محبت کرنے والوں سے محبت کر۔^۱
چنانچہ محبوبیت خداوندی کی بنیاد پر صغار صحابہ میں شامل ہونے کے باوجود ان حضرات کو خلق
خدا میں جو محبوبیت حاصل ہے وہ کسی پر مخفی نہیں!

میں تم دونوں کو اللہ کے مکمل کلمات کی پناہ میں دیتا ہوں!

حسن اور حسین رضی اللہ عنہما جب چھوٹے تھے تو آپ انھیں ان الفاظ کے ساتھ اللہ کی پناہ میں

دیتے:

”أَعِيذُكُمْ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَهَامَّةٍ وَمِنْ كُلِّ عَيْنٍ لَامَةٍ“^۲

(میں تم دونوں کو اللہ کے مکمل کلمات کی پناہ میں دیتا ہوں، ہر شیطان، زہریلے جانور اور نظر بد سے)

چنانچہ اللہ تعالیٰ نے مذکورہ تینوں چیزوں سے ان کی حفاظت فرمائی۔

عبداللہ اور قثم کے لیے دعا

ایک دن عبداللہ بن جعفر، قثم بن عباس اور عبید اللہ بن عباس رضی اللہ عنہم تینوں بچے کھیل رہے تھے کہ

رسول اکرم صلی اللہ علیہ وسلم کا گزر ہوا۔ آپ نے عبداللہ رضی اللہ عنہ کو اپنے آگے اور قثم بن عباس رضی اللہ عنہ کو پیچھے بٹھالیا پھر انھیں

دعائیں دیں۔^۳

چنانچہ علامہ ذہبی عبداللہ بن جعفر رضی اللہ عنہ کے بارے میں لکھتے ہیں:

”آپ کی شخصیت بڑی شاندار تھی۔ شریف النفس اور بڑے سخی تھے۔ منصب

امامت سنبھالنے کے اوصاف سے متصف تھے۔“^۴

۱ سنن ترمذی رقم: ۳۷۷۸، صحیح سنن ترمذی رقم: ۲۹۶۶۔ ۲ صحیح بخاری رقم: ۳۳۷۱۔

۳ مستدرک حاکم رقم: ۶۳۱۱، حاکم نے اسے صحیح الاسناد کہا ہے اور ذہبی نے ان کی موافقت کی ہے، نیز دیکھیے احکام

الجمائر و بدعھا ص: ۲۱۲۔ ۴ السیر رقم الترجمة: ۳۱۵۔

اور قسم بن عباس رضی اللہ عنہ کے بارے میں اتنا بتادینا کافی ہے کہ وہ معاویہ رضی اللہ عنہ کے عہد خلافت میں جہاد فی سبیل اللہ کے لیے نکلے اور سمرقند میں مقام شہادت سے سرفراز ہوئے۔

اے اللہ! جب تجھے سعد پکارے تو اس کی دعا قبول فرما!

سعد بن ابی وقاص رضی اللہ عنہ سابقین اولین اور ان خوش نصیب افراد میں سے ایک ہیں، جن کا نام لے لے کر اللہ کے رسول صلی اللہ علیہ وسلم نے جنت کی خوش خبری سنائی ہے۔ آپ کے ان گنت فضائل میں سے ایک یہ بھی ہے کہ رسول اللہ صلی اللہ علیہ وسلم نے آپ کے حق میں یہ دعا فرمائی تھی:

”اللَّهُمَّ اسْتَجِبْ لِسَعْدٍ إِذَا دَعَاكَ“۔^۱

(اے اللہ! جب تجھے سعد پکارے تو اس کی دعا قبول فرما)

طبرانی کی ایک روایت میں ہے کہ رسول اللہ صلی اللہ علیہ وسلم نے ان کے حق میں یہ دعا غزوہ بدر کے موقع پر فرمائی تھی۔^۲

چنانچہ دعائے رسول کی برکت سے سعد بن ابی وقاص رضی اللہ عنہ مستجاب الدعوات بن گئے۔ حافظ ابن حجر لکھتے ہیں کہ آپ اجابت دعا کے تعلق سے خاص شہرت رکھتے تھے۔^۳ سیرت و حدیث کی کتابوں میں آپ کی اجابت دعا کے بہت سے واقعات ملتے ہیں۔ ان میں سے ایک واقعہ ملاحظہ ہو:

عہد فاروقی میں آپ کوفہ کے گورنر تھے۔ اہل کوفہ چوں کہ شکایتی ذہن و دماغ کے حامل تھے، اس لیے اس جلیل القدر صحابی کو بھی معاف نہ کر سکے۔ خلیفہ وقت کے پاس شکایتوں کی ایک فہرست بھیج دی۔ اس میں یہ بھی درج تھا کہ آپ کو اچھی طرح نماز پڑھانا بھی نہیں آتا۔ عمر فاروق رضی اللہ عنہ نے

^۱ السیر رقم التر جمعہ: ۳۰۴۔ ^۲ سنن ترمذی رقم: ۳۷۶۰، سنن ابن حبان رقم: ۶۹۹۰، مستدرک

حاکم رقم: ۶۱۱۸۔ البانی رحمہ اللہ نے اسے صحیح کہا ہے۔ صحیح سنن الترمذی رقم: ۳۹۵۰۔ ^۳ فتح الباری: ۳/۴۰۶۔

^۴ فتح الباری: ۳/۴۰۶۔

مصلحتاً آپ کو معزول کر کے عمار بن یاسر ؓ کو گورنر مقرر کر دیا۔ نیز واقعے کی تفتیش کے لیے سعد بن ابی وقاص ؓ کی معیت میں ایک یا چند افراد کو کوفہ روانہ کیا۔ خلیفۃ المسلمین کی طرف سے بھیجے ہوئے شخص نے تمام مساجد میں جا کر آپ کے متعلق معلومات حاصل کیں۔ سب نے آپ کی تعریف کی لیکن مسجد بنی عباس میں پہنچے تو اسامہ بن قنادہ نامی ایک شخص کھڑا ہوا اور قاصد سے کہنے لگا: جب آپ نے اللہ کا واسطہ دے کر پوچھا ہے تو سنیے! سعد ؓ (نہ فوج کے ساتھ جہاد کرتے تھے، نہ مال غنیمت کی تقسیم صحیح کرتے تھے اور نہ فیصلے میں عدل و انصاف کرتے تھے۔

سعد بن ابی وقاص ؓ نے اس کی اس الزام تراشی پر فرمایا:

”أَمَّا وَاللَّهِ لَأَدْعُونَ بِثَلَاثٍ: أَللَّهُمَّ إِنْ كَانَ عَبْدُكَ هَذَا كَاذِبًا، قَامَ رِيَاءً وَ

سُمْعَةً، فَأَطْلُ عُمُرَهُ، وَأَطْلُ فَقْرَهُ، وَعَرِّضْهُ بِالْفِتَنِ“

(اللہ کی قسم! میں تمہاری اس الزام تراشی پر تین دعائیں کرتا ہوں؛ اے اللہ! اگر تیرا یہ بندہ

جھوٹا ہے اور صرف ریا و نمود کے لیے کھڑا ہوا ہے تو اس کی عمر دراز کر، اسے خوب محتاج بنا اور فتنوں میں

بتلا کر)

سعد بن ابی وقاص ؓ کی یہ دعا بارگاہ رب العزت میں قبولیت سے سرفراز ہوئی۔ اس الزام

تراشی کرنے والے شخص کو بڑے ہی کٹھن حالات کا سامنا کرنا پڑا؛ عمر اس قدر دراز ہوئی کہ بڑھاپے کی

وجہ سے بھوسیں آنکھوں پر آگئیں، سخت افلاس اور تنگ دستی نے آگھیرا، فتنوں کی آماج گاہ بن گیا۔ بعض

روایت کے مطابق دنیا کے سارے فتنے اس ایک شخص کے اندر جمع ہو گئے تھے۔ اس سے بڑھ کر فتنہ اور

کیا ہو سکتا ہے کہ سخت بڑھاپے کے عالم میں بھی گلیوں میں لڑکیوں کے ساتھ چھیڑکھانی کیا کرتا

تھا۔ جب اس کی ان حرکتوں پر اسے ٹوکا جاتا تو کہتا:

”شَيْخٌ كَبِيرٌ مَفْتُونٌ، أَصَابَتْنِي دَعْوَةُ سَعْدٍ“

۱۔ صحیح بخاری رقم: ۷۵۵۔ فتح الباری: ۲/۳۰۲-۳۰۶۔

(میں فتنوں کا شکار ایک بوڑھا آدمی ہوں جسے سعد [ؓ] کی بددعا لگ گئی ہے)

اے اللہ! اس کی تیر اندازی درست فرما!

رسول اکرم ﷺ نے سعد بن ابی وقاص ؓ کے لیے تیر کے نشانے پر لگنے کی دعا فرمائی تھی۔ وہ خود فرماتے ہیں کہ آپ نے فرمایا:

”اللَّهُمَّ سَدِّدْ رَمِيَّتَهُ“^۱

(اے اللہ! اس کی تیر اندازی درست فرما۔)

چنانچہ ان کا تیر ہمیشہ نشانے پر لگتا تھا۔ سید التابعتین سعید بن مسیب کہتے ہیں کہ سعد بن ابی وقاص ؓ تیر اندازی میں بڑے ماہر تھے۔^۲

ایک ایسے آدمی کو شریک فرما جس سے تو محبت رکھتا ہے!

ایک مرتبہ رسول اکرم ﷺ کے سامنے کھانا رکھا ہوا تھا کہ فرمایا:

”اے اللہ اس کھانے میں ایک ایسے آدمی کو شریک فرما جس سے تو محبت رکھتا ہے اور وہ تجھ

سے محبت رکھتا ہے“

چنانچہ سعد بن ابی وقاص ؓ نمودار ہوئے۔^۳

سعد بن ابی وقاص ؓ محبوب الہی تھے اس کی اس سے بڑھ کر اور کیا دلیل ہو سکتی ہے کہ وہ ان دس افراد میں سے ایک تھے جن کا نام لے لے کر رسول اکرم ﷺ نے جنت کی خوش خبری دی تھی۔ اور انھیں اللہ سے بے پناہ محبت تھی اس کی واضح دلیل یہ ہے کہ وہ قبول اسلام کی خاطر اپنی والدہ کی ناراضگی

۱۔ مستدرک حاکم رقم: ۶۱۲۲۔ حاکم کہتے ہیں کہ اس کی روایت میں یحییٰ بن ہانی بن خالد شجری متفرد ہیں اور وہ مدینہ کے

تعلق رکھنے والے ثقہ شیخ ہیں۔ ذہبی نے بھی شجری کی توثیق کی ہے۔ ۲۔ سیر أعلام النبلاء، رقم الترجمة: ۱۰۔

۳۔ أخرجہ البزار فی البحر الزخار، دیکھیے الصحیحۃ، رقم: ۳۳۱۷۔

کو بھی خاطر میں نہ لائے۔ ان کے اسی عمل سے خوش ہو کر اللہ تعالیٰ نے یہ آیت نازل کی تھی:

”وَإِنْ جَاهِدَاكَ لِتُشْرِكَ بِيْ مَا لَيْسَ لَكَ بِهِ عِلْمٌ فَلَا تُطِعْهُمَا“۔

(اور اگر وہ دونوں تم پر زور ڈالیں کہ تم میرے ساتھ کسی کو شریک ٹھہراؤ جس کا علم نہیں تو ان کی

بات نہ مانو)۔ ۲

نیز انھوں نے اللہ کے راستے میں سب سے پہلا تیر کھانے کا شرف حاصل کیا۔ غزوہ احد کے دن رسول خدا کے دفاع کا حق بخوبی ادا کیا اور ساسانی سلطنت کی راجدھانی مدائن انہی کی قیادت میں فتح ہوئی۔

سعد بن ابوقاص رضی اللہ عنہ کے حق میں دعا

ہجرت کے بعد جب ہر وقت کفار قریش کے حملے کا خدشہ لگا رہتا تو ایک شب سعد بن ابی وقاص رضی اللہ عنہ خانہ رسول کی پہرے داری کے لیے پہنچے۔ ان کی اس جاں سپاری پر آپ نے انھیں دعاؤں سے نوازا۔ ۳

سچ تو یہ ہے کہ اس صحابی جلیل کی کتاب حیات کا ایک ایک ورق قابل صد رشک ہے اور اس میں آپ کی دعاؤں کا بڑا اہم رول رہا ہے۔

میں اللہ سے دعا کرتا ہوں کہ انھیں اس سے بے نیاز کر دے!

ام سلمہ رضی اللہ عنہا کے شوہر نامہ غزوہ احد میں شہید ہو چکے تھے۔ عدت گزرنے کے بعد رسول اکرم ﷺ نے نکاح کا پیغام بھیجا تو عرض کیا کہ میں عیال دار اور نہایت ہی غیرت مند عورت ہوں۔ تو آپ نے فرمایا:

”جہاں تک اس کے بچوں کا تعلق ہے تو میں اللہ سے دعا کرتا ہوں کہ انھیں اس سے بے نیاز

کردے اور اس سے یہ بھی دعا کرتا ہوں کہ اس کی غیرت کو دور کر دے“۔^۱
چنانچہ انھوں نے رضامندی کا اظہار کیا۔ زوجہ رسول ہونے کا شرف حاصل کر لیا اور دعائے
رسول کی برکت سے ان کی مشکلات حل ہو گئیں۔ ان کے بچوں کی کفالت کی ذمہ داری خود رسول اللہ
نے قبول کر لی اور غیرت اس حد تک کافور ہو گئی کہ اس کا نام و نشان تک باقی نہ رہا۔ نسائی کی ایک روایت
میں ہے کہ ازواج مطہرات میں وہ اس طرح رہتیں کہ گویا ان میں سے ہوں ہی نہیں۔ دوسری ازواج
کے اندر جو غیرت تھی وہ بھی ان کے اندر نہیں تھی۔^۲

حافظ ابن حجر لکھتے ہیں: وہ حسن بے مثال، عقل رسا اور اصابت رائے کی حامل خاتون

تھیں۔^۳

تین چیزوں میں عبد اللہ بن زبیر کا کسی سے مقابلہ نہیں تھا!

عبد اللہ بن زبیر رضی اللہ عنہما پیدا ہوئے تو انھیں رسول اکرم کی گود میں رکھا گیا۔ آپ نے
ایک کھجور طلب فرمائی اور اسے چبا کر ان کے منہ میں ڈال دیا۔ اس طرح ان کے پیٹ میں جو چیز سب
سے پہلے داخل ہوئی وہ آپ کا لعاب دہن تھا۔ پھر ان کے لیے دعا فرمائی اور اللہ سے ان کے حق میں
برکت طلب کی۔^۴

اسی دعائے نبوی کا اثر تھا کہ عبد اللہ بن زبیر رضی اللہ عنہما آسمان صحابیت کے روشن ستارہ بن
کر چمکے۔ علامہ ذہبی رحمہ اللہ ان کے متعلق فرماتے ہیں:

ان کا شمار صحابہ میں ہوتا ہے؛ گرچہ وہ علم، فضیلت، اللہ کے راستے میں جہاد اور عبادت

میں بڑے تھے۔

عمر بن دینار کہتے ہیں کہ میں نے عبد اللہ بن زبیر رضی اللہ عنہما سے اچھی نماز پڑھنے والا نہیں دیکھا۔

۱ صحیح مسلم رقم: ۹۱۸۔ ۲ دلائل النبوة: ۳/۳۶۳۔ ۳ الاصابہ رقم الترجمة: ۱۲۰۵۷۔

۴ صحیح بخاری رقم: ۵۳۶۹، ۳۹۰۹۔

عثمان بن طلحہ کہتے ہیں کہ تین چیزوں میں عبد اللہ بن زبیر رضی اللہ عنہ کا کسی سے مقابلہ نہیں تھا۔
شجاعت، عبادت اور بلاغت۔

وہ خود فرمایا کرتے:

اگر مجھے اپنی ہی طرح تین سوڈٹ کر مقابلہ کرنے والے افراد مل جائیں تو زمین پر بسنے
والے تمام لوگوں کے حملے کی پروا نہ کروں۔

حافظ ذہبی لکھتے ہیں کہ ان کی بہادری ضرب المثل تھی۔!

اے اللہ! اُبی کے شک کو دور کر دے!

ابی ابن کعب رضی اللہ عنہ بڑے جلیل القدر صحابی ہیں۔ آپ اس امت کے سب سے بڑے قاری ہیں۔^۱
نیز رب کائنات نے قرآن کی بعض سورتوں کے سلسلے میں اپنے نبی کو اس بات کا حکم دیا تھا
کہ ابی بن کعب رضی اللہ عنہ سے پڑھوائیں۔^۲
انہی ابی ابن کعب رضی اللہ عنہ نے ایک دن ایک شخص کو قرآن کی کوئی آیت پڑھتے ہوئے سنا تو
انھیں کچھ فرق محسوس ہوا۔ پوچھا:

آپ کو ایسے کس نے پڑھایا ہے؟

ان کا جواب تھا: اللہ کے رسول صلی اللہ علیہ وسلم نے!

اس سے ان کے دل میں بڑا خلجان پیدا ہوا۔ وہ خود فرماتے ہیں کہ اسلام کے تعلق سے
میرے دل میں جتنا خلجان اس دن پیدا ہوا اتنا کبھی نہیں ہوا تھا۔ اس لیے کہا: چلو آپ کی خدمت میں
حاضر ہوتے ہیں!

چنانچہ خدمت نبوی میں حاضر ہو کر آپ سے انھیں پڑھوانے کی گزارش کی۔ آپ کے کہنے پر

۱۔ سیر اعلام النبلاء رقم الترجمة: ۲۷۵۔ ۲۔ مسند احمد رقم: ۱۳۹۹۰۔ شیخ شعیب الرنود اور ان کے رفقاء نے

اس کی سند کو صحیح کہا ہے۔ ۳۔ الاستیعاب رقم الترجمة: ۶۔

انہوں نے پڑھا تو فرمایا:

”ٹھیک ہے!“

اس پر ابی ابن کعب رضی اللہ عنہ نے عرض کیا کہ کیا آپ نے ہمیں اس طرح نہیں پڑھایا تھا؟

آپ صلی اللہ علیہ وسلم نے فرمایا:

”ہاں! تم ٹھیک کہتے ہو“

ابی ابن کعب رضی اللہ عنہ نے عرض کیا کہ اے اللہ کے رسول! دونوں کیسے درست ہو سکتے ہیں؟ رسول اللہ صلی اللہ علیہ وسلم نے ان کے خلیجان کو بھانپ لیا۔ اس لیے اپنے دست مبارک کو ان کے سینے پہ

رکھا اور فرمایا:

”اللَّهُمَّ أَذْهَبْ عَنِّي الشَّكَّ“

(اے اللہ! ابی کے شک کو دور کر دے)

چنانچہ وہ پسینے سے شرابور ہو گئے۔ دل خوف سے بھر گیا لیکن آہستہ آہستہ یہ کیفیت ختم ہو گئی۔

ساتھ ہی سارا خلیجان دور ہو گیا اور بعد میں پھر کبھی ویسا محسوس نہیں ہوا۔

اس کے بعد آپ نے مسئلے کی وضاحت کرتے ہوئے فرمایا کہ قرآن کو سات حروف پر نازل

کیا گیا ہے اور اس کی قرأت میں اتنے اختلاف کی گنجائش رکھی گئی ہے۔

اللہ تعالیٰ ہماری جانب سے انصار کو جزائے خیر عطا کرے

جابر بن عبد اللہ رضی اللہ عنہ نے اپنے والد محترم کے حکم کے مطابق خزیرہ (ایک کھانا جو قیمے اور آٹے

سے تیار کیا جاتا ہے) تیار کیا اور خانہ رسول کی طرف روانہ ہو گئے۔ آپ نے انہیں دیکھ کر فرمایا:

”اس میں کیا ہے جابر! گوشت تو نہیں؟“

عرض کیا: نہیں!

گھر واپس ہوئے تو والد محترم کے سامنے اس کا تذکرہ کیا۔ انھوں نے محسوس کیا کہ آپ کو گوشت کی اشتہا ہے۔ اس لیے ایک بکری ذبح کی، بھونا اور جابر کے ہاتھوں بھیج دیا۔ وہ خانہ رسول پہنچے تو پوچھا:

”اس میں کیا ہے؟“

جواب دیا: بھنا ہوا گوشت ہے۔

آپ انصار کی اس فداکاری سے بہت خوش ہوئے اور فرمایا:

”اللہ تعالیٰ ہماری جانب سے انصار کو جزائے خیر عطا کرے۔ خاص طور سے عبد اللہ بن عمرو

بن حرام (والد جابر) اور سعد بن عبادہ کو“۔

سعد بن عبادہ رضی اللہ عنہ کو اس موقع پر دعا میں شامل کرنے کی وجہ یہ ہے کہ آپ جب ہجرت کر کے مدینہ پہنچے تھے تو روزانہ ایک بڑے پیالے میں بھرا ہوا اثرید بھیجا کرتے۔ وہ پیالہ آپ کے ساتھ تمام ازواج مطہرات کے گھروں میں گردش کرتا رہتا۔ نیز وہ روزانہ ۸۰ اصحاب صفہ کے رات کے کھانے کا انتظام بھی کیا کرتے تھے۔

چنانچہ جابر رضی اللہ عنہ کے والد عبد اللہ بن عمرو بن حرام رضی اللہ عنہ غزوہ احد میں شہادت سے سرفراز ہوئے اور سعد بن عبادہ رضی اللہ عنہ تاحیات اسلام کی سر بلندی کے لیے کام کرتے رہے یہاں تک کہ خلافت فاروقی میں سنہ ۱۵ ہجری میں وفات پائی۔ دعائے رسول کی برکت سے آخرت میں جو کچھ ملنے والا ہے اس کا کوئی گمان بھی نہیں کر سکتا۔

تمہارے یہاں روزے دار افطار کریں!

ایک دن آپ سعد بن عبادہ رضی اللہ عنہ کے یہاں تشریف لے گئے۔ انھوں نے روٹی اور سالن

ع مسند ابی یعلیٰ اور بزار۔ علامہ البانی نے اسے صحیح قرار دیا ہے۔ الصحیحہ رقم: ۴۶۱۔

پیش کیا تو تناول فرمایا اور دعاؤں سے نوازا۔ ارشاد ہوا:

”أَفْطَرَ عِنْدَكُمْ الصَّائِمُونَ، وَأَكَلَ طَعَامَكُمْ الْأَبْرَارُ، وَصَلَّتْ عَلَيْكُمْ
الْمَلَائِكَةُ“۔

(تمہارے یہاں روزے دار افطار کریں، تمہارا کھانا نیک لوگ کھائیں اور فرشتے تمہارے
لیے دعائیں کریں)

چنانچہ جیسا کہ ابھی ابھی ذکر ہوا سعد بن عبادہ رضی اللہ عنہ بڑے مہمان نواز ثابت ہوئے تھے۔

مقداد بن اسود رضی اللہ عنہ کے حق میں دعا

غزوة بدر کے موقع پر جب قافلہ بچ نکلا اور قریش مکہ کا ایک بھاری بھر کم لشکر مکہ سے
مسلمانوں پر حملہ آور ہونے کے لیے چل پڑا تو رسول اکرم صلی اللہ علیہ وسلم نے صحابہ کرام رضی اللہ عنہم سے مشورہ طلب کیا
کہ آیا لشکر قریش سے بھڑا جائے یا نہیں؟ ابو بکر صدیق و عمر فاروق رضی اللہ عنہما کے بعد مقداد بن عمرو رضی
اللہ عنہ کھڑے ہوئے اور عرض کیا:

یا رسول اللہ! آپ وہی کیجیے جو اللہ کروائے۔ ہم آپ کے ساتھ ہیں۔ ہم بنو اسرائیل کی
طرح یہ نہیں کہیں گے کہ آپ اور آپ کے رب جائیے، جنگ کیجیے، ہم یہاں بیٹھ کر تماشہ دیکھیں
گے۔ بلکہ آپ اور آپ کا رب جائیں جنگ کریں، ہم بھی آپ کے ساتھ جنگ کریں گے۔ اس ذات
کی قسم جس نے آپ کو حق کے ساتھ بھیجا ہے، اگر آپ ہمیں ”برک الغماذ“ تک لے چلیں گے تو آپ کی
معیت میں ہم وہاں تک پہنچنے کے لیے تیار ہیں۔

ان کی اس اطاعت شعاری اور جاں سپاری پر آپ نے ان کے حق میں کلمات خیر کہے

اور دعائے خیر فرمائی۔

۱۔ سنن ابی داؤد رقم: ۳۸۵۳، صحیح سنن ابی داؤد: ۳۰/۲۔

۲۔ ابن سعد باسناد صحیح کیا فی السیرة النبویة الصحیحة: ۳۵۸/۲۔

چنانچہ اللہ تعالیٰ کا ان پر خاص فضل و کرم رہا۔ ابن عبدالبر کہتے ہیں:

آپ فاضل، نجیب، منتخب و چنندہ صحابہ میں شمار ہوتے تھے۔

آج جب وہ کفر کی حالت میں دنیا سے رخصت ہو گیا!

غزہ بدر کے موقعے پر قریش کے جو بڑے بڑے لیڈران ڈھیر ہوئے تھے ان میں عتبہ بن ربیعہ بھی تھا۔ اس کے فرزند ابو حذیفہ رضی اللہ عنہ مسلمان ہو چکے تھے اور اسلامی لشکر میں شامل تھے۔ انہوں نے جب اپنے باپ کو گھسیٹ کر قلب بدر میں ڈالا جاتا ہوا دیکھا تو ان کے چہرے پہ ناگواری کے آثار نمودار ہو گئے۔ آپ نے اسے بھانپ لیا اور فرمایا:

”ابو حذیفہ! شاید یہ ناگواری اس منظر کو دیکھنے کی وجہ سے پیدا ہوئی ہے“

عرض کیا: اے اللہ کے رسول! میرا باپ ایک با حیثیت اور سمجھ دار شخص تھا۔ مجھے امید تھی کہ اللہ تعالیٰ اسے اسلام کا راستہ دکھا دے گا۔ لیکن میری توقع کے برخلاف آج جب وہ کفر کی حالت میں دنیا سے رخصت ہو گیا تو مجھے بڑا رنج و ملال ہوا۔

آپ نے ان کی یہ بات سن کر ان کے حق میں دعائے خیر فرمائی۔

چنانچہ ۵۶ سال کی عمر پا کر جنگ یمامہ میں شہادت حاصل کی۔

اے اللہ! اسے توفیق عطا کر!

عبداللہ بن ارقم رضی اللہ عنہ کا تاجان رسول میں سے ایک تھے۔ ایک مرتبہ آپ کے پاس کہیں سے خط آیا۔ جواب لکھنے کی ذمہ داری ان کے سپرد ہوئی۔ جواب تحریر کیا اور پڑھ کر سنایا تو آپ نے پسندیدگی کا اظہار کرتے ہوئے فرمایا:

۱۔ الاستیعاب رقم الترجمة: ۱۵۶۷۔ ۲۔ صحیح ابن حبان رقم: ۷۰۸۸۔ شیخ شعیب از نو و ط نے اس کی سند کو جید کہا ہے۔

۳۔ الاصابہ: رقم الترجمة: ۹۷۳۵۔

”أَصْبَتْ وَ أَحْسَنْتَ ، اللَّهُمَّ وَفَّقَهُ“ ۱۔

(بہت خوب، بہت اچھا، اے اللہ! اسے توفیق عطا کر)

چنانچہ اللہ تعالیٰ نے انہیں خوب توفیق سے نوازا۔ ابو بکر صدیق اور عمر فاروق رضی اللہ عنہما کے زمانے میں کاتب خلیفہ کی حیثیت سے کام کرتے رہے۔ عمر فاروق ؓ کے عہد خلافت اور عثمان غنی ؓ کے عہد میں کچھ دنوں تک بیت المال کے ذمے دار رہے۔ عہد عثمانی میں بیت المال میں کام کرنے کی وجہ سے تین لاکھ درہم پیش کیے گئے تو یہ کہتے ہوئے قبول کرنے سے انکار کر دیا کہ میں نے اللہ کے لیے کام کیا ہے اور اس کا بدلہ اللہ عطا کرے گا۔ عمر فاروق ؓ ان سے امور سلطنت میں مشورے لیا کرتے تھے۔

عمر فاروق ؓ نے ان سے فرمایا: اگر آپ اور لوگوں کی طرح پہلے اسلام قبول کیے ہوتے تو میں آپ پر کسی کو مقدم نہ کرتا۔

نیز وہ فرمایا کرتے: میں نے عبد اللہ بن ارقم سے زیادہ خشیت الہی رکھنے والا نہیں دیکھا۔ ۲

اللہ سے آسودہ نہ کرے!

معاویہ بن ابوسفیان ؓ کاتب رسول تھے۔ ایک دن کتابت کے لیے انہیں بلا بھیجا تو پتہ

چلا کھانا کھا رہے ہیں۔ کچھ دیر بعد پھر بلا بھیجا تو پتہ چلا کہ ابھی کھا ہی رہے ہیں۔ تو فرمایا:

”لَا أَشْبَعَ اللَّهُ بَطْنَهُ“ ۳۔

(اللہ سے آسودہ نہ کرے)۔

۱۔ مستدرک حاکم رقم: ۵۴۳۱، حاکم نے اسے صحیح الاسناد کہا ہے اور ذہبی نے ان کی موافقت کی ہے، البانی نے اسے جید

کہا ہے۔ دیکھیے الصحیح رقم: ۲۸۳۸۔ ۲۔ السیر رقم الترجمة: ۱۹۴۔

۳۔ صحیح مسلم رقم: ۲۶۰۴، دیکھیے الصحیح رقم: ۸۲۔

حافظ ابن عساکر کے بقول یہ معاویہ رضی اللہ عنہ کی فضیلت میں وارد ہونے والی صحیح ترین حدیث ہے۔
 اس کی وجہ یہ ہے کہ یہاں بددعا مقصود نہیں ہے۔ بلکہ یہ جملہ بشر ہونے کے تقاضے سے آپ
 کی زبان مبارک سے نکل گیا اور آپ نے اللہ سے یہ عہد لے رکھا تھا کہ بتقاضائے بشریت امت کے
 جس فرد کے حق میں آپ کی زبان سے بددعا نکل جائے اور وہ اس کا مستحق نہ ہو تو اسے اس کے حق
 میں برکت، پاکی اور قیامت کے دن اپنی قربت کے حصول کا ذریعہ بنا دے۔
 اس طرح یہ جملہ درحقیقت معاویہ رضی اللہ عنہ کی فضیلت پر دلالت ہے۔

اے اللہ! اسے ہدایت کرنے والا اور ہدایت یاب بنا!

رسول اکرم صلی اللہ علیہ وسلم نے معاویہ بن ابوسفیان رضی اللہ عنہ کے بارے میں فرمایا:

”اللَّهُمَّ اجْعَلْهُ هَادِيًا مَهْدِيًا، وَاهْدِ بِهِ“

(اے اللہ! اسے ہدایت کرنے والا اور ہدایت یاب بنا اور اس کے ذریعے سے لوگوں کو
 ہدایت دے)۔

معاویہ رضی اللہ عنہ ہدایت یاب تھے، اس میں کسی شک و شبہ کی گنجائش نہیں ہے۔ کیوں کہ انھیں
 صحبت رسول کا شرف حاصل تھا، نیز کاتب وحی ہونے کی بھی سعادت رکھتے ہیں۔ رہی بات ان کے
 ذریعے سے لوگوں کو ہدایت ملنے کی تو یقیناً ایسا ہوا، کیوں کہ ان کے عہد میں اسلامی سلطنت نے خاصی
 وسعت اختیار کی، جس کے نتیجے میں لاکھوں لوگوں کو اسلام سے بہرہ ور ہونے کا موقع ملا۔ اکبر شاہ نجیب
 آبادی لکھتے ہیں:

ان کے زمانے میں مشرق، مغرب، شمال، جنوب ہر طرف اسلامی حکومت کے، قبے نے

وسعت پائی۔ مسلمانوں نے بحری لڑائیاں شروع کیں اور رومیوں و عیسائیوں سے اپنی بحری طاقت کا

الصحيحة تحت رقم: ۸۲۔ صحیح مسلم رقم: ۲۶۰۳۔ صحیح شرح النووی: ۱۵۶/۱۶،

الصحيح رقم: ۸۲۔ مسند احمد رقم: ۱۷۸۹۵، سنن ترمذی رقم: ۳۸۵۱، باسناد صحیح۔

لوہا منوایا۔!

اے اللہ! اسے ان لوگوں میں شامل فرما!

ایک دن رسول اکرم ﷺ نے فرمایا:

”میری امت کی ستر ہزار پر مشتمل ایک جماعت جنت میں اس طرح داخل ہوگی کہ اس کے

چہرے چودھویں رات کے چاند کی طرح چمک رہے ہوں گے۔“

یہ سن کر عکاشہ بن محسن رضی اللہ عنہ کھڑے ہوئے اور عرض کیا:

اے اللہ کے رسول! اللہ سے دعا کیجئے کہ مجھے ان میں شامل کر دے!

آپ نے فرمایا:

”اللَّهُمَّ اجْعَلْهُ مِنْهُمْ“

(اے اللہ! اسے ان لوگوں میں شامل فرما)

انہوں نے دوبارہ عرض کیا:

اے اللہ کے رسول کیا مجھے ان میں شامل کر لیا گیا؟

تو فرمایا: ”ہاں!“۔

اے اللہ! جبریل امین کے ذریعے اس کی مدد فرما!

حسان بن ثابت رضی اللہ عنہ کی پہچان شاعر رسول کی حیثیت سے ہے۔ اہل کفر کی جانب سے رسول

دو جہاں رضی اللہ عنہ کی شان میں ہجو یہ اشعار کہے جانے لگے تو آپ نے ان سے فرمایا:

”اے حسان! اللہ کے رسول رضی اللہ عنہ کی جانب سے جواب دو“

نیز فرمایا:

”اللَّهُمَّ أَيِّدُهُ بِرُوحِ الْقُدُسِ“ ۱۔

(اے اللہ! جبریل امین کے ذریعے اس کی مدد فرما)

• چنانچہ جبریل امین کی مدد ان کے شامل حال رہی۔ اس کا اشارہ ہمیں آپ کے اس فرمان

سے ملتا ہے:

”ان کی ہجو کرو، جبریل امین تمہارے ساتھ ہیں“ ۲۔

اسی کا نتیجہ ہے کہ انہوں نے رسول دو جہاں کی طرف سے دفاع کا حق ادا کر دیا۔ عائشہ رضی

اللہ عنہا فرماتی ہیں کہ وہ اللہ کے رسول ﷺ کا دفاع کیا کرتے تھے۔ ۳ اور خود آپ ﷺ نے بھی ان کی

خدمات کو سراہتے ہوئے فرمایا:

”هَجَاهُمْ حَسَانٌ فَشَفَى، وَاشْتَفَى“ ۴۔

(حسان نے قریش کی ہجو کر کے میرے اور اپنے دل کو ٹھنڈا کیا)۔

اللہ تمہارے خیر کی حرص میں برکت عطا کرے!

ایک دن ابو بکرہ ؓ مسجد آئے تو دیکھا کہ رسول اکرم ﷺ رکوع میں پہنچ چکے ہیں۔ وہ چاہ

رہے تھے کہ رکعت مل جائے اس لیے دوڑتے ہوئے مسجد میں داخل ہوئے۔ آپ کو ان کے جوتوں کی

آواز سنائی دی۔ دوڑنے کی وجہ سے ان کی سانس بھی پھول چکی تھی۔ جلد بازی میں صف تک پہنچنے سے

پہلے ہی رکوع میں چلے گئے اور رکوع کی حالت میں آگے بڑھ کر صف میں شامل ہوئے۔ رسول اکرم

ﷺ نماز سے فارغ ہوئے تو فرمایا:

”کون دوڑ رہا تھا؟“

اور ایک روایت میں ہے کہ آپ نے پوچھا:

۱۔ صحیح بخاری رقم: ۳۵۳، ۳۲۱۲، ۶۱۵۲، صحیح مسلم رقم: ۲۳۸۵۔ ۲۔ صحیح بخاری رقم: ۳۲۱۳، صحیح مسلم رقم: ۲۳۸۶۔

۳۔ صحیح بخاری رقم: ۳۵۳۱۔ ۴۔ صحیح مسلم رقم: ۲۳۹۰۔

”کون صف تک پہنچنے سے پہلے ہی رکوع میں چلا گیا اور رکوع کی حالت میں آگے بڑھ کر

صف میں شامل ہوا؟“

عرض کیا: جی میں!

فرمایا:

”زَادَكَ اللَّهُ جِرْصًا وَلَا تَعُدَّ“

(اللہ تمہارے خیر کی حرص میں برکت عطا کرے لیکن دوبارہ ایسا کام نہ کرنا)

چنانچہ ان کے اندر خیر کی حرص پروان چڑھتی رہی۔ کثرت عبادت کا یہ حال تھا کہ مسلسل

عبادت و ریاضت میں لگے رہنے اور جسم کو آرام نہ دینے کی وجہ سے اتنے دبلے پتلے ہو گئے تھے کہ تیر

معلوم ہوتے تھے۔

اے اللہ! اسے ان میں شامل کر!

ام حرام رضی اللہ عنہا انس بن مالک رضی اللہ عنہ کی خالہ تھیں۔ رسول اکرم صلی اللہ علیہ وسلم ان کے یہاں تشریف

لے جایا کرتے تھے۔

ایک دن آپ ان کے یہاں تشریف لے گئے تو انہوں نے کھانا پیش کیا، کھانا تناول کیا اور سو

گئے۔ بیدار ہوئے تو مسکرا رہے تھے۔ ام حرام رضی اللہ عنہا نے مسکراہٹ کا سبب دریافت کیا تو فرمایا:

”میری امت کے کچھ لوگ میرے سامنے اس طرح پیش کیے گئے کہ وہ اللہ کے راستے میں

غزوہ کرنے کے لیے دریا کے بیچ میں سوار اس طرح جا رہے ہیں جس طرح بادشاہ تخت پر ہوتے ہیں“

ام حرام نے موقع کو غنیمت جان کر عرض کیا کہ اللہ کے رسول! دعا فرمائیے کہ اللہ تعالیٰ مجھے

ان میں شامل کر دے۔

۱۔ مسند احمد رقم: ۲۰۳۵، ۲۰۳۵، صحیح بخاری رقم: ۷۸۳، سنن ابی داؤد رقم: ۶۸۳-۶۸۴۔ دیکھیے الصحیحہ رقم:

۲۳۰۔ ۲ الاستیعاب ص: ۷۷۔

تو فرمایا:

”اللَّهُمَّ اجْعَلْهَا مِنْهُمْ“

(اے اللہ! اسے ان میں شامل کر)

پھر اپنا سر رکھ کر سو گئے۔ اس مرتبہ بیدار ہوئے تو مسکراہٹ آپ کے ہونٹوں پر کھلی ہوئی تھی۔

انہوں نے مسکرانے کا سبب دریافت کیا تو فرمایا:

”میری امت کے کچھ لوگ میرے سامنے اس طرح پیش کیے گئے کہ وہ غزوے کے لیے

(خشکی کے راستے سے) جا رہے ہیں“

انہوں نے پھر عرض کیا کہ اے اللہ کے رسول! دعا فرمائیے کہ اللہ تعالیٰ مجھے ان میں بھی شامل

کردے!

تو فرمایا:

”تو پہلی فوج میں شامل ہوگی“۔ یعنی تمہیں بحری راستے سے جہاد کرنے کی سعادت حاصل

ہوگی۔

چنانچہ بعد میں وہ عبادہ بن صامت رضی اللہ عنہ کے نکاح میں آگئیں۔ اور سنہ ۲۸ھ میں عثمان غنی رضی اللہ عنہ

کے عہد میں معاویہ رضی اللہ عنہ کے زیر قیادت مسلمان پہلے سمندری غزوے کے لیے نکلے تو اپنے شوہر

کے ساتھ روانہ ہو گئیں۔ مسلمان جزیرہ قبرص پر حملہ آور ہوئے اور اسے فتح کر لیا۔ لوٹنے کی تیاریاں

شروع ہوئیں، ان کے سامنے سواری لائی گئی، وہ سوار ہونے لگیں تو سواری نے انہیں گرا دیا اور اسی

حادثے میں ان کی وفات ہو گئی۔!

اے اللہ! اسے خوب صورتی عطا کر!

ایک مرتبہ رسول اللہ صلی اللہ علیہ وسلم نے پانی طلب کیا تو عمرو بن الخطاب رضی اللہ عنہ نے پانی حاضر کیا اور پانی

۱۔ صحیح بخاری رقم ۶۲۸۲-۶۲۸۳۔ صحیح مسلم رقم: ۱۹۱۲۔ مسند احمد رقم: ۱۳۷۹۰۔ نیز دیکھیے فتح الباری: ۱۱/۸۶-۸۹۔

کے پیالے میں ایک بال گرا ہوا تھا اسے ہٹا دیا۔ رسول اللہ ﷺ کو ان کا یہ عمل پسند آ گیا۔ انھیں قریب بلایا۔ سر اور داڑھی پر ہاتھ پھیرا اور فرمایا:

”اللَّهُمَّ جَمِّلْهُ“

(اے اللہ! اسے خوب صورتی عطا کر)

ایک روایت میں دعا کے الفاظ یوں ہیں:

”اللَّهُمَّ جَمِّلْهُ وَأَدِّمْ جَمَالَهُ“

(اے اللہ! اسے خوب صورتی عطا کر اور اس کی خوب صورتی کو برقرار رکھ)

دعائے نبوی کی برکت دیکھیے کہ عمر سو سے زائد ہو گئی پھر بھی ان کے سر اور داڑھی کے چند بال ہی سفید ہوئے تھے۔ اخیر عمر تک چہرے کی تازگی برقرار رہی اور بڑھاپے کے آثار ظاہر نہیں ہوئے۔

اللہ تیری حفاظت کرے کیوں کہ تو نے اس کے بنی کی حفاظت کی ہے!

رسول اکرم ﷺ ایک سفر میں تھے۔ دوران سفر صحابہ سے فرمایا:

”تم آج سہ پہر اور رات بھر چلنے کے بعد ان شاء اللہ کل پانی تک پہنچ جاؤ گے“

لوگ چل پڑے۔ کسی کے پاس کسی پر دھیان دینے کا موقع نہیں تھا۔ آدھی رات گزر گئی۔ ابو

قتادہ رضی اللہ عنہ آپ کے پہلو بہ پہلو چل رہے تھے۔ اسی درمیان آپ کو اونگھ آ گئی اور سواری سے گرنے لگے۔

ابو قتادہ رضی اللہ عنہ نے آپ کو اس انداز سے سہارا دے دیا کہ گرنے سے بچ گئے اور نیند بھی نہیں ٹوٹی۔ بعد

ازاں سواری پر درست بیٹھ گئے۔

پھر چلتے رہے۔ رات کا بیشتر حصہ گزر گیا تو پھر اونگھ آنے لگی اور نیند سے مغلوب ہو کر سواری

سے گرنے جا رہے تھے کہ انھوں نے دوبارہ سہارا دے دیا اور نیند ٹوٹنے نہیں دیا۔

۱۔ مسند احمد رقم: ۲۳۳، ۲۰۷، ۲۲۸۸۱، ۲۲۸۸۳، ۲۲۸۸۵، ۲۲۸۹۰۔ شیخ شعیب الرضوی اور ان کے معاونین نے اسے صحیح

قرار دیا ہے۔

پھر چلتے رہے یہاں تک کہ طلوع فجر سے پہلے نیند سے مغلوب ہو کر گرنے لگے۔ اس بار پہلے کے مقابلے میں زیادہ جھک گئے تھے۔ بس گرنے ہی والے تھے کہ ایک بار پھر انہوں نے سہارا دے دیا اور گرنے سے بچا لیا۔ لیکن اس بار نیند ٹوٹ چکی تھی۔ اس لیے فرمایا:

”کون؟“

عرض کیا: ابو قتادہ

فرمایا:

”میرے ساتھ کب سے چل رہے ہو؟“

عرض کیا: رات بھر اسی طرح چل رہا ہوں۔

فرمایا:

”حَفِظَكَ اللَّهُ بِمَا حَفِظْتَ بِهِ نَبِيَّهُ“ ۱

(اللہ تیری حفاظت کرے کیوں کہ تو نے اس کے نبی کی حفاظت کی ہے)

چنانچہ انہوں نے بھر پور زندگی گزار کر سنہ ۵۵ھ میں وفات پائی۔ اور ان شاء اللہ اخروی

زندگی میں بھی ہر عذاب و سزا سے محفوظ اور رب کی نعمتوں سے محفوظ ہوں گے۔ ۲

اے اللہ! اس پر خیر کی بارش کر اور اس کی زندگی کو مکدر نہ بنا!

جلیبیب (ؓ) نامی ایک صحابی تھے۔ ان کے چہرے پہ آب و رنگ کی کمی تھی۔ ایک دن

رسول اللہ ﷺ نے ان سے نکاح کی بات کہی تو عرض کیا: اے اللہ کے رسول! میں تو ایک نہ بکنے والا

سودا ہوں۔

آپ نے فرمایا:

”لیکن تم اللہ کے پاس نہ بکنے والا سودا نہیں ہو“

بہر حال رسول اللہ ﷺ نے ایک انصاری صحابی کو پیغام دیا۔ انھوں نے لڑکی کی والدہ سے مشورے کی اجازت طلب کی۔ لڑکی کی والدہ کے سامنے جلیبیب ﷺ سے نکاح کی بات رکھی گئی تو صاف لفظوں میں انکار کر دیا۔ لڑکی پردے کے پیچھے سے اپنے ابا اماں کی باتیں سن رہی تھی۔ وہ صحابی لڑکی کی والدہ کے انکار کی خبر رسول اللہ ﷺ کو پہنچانے نکل رہے تھے کہ لڑکی نے آواز دیا:

یہ پیغام کس نے دیا ہے؟

لڑکی کی والدہ نے کہا: رسول اللہ ﷺ نے!

سعادت مند لڑکی نے کہا: کیا آپ رسول اللہ ﷺ کی پیش کش کو ٹھکرا دیں گے؟ اگر رسول اللہ ﷺ نے انہی کو پسند کیا ہے تو میرا نکاح ان سے کر دیجیے۔ رسول اللہ ﷺ مجھے ضائع نہیں کر سکتے۔ آپ کو اس کی اطلاع دی گئی تو اس انصاری لڑکی کے ساتھ جلیبیب کا نکاح کر دیا اور لڑکی کے حق میں یہ دعا فرمائی:

”اللَّهُمَّ صَبِّ عَلَيْهَا الْخَيْرَ صَبًّا، وَ لَا تَجْعَلَ عَيْشَهَا كَذًا كَذًا“

(اے اللہ! اس پر خیر کی بارش کر اور اس کی زندگی کو مکدر نہ بنا)

ابن حبان کی روایت میں ہے کہ آپ نے دعا میں دو لھا دلہن دونوں کو شامل کرتے ہوئے

فرمایا:

”اللَّهُمَّ صَبِّ عَلَيْهِمَا الْخَيْرَ صَبًّا، وَ لَا تَجْعَلَ عَيْشَهُمَا كَذًا كَذًا“

(اے اللہ! ان دونوں پر خیر کی بارش کر اور ان کی زندگی کو مکدر نہ بنا)

اب دونوں پر خیر کی بارش کیسے ہوئی، ذرا ملاحظہ ہو:

جلیبیب ﷺ ایک غزوے میں آپ کے ساتھ شریک ہوئے۔ جنگ ختم ہوئی تو آپ نے

انھیں تلاش کرنے کا حکم دیا۔ ان کی لاش سات کفار کی لاشوں کے بیچ میں ملی، جنہیں قتل کرنے کے بعد وہ خود بھی جام شہادت نوش کر چکے تھے۔ رسول اللہ ﷺ کو اس کی اطلاع ملی تو ان کی لاش کے پاس کھڑے

ہو کر فرمایا:

”اس نے سات کفار کو قتل کیا اور خود بھی شہادت حاصل کر لی۔ یہ مجھ سے ہے اور میں اس سے ہوں۔ یہ مجھ سے ہے اور میں اس سے ہوں“

آپ نے انھیں اپنے بازوؤں پر اٹھالیا۔ آپ کے بازو ان کے لیے تخت بنے رہے۔ قبر تیار ہوئی تو آپ نے خود اپنے ہاتھوں سے انھیں قبر کے اندر رکھا۔

جلیب تیرے نصیبے کا کیا کہنا!

رہی وہ عورت جسے وہ سوگ وار چھوڑ گئے تھے تو ان پر خیر کی بارش اس طرح ہوئی کہ اللہ تعالیٰ نے ان کی زندگی میں بڑی فراخی عطا فرمائی۔ مدینے میں کوئی بے شوہر ایسی نہیں تھی جو ان سے زیادہ کشادہ دست اور خرچ کرنے والی ہو۔

اللہ کرے یہ ابوخیثمہ ہو!

غزوہ تبوک میں چند ایک کے سوا تمام مؤمنین صادقین نے شرکت کی تھی۔ اسلامی لشکر تبوک پہنچا تو پیچھے رہ جانے والوں کا ذکر چھڑا۔ اسی بیچ دور سے ایک انسان کا سایہ لشکر کی طرف آتا ہوا نظر آیا۔

آپ نے فرمایا:

”كُنْ أَبَا خَيْثَمَةَ“

(اللہ کرے یہ ابوخیثمہ ہو!)

چنانچہ قریب آئے تو سب نے دیکھا کہ وہ ابوخیثمہ انصاری رضی اللہ عنہ ہی تھے۔

اے اللہ! تو اسے اچھا شہسوار بنا دے!

۱۔ مسند احمد رقم: ۱۲۳۹۳، ۱۹۷۸۴۔ صحیح ابن حبان رقم: ۳۰۳۵۔ شیخ شعیب ارنؤوط اور ان کے رفقاء نے اس کی سند کو امام مسلم کی شرط پر صحیح کہا ہے۔ نیز دیکھیے ابویعلیٰ رقم: ۳۳۳۳، ۳۳۳۳۔ مسند احمد رقم: ۲۷۱۷۵۔ صحیح مسلم رقم: ۲۷۶۹۔

یمن کے قبیلہ خشم میں ذی الخصلہ نامی ایک بت خانہ تھا۔ اسے بڑی قدر و عزت کی نگاہ سے دیکھا جاتا تھا۔ کعبہ یمانیہ اور شام کے رخ پر ایک دروازہ ہونے کی وجہ سے کعبہ شامیہ کہلاتا تھا۔ وہاں کفار و مشرکین اسلام کے خلاف سازشیں کرتے، رسول کریم ﷺ کی ایذا رسانی کی تدبیر سوچتے، کعبہ مقدس کی تنقیص کرتے اور ہر طرح سے اسلام دشمنی کا مظاہرہ کرتے۔ لہذا قیام امن کے لیے اس کا ختم کرنا ضروری تھا۔

اللہ کے رسول ﷺ نے اس مہم کو انجام دینے کے لیے جریر بن عبد اللہ بجليؓ کا انتخاب کیا۔ کیوں کہ یہ بت خانہ انہی کے علاقے میں پڑتا تھا اور وہ اپنے قوم کے اشراف میں شمار ہوتے تھے۔ انھیں قبیلہ احس کے ڈیڑھ سو نہایت عمدہ گھوڑ سواروں کے ساتھ بھیجے کا ارادہ کیا۔ لیکن جریرؓ گھوڑے کی سواری اچھی طرح نہیں کر پاتے تھے۔ خدمت اقدس میں یہ بات رکھی تو ان کے سینے میں دست مبارک رکھا اور فرمایا:

”اللَّهُمَّ ثَبِّتْهُ وَاجْعَلْهُ هَادِيًا مَهْدِيًا“

(اے اللہ! تو اسے اچھا شہسوار بنا دے اور اسے ہدایت کرنے والا و ہدایت یاب بنا دے!) چنانچہ وہ ایک بہترین شہسوار بن گئے۔ گھوڑے سے کبھی نہیں گرے اور آپ نے جس مہم پر روانہ کیا تھا اسے کامیابی سے سر کر لیا۔

اس کے دل کو پاک کر دے اور اسے عصمت عطا کر!

ابو امامہ باہلیؓ بیان کرتے ہیں کہ رسول اکرم ﷺ ایک دن اصحاب کے حلقے میں تشریف فرماتے تھے کہ ایک نوجوان نے آ کر کہا: یا رسول اللہ! مجھے زنا کی اجازت دیجیے! یہ سن کر چاروں طرف سے

۱۔ فتح الباری: ۸/۸۹-۹۰۔ ۲۔ شرح بخاری از علامہ داؤد راز: ۵/۵۷۶۔

۳۔ فتح الباری: ۸/۹۰۔ ۴۔ صحیح بخاری رقم: ۳۰۲۰، ۳۰۳۶، ۳۰۴۶، ۳۰۷۶، ۳۸۲۳، ۳۳۵۵، ۳۳۵۷۔

۵۔ صحیح مسلم رقم: ۶۳۳۳، ۶۰۸۹۔

اس پر لوگوں نے ملامت شروع کر دی۔ آپ نے روکا۔ پھر اس نوجوان کو بلا کر اپنے پاس بٹھایا اور دل
وہی سے پوچھا:

”تم اس فعل کو اپنی ماں کے لیے پسند کرو گے؟“

عرض کیا: آپ پر قربان! نہیں یا رسول اللہ!

فرمایا: ”تو اور لوگ بھی اپنی ماؤں کے لیے پسند نہیں کریں گے۔ تو کیا تم اپنی بیٹی کے لیے یہ

پسند کرو گے؟“

عرض کیا: آپ پر قربان! نہیں یا رسول اللہ!

فرمایا: ”تو اور لوگ بھی اپنی بیٹیوں کے لیے پسند نہیں کریں گے۔ تو کیا تم اپنی بہن کے لیے

یہ پسند کرو گے؟“

عرض کیا: آپ پر قربان! نہیں یا رسول اللہ!

فرمایا: ”تو اور لوگ بھی اپنی بہنوں کے لیے پسند نہیں کریں گے“

پھر اسی طرح خالہ اور پھوپھی کے متعلق پوچھا۔ اس نے وہی جواب دیا۔ اس کے بعد اس پر

ہاتھ رکھ کر یہ دعا کی:

”اللَّهُمَّ اغْفِرْ ذَنْبَهُ، وَطَهِّرْ قَلْبَهُ، وَحَصِّنْ فَرْجَهُ“

(اے اللہ! اس کے گناہوں کو بخش دے، اس کے دل کو پاک کر دے اور اسے عصمت عطا کر!)

ابو امامہ رضی اللہ عنہ کہتے ہیں کہ اس کے بعد اس نوجوان کا یہ حال تھا کہ وہ کسی کی طرف مڑ کر

بھی نہیں دیکھتا تھا۔!

اللہ تیری گردن مار دے!

رسول اکرم ﷺ ایک غزوے کے لیے جا رہے تھے۔ دوران سفر ایک شخص دو بوسیدہ کپڑے

۱۔ مسند احمد رقم: ۲۲۲۱۱۔ شیخ شعیب ارنؤوط اور ان کے معاونین نے اس کی سند کو صحیح کہا ہے۔

زیب تن کیے ہوئے اونٹ ہانکنے کے لیے نکلا۔ آپ نے اس کے کپڑے دیکھ کر پوچھا:

”کیا اس کے پاس اس کے علاوہ اور کپڑے نہیں ہیں؟“

عرض کیا گیا: اس کے تھیلے میں دو نئے کپڑے موجود ہیں۔

فرمایا:

”اس کا تھیلا لاؤ“

تھیلا حاضر کیا گیا۔ اسے کھولا تو سہی معنی میں اس میں دو نئے کپڑے موجود تھے۔ کپڑے

دیکھ کر فرمایا:

”لو انھیں پہن لو اور بوسیدہ کپڑوں کو پھینک دو“

اس نے حکم کی تعمیل کی۔ پھر اونٹ ہانکنے لگا تو آپ نے اس کے بجل پر تعجب کرتے ہوئے اس

کی طرف دیکھا اور فرمایا:

”ضَرَبَ اللَّهُ عُنُقَكَ“

(اللہ تیری گردن مار دے)

یہ سن کر وہ آپ کی طرف متوجہ ہوا اور عرض کیا: اللہ کے راستے میں!

چنانچہ اس نے جنگ یمامہ میں شہادت پائی۔

خوب مال و دولت اور آل و اولاد سے نوازا!

عمر بن حریث رضی اللہ عنہ کہتے ہیں کہ میں بچہ تھا۔ میری خالہ مجھے خدمت نبوی میں لے گئی

تو آپ نے میرے سر پہ ہاتھ رکھا اور میرے لیے کشادگی رزق کی دعا کی۔ ایک روایت کے مطابق

برکت کی دعا کی۔

چنانچہ بقول واقدی اللہ تعالیٰ نے انھیں خوب مال و دولت اور آل و اولاد سے نوازا۔

۱۔ مستدرک حاکم رقم: ۷۳۶۹۔ حاکم نے اسے امام مسلم کی شرط پر صحیح کہا ہے۔

۲۔ الأدب المفرد، دیکھیے الصحیحۃ رقم: ۲۹۴۳۔

۳۔ السیر رقم الترجمة: ۲۹۴۔

مختلف شہروں، ملکوں، قبائل اور جماعتوں کے لیے دعا

رسول اکرم ﷺ نے انفرادی دعاؤں کے ساتھ ساتھ مختلف قبائل اور جماعتوں کو بھی دعاؤں سے نوازا ہے۔ اسی طرح متعدد شہروں اور ملکوں کو بھی دعائے خیر میں یاد رکھا ہے اور دعائے رسول کی برکت سے ان پر نوازشات کی برسات بھی ہوئی۔ ذیل میں اس قسم کی دعائیں ملاحظہ ہوں:

اے اللہ! ہمارے دلوں میں مدینے کی محبت پیدا کر دے!

رسول اکرم ﷺ نے مدینے کی طرف ہجرت فرمائی تو آپ کے اصحاب کو یہاں کی آب و ہوا راس نہیں آرہی تھی۔ بقول عائشہ رضی اللہ عنہا مدینہ خدا کی سب سے زیادہ و باوالی سرزمین تھی۔ چنانچہ متعدد صحابہ بخار میں مبتلا ہو گئے۔ بخار کا شکار ہونے والوں میں ابو بکر، بلال اور عائشہ ﷺ بھی تھے۔ ابو بکر ﷺ بخار میں گرفتار ہوئے تو یہ شعر پڑھتے:

كُلُّ امْرِئٍ مُصَبَّحٌ فِيْ اَهْلِهِ وَالْمَوْتُ اَدْنَى مِنْ شِرَاكِ نَعْلِهِ

(ہر آدمی اپنے گھر والوں میں صبح کرتا ہے حالانکہ موت اس کی جوتی کے تسمے سے بھی زیادہ

قریب ہے)

اور بلال ﷺ کا جب بخار اترتا تو مکہ اور اس کی یادوں میں کھو کر بے قابو ہو جاتے اور بلند

آواز سے فرماتے:

اَلَا لَيْتَ شَعْرِيْ هَلْ اُبَيْتَنَّ لَيْلَةً بِوَادٍ وَحَوْلِيْ اِنْخَرْتُ وَجَلِيْلُ

وَهَلْ اُرِدُّنْ يَوْمًا مِّمَّاهُ مَجَنَّةً وَهَلْ يَبْدُوْنَ لِيْ شَامَةٌ وَطَفِيْلُ

(کاش! میں ایک رات مکے کی وادی میں گزار سکتا اور میرے چاروں طرف ازخرا اور

جلیل [گھاس] ہوتے۔ کاش! ایک دن میں مجھ کے پانی پر پہنچتا اور کاش! میں شامہ اور طفیل

[پہاڑوں] کو دیکھ سکتا)

رسول اللہ ﷺ نے صحابہ کی بخار زدگی اور اپنے پرانے وطن مکہ کے اشتیاق کو دیکھا تو فرمایا:

”اللَّهُمَّ حَبِّبْ إِلَيْنَا الْمَدِينَةَ كَحُبِّنَا مَكَّةَ أَوْ أَشَدَّ، اللَّهُمَّ بَارِكْ لَنَا فِي صَاعِنَا
وَ مَدَنَانَا، وَصَحَّحْهَا لَنَا، وَانْقُلْ حُمَاهَا إِلَيْنَا الْجُحْفَةَ“ ۱۔

(اے اللہ! ہمارے دلوں میں مدینے کی محبت اسی طرح پیدا کر دے جس طرح مکے کی محبت ہے بلکہ اس سے بھی زیادہ۔ اے اللہ! ہمارے صاع اور ہمارے مد میں برکت عطا فرما۔ اور مدینے کی آب و ہوا کو ہمارے لیے صحت بخش کر دے۔ یہاں کے بخار کو جھٹھ بھیج دے)

چنانچہ مدینے کی محبت، رسول اللہ ﷺ اور مہاجر صحابہ کرام رضی اللہ عنہم کی رگوں میں خون بن کر دوڑنے لگی۔ علامہ عینی لکھتے ہیں:

”اللہ نے اپنے نبی کی دعا کو قبولیت سے ہم کنار کیا۔ انھیں مدینے سے ایسی محبت ہو گئی کہ آخر وقت تک قائم رہی“ ۲۔

رسول اللہ ﷺ کا حال یہ تھا کہ جب کسی سفر سے واپس آتے اور مدینے کی دیواروں کو دیکھتے تو اپنی سواری تیز فرما دیتے اور مدینے کی محبت میں اسے ایڑ لگاتے۔ ۳۔

اور مہاجرین کو مدینے سے کتنی محبت تھی اس کا اندازہ اس سے لگایا جاسکتا ہے کہ عمر فاروق رضی اللہ عنہ دعا فرماتے:

”اللَّهُمَّ ارْزُقْنِي شَهَادَةَ فِي سَبِيلِكَ، وَاجْعَلْ مَوْتِي فِي بَلَدِ رَسُولِكَ“ ۴۔

(اے اللہ! مجھے اپنے راستے میں شہادت عطا کر اور میری موت اپنے رسول کے شہر میں مقدر

کر دے)۔

۱۔ مؤطا امام مالک رقم: ۱۷۱۳، صحیح بخاری رقم: ۱۸۸۹، ۳۹۲۶، ۵۶۵۴، ۵۶۷۷، ۶۳۷۲، صحیح مسلم رقم: ۱۳۷۶۔

۲۔ عمدۃ القاری: ۵/۵۹۹۔ ۳۔ صحیح بخاری رقم: ۱۸۸۶۔ ۴۔ صحیح بخاری رقم: ۱۸۹۰۔

اور حجۃ الوداع کے موقع پر جب سعد بن ابوقحاص رضی اللہ عنہ بیمار ہو گئے تو انھیں یہ خیال سخت بے چین کیے ہوئے تھا کہ کہیں مکے ہی میں پیام اجل نہ آجائے اور دیار رسول کی مٹی کا حصہ بننے سے محروم ہونا پڑے۔^۱

مدینے کی آب و ہوا کو صحت افزا بنانے کی دعا کے سلسلے میں علامہ زرقانی لکھتے ہیں:

”اللہ تعالیٰ نے آپ کی دعا کو شرف قبول بخشا۔ وہاں کی آب و ہوا، مٹی، جائے سکونت اور زندگی پاکیزہ بن گئی۔ ابن بطال وغیرہ کہتے ہیں: یہاں اقامت پذیر ہونے والا اس کی مٹی اور دیواروں سے ایسی خوش بو محسوس کرے گا جو دوسری جگہ نہیں مل سکتی“۔^۲

اور مدینہ کی وبا جھٹھ منتقل ہو گئی۔ ایک حدیث میں ہے کہ رسول اللہ ﷺ نے خواب میں دیکھا کہ ایک پراگندہ بال، کالی عورت مدینے سے نکلی اور جھٹھ میں جا کر ٹھہر گئی۔ آپ نے اس کی تعبیر یہ لی کہ مدینے کی وبا جھٹھ منتقل ہو گئی ہے۔^۳

رہی یہ بات کہ مدینے کی وبا کو جھٹھ منتقل کرنے کی دعا کیوں فرمائی جب کہ وہاں بھی انسان بستے تھے اور آپ کو رحمۃ للعالمین بنا کر بھیجا گیا تھا تو اس سلسلے میں علامہ عینی لکھتے ہیں:

”جھٹھ کے رہنے والے یہودی تھے مسلمانوں کی ایذا رسانی اور دشمنی میں بڑے سخت تھے اسی لیے ان پر بددعا کی اور اہل اسلام کے لیے خیر کا ارادہ فرمایا“۔

اور علامہ خطابی لکھتے ہیں:

”آپ نے جھٹھ والوں کی طرف بخار منتقل کرنے کی دعا اس لیے فرمائی تاکہ وہ اسی میں الجھے رہیں اور مسلمانوں کو ایذا نہ پہنچا سکیں۔ اسی دن سے جھٹھ سب سے زیادہ بخار والے مقامات میں سے ایک بن گیا..... جب آپ نے انھیں بددعا دی تو ان میں سے کوئی فرد باقی نہ رہا جو بخار کا شکار نہ ہوا

^۱ صحیح بخاری رقم: ۳۹۳۶۔ ^۲ شرح الزرقانی: ۳/۳۰۳۔ ^۳ صحیح بخاری رقم: ۷۰۳۸-۷۰۴۰۔

^۴ عمدۃ القاری: ۱۴/۶۵۰۔

ہو۔ ممکن ہے اسی دعا کی برکت سے مدینے میں طاعون داخل نہیں ہوتا۔ کیوں کہ طاعون وبا ہے اور سیدنا رسول اللہ ﷺ نے وبا کو مدینے سے منتقل کرنے کی دعا فرمائی ہے۔ پس اللہ تعالیٰ نے آپ کی دعا کو ہمیشہ ہمیش کے لیے قبول کر لیا۔

اے اللہ! مدینہ والوں کے لیے ان کے پیمانوں میں برکت دے!

رسول اللہ ﷺ مدینہ اور اہل مدینہ کے حق میں بکثرت دعا فرمایا کرتے تھے۔ چنانچہ انس بن مالک ؓ سے روایت ہے کہ آپ نے فرمایا:

”اللَّهُمَّ بَارِكْ لَهُمْ فِي مَكِّيَالِهِمْ، وَبَارِكْ لَهُمْ فِي صَاعِهِمْ وَمُدِّهِمْ“ ۲

(اے اللہ! مدینہ والوں کے لیے ان کے پیمانوں میں برکت دے، ان کے لیے ان کے

صاع اور ان کے مد میں برکت دے)

اور ابو ہریرہ ؓ سے روایت ہے کہ لوگ جب باغ کا پہلا پھل دیکھتے تو اسے (دعائے رسول کی برکت حاصل کرنے کے مقصد سے) خدمت رسول میں حاضر کرتے۔ آپ اسے اپنے ہاتھ میں لیتے اور فرماتے:

”اللَّهُمَّ بَارِكْ لَنَا فِي ثَمَرِنَا، وَبَارِكْ لَنَا فِي مَدِينَتِنَا، وَبَارِكْ لَنَا فِي

صَاعِنَا، وَبَارِكْ لَنَا فِي مُدِّنَا، اللَّهُمَّ إِنَّ إِبْرَاهِيمَ عَبْدُكَ وَخَلِيلُكَ وَنَبِيُّكَ، وَإِنِّي

عَبْدُكَ وَنَبِيُّكَ وَإِنَّهُ دَعَاكَ لِمَكَّةَ، وَإِنِّي أَدْعُوكَ لِلْمَدِينَةِ بِمِثْلِ مَا دَعَاكَ بِهِ لِمَكَّةَ وَ

مِثْلَهُ مَعَهُ“ ۳

(اے اللہ! ہمارے لیے ہمارے پھلوں میں برکت دے۔ ہمارے لیے ہمارے مدینے میں

برکت دے۔ ہمارے لیے ہمارے صاع میں برکت دے۔ ہمارے لیے ہمارے مد میں برکت دے۔

۱۔ عمدۃ القاری: ۵/۵۹۸-۵۹۹۔ ۲۔ مؤطا امام مالک رقم: ۱۷۰۱، صحیح بخاری رقم: ۲۱۳۰، ۶۷۱۳، ۷۳۳۱، صحیح مسلم

رقم: ۱۳۶۸۔ ۳۔ مؤطا امام مالک رقم: ۱۷۰۲، صحیح مسلم رقم: ۱۳۷۳۔

اے اللہ! ابراہیم علیہ السلام تیرے بندے، تیرے خلیل اور تیرے نبی تھے۔ میں بھی تیرا بندہ اور تیرا نبی ہوں۔ انھوں نے مکے کے لیے تجھ سے دعا کی تھی [اور تو نے اسے قبول کیا تھا] اور میں مدینے کے لیے تجھ سے اس کی دگنی دعا مانگتا ہوں۔

چنانچہ اللہ تبارک و تعالیٰ نے اسلامی فتوحات کے ذریعہ اہل مدینہ پر اپنی برکتوں اور نوازشات کی خوب بارش کی۔ جیسے جیسے فتوحات کا سلسلہ دراز ہوتا گیا خوش حالی آتی گئی اور ان کی زندگیوں میں کشادگی پیدا ہوتی چلی گئی۔

علامہ طیبی لکھتے ہیں:

”میری زندگی کی قسم! اللہ کے حبیب ﷺ کی دعا قبولیت سے ہم کنار ہوئی۔ مدینہ خیر و برکت میں دیگر شہروں سے بازی لے گیا۔ خلفائے راشدین کے عہد میں وہاں چہار جانب سے کسریٰ، قیصر اور خاقان کے خزانے اتنی بڑی مقدار میں پہنچے کہ اس کا اندازہ لگانا مشکل ہے۔“

علامہ داؤد دراز لکھتے ہیں:

”مدینے کے لیے آپ نے دعا فرمائی جو اسی طرح قبول ہوئی جس طرح مکہ شریف کے لیے حضرت ابراہیم کی دعا اللہ نے قبول فرمائی۔ بلکہ بعض خصوصیات برکت میں مدینہ ممتاز ہے؛ وہاں بکثرت پانی موجود ہے۔ آس پاس جنگل سبزہ سے لہلہا رہے ہیں۔ پھر آج کل حکومت سعودیہ۔ خالد اللہ بقاء ہا۔ کی مساعی سے مدینہ ایک ترقی یافتہ شہر بنتا جا رہا ہے۔ جو سب آں حضرت ﷺ کی پاکیزہ دعاؤں کا ثمرہ ہے۔“

پھر آپ کی دعا ”مدینہ والوں کی صاع اور مد میں برکت دے“ کا نتیجہ ہے کہ چودہ سو سال گزر جانے کے بعد بھی آج تک یہ پیمانے زندہ و پائندہ ہیں۔ ابن حجر عسقلانی لکھتے ہیں:

”دعائے رسول کی برکت سے اہل مدینہ کے مد اور صاع میں اس طرح برکت دی گئی کہ اکثر

فقہائے امصار اور ان کے مقلدین آج تک کفاروں میں انہی کا اعتبار کرتے آئے ہیں!ؑ
نوٹ: اس حدیث کے اندر مکے کے لیے حضرت ابراہیم علیہ السلام کی جس دعا کا اشارہ ہے
وہ یہ ہے:

”رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ
رَبَّنَا لِيقِيمُوا الصَّلَاةَ فَاجْعَلْ أَفْنِدَةً مِنَ النَّاسِ تَهْوِي إِلَيْهِمْ وَارزُقْهُمْ مِنَ الثَّمَرَاتِ
لَعَلَّهُمْ يَشْكُرُونَ“ؑ

(اے ہمارے رب! میں نے اپنی بعض اولاد کو تیرے بیت حرام کے پاس ایک وادی میں
بسایا ہے جہاں کوئی کھیتی نہیں ہے۔ اے ہمارے رب! میں نے ایسا اس لیے کیا ہے تاکہ وہ نماز قائم
کریں۔ اس لیے تو لوگوں کے دلوں کو ان کی طرف پھیر دے۔ اور بطور روزی انہیں انواع و اقسام کے
پھل عطا کرتا کہ وہ تیرا شکر یہ ادا کریں)

اے اللہ! ہمارے مکے میں برکت عطا کر!

عبداللہ بن عمر رضی اللہ عنہما سے روایت ہے کہ رسول اکرم ﷺ نے دعا کی اور فرمایا:

”اللَّهُمَّ بَارِكْ لَنَا فِي مَكَّتِنَا، اللَّهُمَّ بَارِكْ لَنَا فِي مَدِينَتِنَا، اللَّهُمَّ بَارِكْ لَنَا
فِي شَامِنَا، وَبَارِكْ لَنَا فِي صَاعِنَا، وَبَارِكْ لَنَا فِي مَدَنَانَا...“

(اے اللہ! ہمارے مکے میں برکت عطا کر۔ اے اللہ! ہمارے مدینے میں برکت عطا کر۔
اے اللہ! ہمارے شام میں برکت عطا کر۔ ہمارے صاع میں برکت عطا کر۔ ہمارے مدینے میں برکت
عطا کر)۔

آج مکے کو جو مرکزیت، عقیدت، چہل پہل اور شان و شوکت حاصل ہے اس میں ابوالانبیاء
ابراہیم علیہ السلام کی دعا کے ساتھ ساتھ آپ ﷺ کی دعاؤں کو بھی بڑا دخل ہے۔

اے اللہ! ہمارے شام اور ہمارے یمن پر برکت نازل فرما!

عبداللہ بن عمر رضی اللہ عنہما کہتے ہیں کہ رسول اللہ ﷺ نے فرمایا:

”اللَّهُمَّ بَارِكْ لَنَا فِي شَامِنَا وَفِي يَمِينِنَا“

(اے اللہ! ہمارے شام اور ہمارے یمن پر برکت نازل فرما)

لوگوں نے کہا: اور ہمارے نجد کے لیے بھی برکت کی دعا کیجیے۔

لیکن دوبارہ فرمایا:

”اللَّهُمَّ بَارِكْ لَنَا فِي شَامِنَا وَفِي يَمِينِنَا“

(اے اللہ! ہمارے شام اور ہمارے یمن پر برکت نازل فرما)

لوگوں نے پھر کہا: اور ہمارے نجد میں؟

تو فرمایا:

”وہاں زلزلے اور فتنے ہوں گے اور شیطان کا سینگ وہیں سے طلوع ہوگا“۔

علامہ عبدالرحمن مبارک پوری لکھتے ہیں:

بظاہر ان دونوں جگہوں کو خصوصیت کے ساتھ برکت کی دعاؤں سے نوازنے کی وجہ یہ معلوم

ہوتی ہے کہ اہل مدینہ کی غذائی اجناس انھیں دونوں جگہوں سے درآمد کی جاتی تھیں۔

علامہ سندھی شام میں برکت کی دعا پر تبصرہ کرتے ہوئے فرماتے ہیں کہ برکت سے مراد یا تو

اہل شام کے قبول اسلام کی برکت ہے (کیوں کہ وہ عہد نبوی کے بعد اسلام سے سرفراز ہوئے) یا پھر

ان کے قبول اسلام کے بعد برکت۔

چنانچہ اگر شام میں برکت سے مراد ان کا قبول اسلام ہے، جو صرف برکت ہی نہیں بلکہ

۱۔ مسند احمد رقم: ۵۹۸۷، صحیح بخاری رقم: ۷۰۹۴، ۱۰۳۷، سنن ترمذی رقم: ۳۹۵۳۔

۲۔ تحفۃ الاحوذی: ۳۱۴/۸۔ مسند احمد مع تخریج الشیخ شعیب أرنؤوط و معاویہ: ۴۶/۹۔

برکتوں کا سرچشمہ ہے، تو یہ بہت جلد حاصل ہوگئی، کیوں کہ عہد فاروقی ہی میں پورا شام اسلام کی آغوش میں آچکا تھا۔ اور اگر برکت سے مراد قبول اسلام کے بعد کی برکت ہے تو اس خطہء ارض میں اس کے وجود سے بھی کسی کو مجال انکار نہیں ہو سکتا، کیوں کہ شام علمی اور دینی اعتبار سے اسلام کا اہم ترین خطہ رہا ہے۔ مسلمانوں کے ہاتھوں شام کی فتح کے بعد جلیل القدر صحابہء کرام رضی اللہ عنہم کی بہت بڑی تعداد یہاں آ کر آباد ہوئی اور اسے خوب فیض یاب کیا۔ یہاں علم اور دین کی روایات اپنی پوری شان و شوکت کے ساتھ قائم اور باقی رہی ہیں۔ یہاں کے لوگوں کا حسن اخلاق اسلامی اخلاق کا نمونہ سمجھا جاتا تھا۔ ان کی ہر بات میں لطافت و نظافت و دلکشی تھی۔!

رہی بات یمن کی تو اس کے بارے میں اتنا جان لینا کافی ہے کہ عہد رسول ہی میں یمن اسلام کی آغوش میں آچکا تھا اور اسلام کے بعد یہ خطہء ارض ہمیشہ علم اور اہل علم کا مرکز رہا ہے۔

اے اللہ! میرے صحابہ کی ہجرت پوری کر!

رسول اکرم صلی اللہ علیہ وسلم جب کفار مکہ کی ایذا رسانیوں کی وجہ سے اپنے جائے ولادت اور محبوب شہر مکہ کو خیر باد کہہ کر مدینہ چلے گئے اور مدینے نے نبی دو جہاں اور آپ کے ساتھ ہجرت کرنے والے صحابہ کے لیے جان و دل نکھاور کر دیا تو آپ اس سے حد درجہ محبت کرنے لگے۔ حتیٰ کہ آپ کو یہ گوارا نہ تھا کہ خود آپ یا آپ کے صحابہ میں سے کوئی مکے کی خاک کا پیوند بنے۔

چنانچہ حجۃ الوداع کے موقع پر سعد بن ابی وقاص رضی اللہ عنہ جب شدید بیمار ہو گئے اور آپ ان کی عیادت کے لیے تشریف لے گئے تو فرمایا:

”اللَّهُمَّ أَمْضِ لِأَصْحَابِي هِجْرَتَهُمْ وَلَا تَرُدَّهُمْ عَلَيَّ أَعْقَابِهِمْ“

(اے اللہ! میرے صحابہ کی ہجرت پوری کر اور انھیں الٹے پاؤں واپس نہ کر! یعنی انھیں کے

میں وفات نہ دے)۔

اور ایک حدیث میں ہے کہ آپ جب بھی مکے میں داخل ہوتے تو فرماتے:

”اللَّهُمَّ لَا تَجْعَلْ مَنَايَانَا بِهَا حَتَّىٰ تُخْرِجَنَا مِنْهَا“۔

(اے اللہ! تو ہمیں اس شہر سے نکالنے سے پہلے یہاں وفات نہ دے)

چنانچہ ہم دیکھتے ہیں کہ سعد بن خولہ رضی اللہ عنہ کے علاوہ کسی اور مہاجر صحابی نے مکے میں وفات نہیں

پائی۔ سعد بن خولہ رضی اللہ عنہ بدری صحابی تھے۔ حجۃ الوداع کے موقع پر مکے ہی میں دنیا سے رخصت

ہو گئے۔ ان کے مکے میں فوت ہونے پر رسول اللہ ﷺ نے رنج و غم کا اظہار فرمایا تھا۔^۲

اے اللہ! تو نے قریش کے اگلوں کو عذاب چکھایا!

رسول اکرم ﷺ نے جب شرک و بت پرستی سے معمور مکے میں توحید کی دعوت کا علم بلند کیا تو

ہر طرف سے آپ کی مخالفت کی صدا بلند ہونے لگی۔ مخالفت کرنے والوں میں پیش پیش خود آپ کا قبیلہ

قریش تھا۔ قریش کے مظالم سے زچ ہو کر مسلمانوں کو مدینہ ہجرت کرنی پڑی۔ پھر انھیں اپنے دفاع

کے لیے ہتھیار اٹھانے کی اجازت ملی تو مسلمانوں کے ہاتھوں سے قریش کو کئی جنگوں میں سخت نقصانات

اٹھانے پڑے۔ نیز اہل اسلام کو اذیت پہنچانے کی وجہ سے انھیں قحط سالی اور قلت بارش جیسی آسمانی

آفتوں کا بھی سامنا کرنا پڑا۔

آہستہ آہستہ اسلام کی حقانیت ان کے سامنے واضح ہوتی گئی اور فتح مکہ کے بعد پورا قریش

اسلام کی آغوش میں آ گیا۔ شاید اسی موقع پر اللہ کے رسول ﷺ نے فرمایا تھا:

۱۔ مسند احمد رقم: ۴۷۷۸۔ شیخ شعیب ارنؤوط اور ان کے معاونین لکھتے ہیں: اس کے رجال ثقہ اور شیخین کے رجال

ہیں۔ اس کی سند صحیح ہے اگر سعید بن ابو ہند کا ابن عمر رضی اللہ عنہما سے سماع ثابت ہے، کیوں کہ ہم رجال کی کتابوں میں

سعید کا ان سے سماع نہیں پاسکے۔ البتہ انھوں نے ابن عباس رضی اللہ عنہما کو پایا ہے اور ان سے سنا بھی ہے۔ اس طرح

وہ ابن عمر رضی اللہ عنہما کے معاصر ہیں اور تدلیس کی صفت سے بھی متصف نہیں ہیں۔

۲۔ صحیح بخاری رقم: ۲۷۴۲۔ نیز دیکھیے: فتح الباری: ۵/۴۵۸۔

”اللَّهُمَّ أَذَقْتِ أَوَّلَ قُرَيْشٍ نَكَالًا، فَأَذِقِ آخِرَهُمْ نَوَالًا“۔

(اے اللہ! تو نے قریش کے اگلوں کو عذاب چکھایا پس ان کے پچھلوں کو انعام و اکرام سے نوازا!)

علامہ عبدالحق محدث دہلوی رحمہ اللہ لکھتے ہیں:

”ممکن ہے کہ ”نکال“ سے مراد وہ ذلت و رسوائی اور عذاب و قتل ہے جس کا سامنا قریش کے

پہلے لوگوں کو اپنے کفر و انکار کی بنیاد پر کرنا پڑا۔ اور ”نوال“ سے مراد وہ بیان سے باہر عزت، بادشاہت

اور خلافت و حکمرانی ہے جو ان کے بعد والوں کو حاصل ہوئی“۔

چنانچہ اسلام میں داخل ہونے کے بعد قریش کو وہ عزت و وقار، نیک نامی اور شہرت، حکومت

و سلطنت حاصل ہوئی جو قابل صدر شک ہے۔ انھوں نے صدیوں پورے عالم اسلام پر بڑی شان و

شوکت اور کرفر کے ساتھ حکومت کی۔

اسی قریش کے ایک شخص (فاروق اعظم ؓ) کے بارے میں کسری نے کہا تھا:

میرے سامنے عمر کا نام نہ لیا کرو، میرے کندھے کپکانے شروع ہو جاتے ہیں۔

اور اسی قریش سے تعلق رکھنے والے ایک خلیفہ (ہارون رشید) نے فضا میں تیرتے ہوئے

بادل کو خطاب کرتے ہوئے کہا تھا:

تو چاہے کہیں چلا جا لیکن برسے گا میری ہی سلطنت کے اندر۔

سچ ہے۔

وہ دنانے بل ختم لاسل ہولائے کل حس نے غبار راہ کو بخشا فروغ وادے سینا

اے اللہ! عبد القیس کو بخش دے!

عبد القیس قبیلہ عربیہ کی ایک اہم شاخ تھی جو بحرین میں آباد تھی۔ عبد القیس ہی کی بستی میں

۱۔ سنن ترمذی رقم: ۳۹۱۷، مسند احمد رقم: ۲۱۷۰۔ علامہ البانی نے اسے صحیح قرار دیا ہے۔ صحیح سنن ترمذی رقم: ۳۰۶۷۔

۲۔ تحفۃ الاحوذی: ۲۸۰/۱۰۔ ۳۔ خطبات ظہیر: ص ۱۲۶۔ ۴۔ ملت اسلامیہ کی مختصر تاریخ: ۲۱۳/۱۔

مدینہ کے بعد سب سے پہلے جمعہ کی نماز ادا کی گئی۔ اس قبیلے کا وفد خدمت نبوی میں دو مرتبہ حاضر ہوا۔ پہلی مرتبہ سنہ ۵ھ میں یا اس سے پہلے۔ یہ وفد تیرہ افراد پر مشتمل تھا۔ اس کے سربراہ اُنح تھے۔ انھوں نے ایمان اور مشروبات کے بارے میں سوال کیا تھا۔ اور دوسری بار عام الوفود یعنی سنہ ۹ھ میں۔ اس بار وفد میں جارود العبدی شامل تھے، جو نصرانی تھے، اسلام قبول کر لیا تھا اور اسلام ان کے رگ و پے میں سرایت کر گیا تھا۔!

چوں کہ یہ لوگ جنگ و جدال کے بغیر برضا و رغبت مسلمان ہو گئے تھے، اس لیے رسول اللہ ﷺ نے ان کا پرتپاک استقبال کیا اور فرمایا:

”اللَّهُمَّ اغْفِرْ لِعَبْدِ الْقَيْسِ إِذْ أَسْلَمُوا طَائِعِينَ غَيْرَ كَارِهِينَ، غَيْرَ

خَرَّائِيًا وَلَا مَوْتُورِينَ، إِذْ بَعْضُ قَوْمِنَا لَا يُسْلِمُونَ حَتَّى يُخْرَوْا وَيُوتَرُوا“

(اے اللہ! عبد القیس کو بخش دے۔ کیوں کہ یہ فرماں بردار ہو کر احساس ناگواری اور ذلت و

کلفت کا بار اٹھائے بغیر مسلمان ہو گئے ہیں۔ جب کہ ہماری قوم کے بعض لوگ اس وقت تک اسلام قبول نہیں کرتے جب تک ذلت و کلفت کے کوڑے نہ کھالیں)

آپ ﷺ نے قبلہ رو ہو کر ان کے حق میں اور بھی دعائیں فرمائیں اور فرمایا:

”مشرق کے رہنے والوں میں سب سے اچھے لوگ عبد القیس ہیں“۔^۲

رسول اکرم ﷺ کی وفات کے بعد جب جزیرہ عرب کے اندر ارتداد کی وبا پھیل گئی تو عبد القیس کے لوگ بھی اس سے مستثنی نہ رہے۔ وہ یہ کہہ کر مرتد ہو گئے کہ محمد عربی ﷺ نبی ہوتے تو کبھی نہ مرتے۔ لیکن یہاں دعائے نبوی کی برکت نے ان کا ہاتھ تھام لیا اور ان کی عاقبت تباہ ہوتے ہوتے بچ گئی۔ جارود بن معلیٰ عبدی ؓ نے انھیں ایک جگہ جمع کیا اور فرمایا: یہ بتاؤ کہ محمد ﷺ سے پہلے بھی دنیا

۱۔ فتح الباری: ۸/۱۰۷۔ ۲۔ مسند احمد رقم: ۱۷۸۹۲۔ شیخ شعیب ارتود و اور ان کے احباب نے اس کی سند

کو صحیح کہا ہے۔ یہ حدیث بخاری اور مسلم میں بھی ہے لیکن اس میں دعا کا ذکر نہیں ہے۔

میں نبی آئے ہیں یا نہیں؟

سب نے کہا: ہاں! آئے ہیں۔

انہوں نے پوچھا: وہ سب عام انسانوں کی طرح اپنی زندگی پوری کر کے فوت ہو گئے یا نہیں؟
سب نے کہا: ہاں! وہ سب اپنی زندگی پوری کر کے فوت ہو گئے۔

اب جبار و رضی اللہ عنہ نے کہا: بس اسی طرح محمد عربی ﷺ بھی اپنی مدت حیات پوری کر کے رخصت ہو گئے۔ اس لیے یہ کوئی حیرت کی بات نہیں ہے۔ پھر انہوں نے باواز بلند فرمایا: "أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ"

ان کی اس پر اثر تقریر کا قبیلہ عبد القیس کے دل پر بڑا گہرا اثر پڑا۔ انہوں نے اسی وقت توبہ کی اور اسلام پر قائم ہو گئے۔ بعد میں دیگر قبائل کی جانب سے انہیں ارتداد کی طرف مائل کرنے کی لاکھ کوشش کی گئی لیکن ان کے قدموں میں لغزش نہیں آئی۔

قبیلہ حمس کے شہسواروں اور پیدل فوج کے لیے برکت کی دعا

پچھے گزر چکا ہے کہ یمن کے قبیلہ خشم میں ذی الخصلہ نامی ایک بت خانہ تھا۔ اسے بڑی قدر و عزت کی نگاہ سے دیکھا جاتا تھا۔ کعبہ یمانیہ اور شام کے رخ پر ایک دروازہ ہونے کی وجہ سے کعبہ شامیہ کہلاتا تھا۔

وہاں کفار و مشرکین اسلام کے خلاف سازشیں کرتے، رسول کریم ﷺ کی ایذا رسانی کی تدبیر سوچتے، کعبہ مقدس کی تنقیص کرتے اور ہر طرح سے اسلام دشمنی کا مظاہرہ کرتے۔ لہذا قیام امن کے لیے اس کا ختم کرنا ضروری تھا۔

اللہ کے رسول ﷺ نے اس مہم کو انجام دینے کے لیے جریر بن عبد اللہ بجليؓ کی معیت میں

۲ فتح الباری: ۸/۸۹-۹۰۔

۱ تاریخ اسلام از نجیب آبادی: ۱/۲۷۷۔

۳ شرح بخاری از علامہ داؤد راز: ۵/۵۷۶۔

قبیلہء حمس کے ڈیڑھ سو نہایت عمدہ گھوڑ سواروں کو بھیجا۔

معرکہ سر کرنے کے بعد جریر بن عبد اللہ رضی اللہ عنہ نے خدمت رسول میں قاصد کے ذریعے اطلاع بھیجی تو آپ نے ان کے اور حمس والوں کے حق میں برکت کی دعا فرمائی۔ حدیث کے الفاظ ہیں:

”فَبَارَكَ فِي خَيْلِ أَحْمَسَ وَرِجَالِهَا خَمْسَ مَرَّاتٍ“

(آپ نے حمس والوں کے شہسواروں اور پیدل فوج کے لیے پانچ مرتبہ برکت کی

دعا فرمائی)

اور ایک روایت میں ہے:

”فَدَعَا لَنَا وَ لِأَحْمَسَ“

(آپ نے ہمارے اور حمس والوں کے لیے دعا فرمائی)

جریر بن عبد اللہ رضی اللہ عنہ کا تعلق قبیلہء بجیلہ سے تھا۔ جب کہ قبیلہء حمس قبیلہء بجیلہ ہی کا بھائی تھا۔ دونوں کا سلسلہء نسب انمار بن ارش پر جا کر مل جاتا ہے۔ بلکہ قبیلہء نخعم کے لوگ بھی ان کے بھائی ہوتے تھے۔ کیوں کہ ان کا سلسلہء نسب بھی وہیں پہنچ کر ان کے ساتھ مل جاتا تھا۔^۱
اس طرح یہ سارے لوگ جریر بن عبد اللہ رضی اللہ عنہ کی اپنی قوم کے لوگ تھے۔
حافظ ابن حجر لکھتے ہیں:

عمر فاروق رضی اللہ عنہ نے جریر بن عبد اللہ رضی اللہ عنہ کو عراق کی جنگوں کے دوران تمام اہل بجیلہ کا قائد بنایا تھا۔ جنھوں نے جنگ قادسیہ میں فتح دلانے میں بڑا اہم کردار ادا کیا تھا۔^۲
اے اللہ! آل محمد کو اتنی روزی دے کہ وہ زندہ رہ سکیں!

رسول اکرم صلی اللہ علیہ وسلم قناعت پسندی کو ترجیح دیتے تھے اور اس بات پر زور دیتے تھے کہ دنیا کی

۱۔ صحیح بخاری رقم: ۳۰۲۰، ۳۰۳۶، ۳۰۷۶، ۳۸۲۳، ۳۳۵۵-۳۳۵۷، ۴۰۸۹، ۶۳۳۳، صحیح مسلم رقم: ۲۴۷۵۔

۲۔ الاصابۃ، رقم الترجمة: ۱۱۳۷۔

۳۔ عمدۃ القاری: ۱۲/۳۲۳، فتح الباری: ۸/۸۹-۹۱۔

آسانٹوں اور نعمتوں سے کم سے کم لطف اندوز ہوا جائے تاکہ آخرت کی نعمتوں اور آسانٹوں سے لطف اندوزی کے زیادہ سے زیادہ مواقع حاصل ہو سکیں۔ آپ کی قناعت پسندی کا ایک واضح نمونہ یہ حدیث بھی ہے۔ آپ فرماتے ہیں:

”میرے رب نے مجھے یہ پیش کش کی کہ بطحائے مکہ کو میرے لیے سونا بنا دیا جائے تو میں نے

عرض کیا:

نہیں اے میرے رب! میں چاہتا ہوں کہ ایک دن آسودگی حاصل کروں اور ایک دن بھوکا ہی رہ جاؤں۔ جب بھوک لگے گی تو تیرے سامنے تضرع اختیار کروں گا اور جب آسودگی حاصل ہوگی تو تیرا شکر بجلاؤں گا“۔^۱

اسی قناعت پسندی کے جذبے نے آپ سے یہ دعا کرائی:

”اللَّهُمَّ اجْعَلْ رِزْقَ آلِ مُحَمَّدٍ قُوتًا“۔^۲

(اے اللہ! آل محمد کو اتنی روزی دے کہ وہ زندہ رہ سکیں)

چنانچہ ہم دیکھتے ہیں کہ رسول اللہ ﷺ کے اہل خانہ شاہانہ ٹھاٹ باٹ اور امیرانہ طرز حیات کے برعکس نہایت ہی سادگی کی زندگی گزارتے تھے۔ فتوحات کی وجہ سے مدینے میں مال و دولت کی فراوانی کے باوجود حال یہ تھا کہ اکثر کھجور اور پانی پر گزارا ہوتا۔ ہفتوں گھر میں چولہا تک نہیں جلتا تھا۔ پھر آل محمد ﷺ ہی کیا، ابتدائی ادوار میں تمام مسلمانوں کے اندر کفایت شعاری اور قناعت پسندی ایک امتیازی وصف کے طور پر پائی جاتی تھی۔ اور اسی کی بدولت انہوں نے بڑے بڑے کارنامے انجام دیے۔ لیکن جب یہ کفایت شعاری جاتی رہی اور اس کی جگہ ریا و نمود اور فضول خرچیاں آگئیں تو پھر وہ کچھڑتے چلے گئے۔ اور آج حال یہ ہے کہ الامان والحفیظ!

۱۔ سنن ترمذی کمافی الفتح: ۱۱/۳۵۲۔

۲۔ مسند احمد رقم: ۹۷۵۳، شیخ شعیب از نو و ط اور ان کے معاونین نے اس کی سند کو شیخین کی شرط پر صحیح کہا ہے۔

اللہ اس شخص کو سرسبز و شاداب رکھے....

عبداللہ بن مسعود رضی اللہ عنہ سے روایت ہے کہ رسول اکرم ﷺ نے فرمایا:

”نَضَّرَ اللَّهُ امْرَأً، سَمِعَ مِنَّا شَيْئًا، فَبَلَّغَهُ كَمَا سَمِعَهُ، فَرُبَّ مُبَلِّغٍ أَوْعَىٰ مِنْ سَامِعٍ“^۱

سَامِعٍ“^۱

(اللہ اس شخص کو سرسبز و شاداب رکھے جس نے ہماری کوئی بات سنی اور اس کو اسی طرح دوسروں تک پہنچا دیا جس طرح سنا تھا۔ کیوں کہ بہت سے ایسے افراد جنہیں حدیث پہنچائی جائے سننے والے سے زیادہ یاد رکھنے والے ہیں)۔

علامہ عبدالرحمن مبارک پوری لکھتے ہیں: حدیث سننے کے بعد اسے ہو بہو پہنچانے والے نے چونکہ علم کی کھیتی کو سرسبز و شاداب رکھنے اور تجدید سنت کی کوشش کی، اس لیے اسے ایسی دعا عنایت فرمائی جو اس کے مناسب حال ہو۔ یہ دعا حدیث اور اس کے متلاشیان کے شرف و فضیلت پر دلالت کرتی ہے کیوں کہ ان کو ایسی دعا سے نوازا گیا ہے جس میں امت کا کوئی فرد ان کا شریک نہیں ہے۔ اگر حدیث کی طلب، حفظ اور تبلیغ کا اس دعا کی برکتوں سے فیض یاب ہونے کے علاوہ کوئی اور فائدہ نہ ہوتا تو بھی کافی تھا۔^۲

امام سفیان بن عیینہ فرماتے ہیں: اسی حدیث کی بنیاد پر طالب حدیث کے چہرے پہ بشارت و تازگی خیمہ زن رہتی ہے۔^۳

اس کی اگر مثال ملاحظہ کرنا چاہیں تو علامہ ابن تیمیہ رحمہ اللہ کے حالات پڑھیے۔ اعدائے سنت کی ریشہ دوانیوں کی وجہ سے قید و بند کی صعوبتیں درپیش ہونے کے باوجود ایک دن فرماتے ہیں:

”مَا يَصْنَعُ بَنِي أَعْدَائِي، إِنَّ جَنَّتِي وَبَشَاشَتِي فِي صَدْرِي، أَيْنَ رُحْتُ فَهِيَ“

^۱ مسند احمد، ترمذی اور ابن حبان۔ صحیح الجامع رقم: ۶۷۶۳۔ ۲ تحفۃ الاحوذی: ۷۰/۷۔

^۳ مسند احمد مع تخریج الشیخ شعیب الارنؤوط و معاونیہ: ۷/۲۲۳۔

مَعِيَ لَا تُفَارِقْنِي“ ۱۰

(میرے دشمن میرا کیا بگاڑ سکتے ہیں؟ میری جنت اور میرا باغ میرے سینے میں ہے جہاں

جاؤں گا وہ میرے ساتھ ہے)۔

الحمد للہ آج بھی فن حدیث بلکہ دینی علوم سے شغف رکھنے والے افراد دسیوں دشواریوں

اور مشکلات کے باوجود خوش و خرم رہتے ہیں اور ان کی زندگیوں میں وہ رونق و دل کشی ہوتی ہے کہ

دوسرے اس سے متاثر ہوئے بغیر نہیں رہتے۔ یہ سب اسی دعائے رسول کی برکت ہے۔

کوئی محروم نہ رہا!

سچی بات یہ ہے کہ رسول اکرم ﷺ نے اپنی دعاؤں کے فیض سے کسی بھی صحابی کو محروم نہ رکھا۔ یہ نوازش اس قدر عام تھی کہ ہر ایک نے اپنی اپنی استطاعت کے مطابق اس سے اپنا حصہ اخذ کیا۔ ذیل کے صفحات کے مطالعے سے یہ بات نکھر کر سامنے آجائے گی۔

مہاجرین و انصار کو دعا

غزوہ احزاب کے موقع پر خندق کی کھدائی کے وقت آپ یہ دعا فرما رہے تھے:

”لَا عَيْشَ إِلَّا عَيْشَ الْآخِرَةِ فَأَصْلِحِ الْأَنْصَارَ وَالْمُهَاجِرَةَ“

(آخرت کی زندگی ہی اصل زندگی ہے۔ پس تو انصار و مہاجرین کی اصلاح فرما)

ایک روایت میں ہے:

”اللَّهُمَّ لَا عَيْشَ إِلَّا عَيْشَ الْآخِرَةِ فَأَكْرِمْ الْأَنْصَارَ وَالْمُهَاجِرَةَ“

(اے اللہ! آخرت کی زندگی ہی اصل زندگی ہے۔ پس تو انصار و مہاجرین کو عزت عطا فرما)

ایک روایت میں ہے:

”اللَّهُمَّ لَا عَيْشَ إِلَّا عَيْشَ الْآخِرَةِ فَاعْفِرْ لِلْمُهَاجِرِينَ وَالْأَنْصَارِ“

(اے اللہ! آخرت کی زندگی ہی اصل زندگی ہے۔ پس تو انصار و مہاجرین کی مغفرت فرما)

اے اللہ! حلق کرنے والوں پر رحم فرما!

سنہ ۶ھ کی بات ہے۔ رسول دو جہاں ﷺ اپنے چودہ سواحاب کے ساتھ عمرے کے ارادے

سے نکلے۔ زائرین بیت اللہ شریف کی یہ مقدس جماعت حدیبیہ کے مقام تک پہنچی تو مشرکین مکہ انہیں اس مقدس کام سے روکنے کے لیے کمر بستہ ہو گئے۔ بالآخر ایک معاہدہ طے پایا، جس کی رو سے مسلمان اس سال واپس چلے جائیں گے اور آئندہ سال سعادت عمرہ حاصل کریں گے۔

مسلمان اور خاص طور سے مہاجرین زیارت بیت اللہ کے سلسلے میں بڑے پر جوش تھے۔ وہ اس محرومی سے حد درجہ غمگین اور افسردہ خاطر ہوئے۔ اسی دل برداشتگی کا نتیجہ تھا کہ رسول اللہ ﷺ نے جب انہیں احرام اتارنے کا حکم دیا تو پس پیش کرنے لگے۔ آپ نے ام سلمہ رضی اللہ عنہا کے سامنے صورت حال کا ذکر کیا۔ وہ صحابہ کی فداکاری سے واقف تھیں۔ انہوں نے کہا: آپ کسی سے کچھ نہ فرمائیں۔ بلکہ باہر نکل کر خود قربانی کریں اور احرام اتارنے کے لیے بال منڈوائیں۔ آپ نے باہر آ کر قربانی کی اور بال منڈوائے۔ اب جب سب لوگوں کو یقین ہو گیا کہ اس فیصلے میں تبدیلی نہیں ہو سکتی تو سب نے قربانیاں کیں اور احرام اتارا۔ البتہ بعض لوگوں نے بال منڈوائے اور بعض نے فقط چھوٹے کرا لیے۔

چوں کہ بال منڈوانے کے اندر چھوٹے کرانے کے مقابلے میں حکم کی بجا آوری کا پہلو زیادہ نمایاں تھا، اس لیے آپ نے فرمایا:

”اللَّهُمَّ ارْحَمِ الْمُحَلِّقِينَ“

(اے اللہ! بال منڈوانے والوں پر رحم فرما!)

عرض کیا گیا: اے اللہ کے رسول! اور بال چھوٹے کرانے والے؟ تو فرمایا:

”اللَّهُمَّ ارْحَمِ الْمُحَلِّقِينَ“

(اے اللہ! بال منڈوانے والوں پر رحم فرما!)

پھر عرض کیا گیا: اے اللہ کے رسول! اور بال چھوٹے کرانے والے؟ تو فرمایا:

”وَالْمُقَصِّرِينَ“

(اور بال چھوٹے کرانے والوں پر بھی رحم فرما)

بعض روایتوں میں دعا کے الفاظ ہیں:

”اللَّهُمَّ اغْفِرْ الْمُحَلِّقِينَ“^۱

(اے اللہ! بال منڈوانے والوں کو بخش دے)

علامہ خطابی رحمہ اللہ بال منڈوانے والوں کے لیے تین مرتبہ اور بال چھوٹے کرانے

والوں کے لیے ایک مرتبہ دعا کرنے کی وجہ بیان کرتے ہوئے فرماتے ہیں:

”اہل نرب بال بڑے رکھنے اور اس سے زیب و زینت اختیار کرنے کے دل دادہ تھے۔ ان

میں حلق شاذ و نادر ہی پایا جاتا تھا۔ بسا اوقات وہ اسے باعث شہرت اور اہل عجم کی عادت شمار کرتے

۔ یہی وجہ ہے کہ انھوں نے منڈوانے کو ناپسند کیا اور چھوٹے کرانے پر اکتفا کیا“^۲

بعض روایتوں سے معلوم ہوتا ہے کہ یہ دعا آپ نے حجۃ الوداع کے موقع پر بھی کی تھی۔ صلح

حدیبیہ کے موقع پر رسول اکرم ﷺ کے ساتھ چودہ سے پندرہ ہزار صحابہ تھے۔^۳ جب کہ حجۃ الوداع

کے موقع پر نوے ہزار سے ایک لاکھ چوالیس ہزار نفوس قدسیہ کاٹھاٹھیں مارتا ہوا سمندر تھا۔^۴

اے اللہ! انصار، انصار کے بیٹوں اور پوتوں پر رحم فرما!

غزوہ حنین میں مسلمانوں کو بڑی مقدار میں مال غنیمت حاصل ہوا، جسے آپ نے فتح مکہ کے

موقع پر اسلام قبول کرنے والے نو مسلموں میں تقسیم کر دیا تاکہ ان کی تالیف قلب ہو۔ اس سے انصار

کے کچھ نوجوانوں کے دلوں میں ناراضگی پنپنے لگی۔ آپ کو اس کی اطلاع ملی تو انھیں ایک جگہ جمع کیا اور

۱ موطا رقم: ۹۱۳، مسند احمد رقم: ۵۵۰۷، بخاری رقم: ۱۷۲۷، ۱۷۲۸، مسلم رقم: ۱۳۰۱-۱۳۰۲، نیز دیکھیے فتح الباری

۲ ۱۹/۳۔ ۳ فتح الباری: ۱۹/۳۔ ۴ صحیح بخاری رقم: ۳۱۵۳۔

۵ مختصر سیرۃ الرسول للشیخ عبداللہ بن محمد بن عبدالوہاب: ص ۵۷۲-رحمة

للعالمین: ۲۳۰/۱۔

اس خبر کی تصدیق چاہی۔ روسائے انصار نے کہا کہ یہ اطلاع صحیح ہے لیکن اعتراض کرنے والے ذمے دار قسم کے لوگ نہیں بلکہ کم عمر افراد ہیں۔

اس کے بعد آپ نے باہمی تعلقات کا تذکرہ کرتے ہوئے فرمایا:

”یہ بتاؤ کہ جب میری یہاں آمد ہوئی تھی تو کیا تم گمراہ نہیں تھے کہ تمہیں اللہ نے ہدایت دی؟
فاقہ کش نہیں تھے کہ اللہ نے تمہیں غنی کر دیا؟

تم ایک دوسرے کے دشمن نہیں تھے کہ اللہ نے تمہارے دلوں میں باہمی الفت ڈال دی؟“
انہوں نے عرض کیا: بلکہ اللہ اور اس کے رسول کا ہم پر اس سے بھی زیادہ فضل و احسان ہے!

آپ ﷺ نے فرمایا:

”اللہ کی قسم! اگر تم چاہو تو کہہ سکتے ہو۔ اور سچی بات یہ ہے کہ تمہیں یہ کہنے کا حق ہے اور میری جانب سے تمہاری تصدیق بھی کی جائے گی۔ آپ ہمارے پاس جھٹلائے ہوئے آئے تو ہم نے آپ کی تصدیق کی۔

بے یار و مددگار آئے تو ہم نے آپ کی مدد کی!

دھتکارے ہوئے آئے تو ہم نے آپ کو پناہ دی!

تنگ دستی اور بے بسی کے عالم میں آئے تو ہم نے آپ کی غم خواری کی!!

اے انصار یو! کیا تم نے اپنے اندر دنیا کی متاع حقیر کی خاطر ناراضگی پیدا کر لی، جو میں نے

کچھ لوگوں کو اسلام کی طرف آمادہ کرنے کے لیے دیا ہے اور تمہیں تمہارے اسلام کے حوالے کیا ہے؟

اے انصار یو! کیا تم اس بات پر مطمئن نہیں ہو کہ لوگ بکریاں اور اونٹ لے جائیں اور تم اللہ

کے رسول کو لے جاؤ؟

اس ذات کی قسم جس کے ہاتھ میں محمد کی جان ہے! اگر ہجرت کی فضیلت نہ ہوتی تو میں

انصار ہی کا ایک فرد بن جاتا۔

اگر لوگ ایک وادی میں چلیں اور انصار دوسری وادی میں تو میں انصار کی وادی میں چلوں گا۔ اس کے بعد فرمایا:

”اللَّهُمَّ ارْحَمِ الْأَنْصَارَ، وَأَبْنَاءَ الْأَنْصَارِ، وَأَبْنَاءَ أَبْنَاءِ الْأَنْصَارِ“۔

(اے اللہ! انصار، انصار کے بیٹوں اور پوتوں پر رحم فرما)

آپ کے اس وعظ پر انصار اس قدر روئے کہ ان کی داڑھیاں تر ہو گئیں اور کہنے لگے ہم اللہ کے رسول کی تقسیم سے مکمل طور پر راضی ہیں۔

بچوں کو دعا

عائشہ رضی اللہ عنہا فرماتی ہیں کہ رسول اللہ ﷺ کے پاس بچوں کو لایا جاتا اور آپ ان کے حق میں دعا فرماتے۔

زکوٰۃ پیش کرنے والوں کو دعا

جب بھی کوئی قوم رسول اکرم ﷺ کی خدمت میں زکوٰۃ کا مال حاضر کرتی تو فرماتے:

”اللَّهُمَّ صَلِّ عَلَيْهِمْ“۔

(اے اللہ! ان پر رحم فرما)۔

نو شادی شدہ جوڑوں کو دعا

عہد رسول میں جب کسی کی شادی ہوتی تو آپ شادی شدہ جوڑے کو اس دعا سے نوازتے:

”بَارَكَ اللَّهُ لَكَ، وَبَارَكَ عَلَيْكَ وَجَمَعَ بَيْنَكُمَا فِي الْخَيْرِ“۔

۱۔ صحیح بخاری رقم: ۴۳۳۰-۴۳۳۶، صحیح مسلم رقم: ۱۰۵۹-۱۰۶۲، مسند احمد رقم: ۱۱۷۳۰۔ ۲۔ صحیح بخاری رقم: ۶۳۵۵۔

۳۔ صحیح بخاری رقم: ۱۳۹۷، صحیح مسلم رقم: ۱۰۷۸۔ ۴۔ مسند احمد رقم: ۸۹۵۶، سنن ابی داؤد رقم: ۲۱۳۰، سنن ترمذی رقم:

۱۰۹۱، صحیح ابن حبان رقم: ۴۰۵۲، صحیح سنن ترمذی رقم: ۸۷۱۔

(اللہ تعالیٰ تجھ پر برکت نازل فرمائے اور تم دونوں کے درمیان بھلائی میں اتفاق پیدا کر دے)۔

رخصت ہونے والے کو دعا

رسول اکرم ﷺ جب کسی کو رخصت کرتے تو فرماتے:

”أَسْتَوِدِعُ اللَّهَ دِينَكَ وَأَمَانَتَكَ وَخَوَاتِيمَ عَمَلِكَ“ ۱

(میں تیرا دین، تیری امانت اور تیرے عمل کے خاتمہ کو اللہ کے حوالے کرتا ہوں)

بیمار شخص کو دعا

عہد رسول میں جب کوئی بیمار ہوتا تو اس کے جسم پر دایاں ہاتھ رکھتے اور فرماتے:

”أَذْهَبِ الْبَاسَ رَبِّ النَّاسِ، وَاشْفِ أَنْتَ الشَّافِي، لَا شِفَاءَ إِلَّا شِفَاءُكَ، شِفَاءَ

لَا يُغَادِرُ سَقَمًا“ ۲

(اے لوگوں کے رب! بیماری کو دور کر دے۔ شفاء عطا کر، کیوں کہ تو ہی شفا دینے

والا ہے۔ تیرے علاوہ کوئی شفا دینے والا نہیں۔ ایسی شفاء عطا کر کہ مریض بالکل چنگا ہو جائے)

چھینکنے کی دعا کا جواب دینے والے کو دعا

عبداللہ بن جعفر رضی اللہ عنہما سے روایت ہے کہ رسول اکرم ﷺ جب چھینکنے کے بعد ”الْحَمْدُ لِلَّهِ“

کہتے اور کوئی ”يَرْحَمَكَ اللَّهُ“ کہتا تو فرماتے:

”يَهْدِيكُمْ اللَّهُ وَيُصْلِحُ بَالَكُمْ“ ۳

(اللہ تمہیں ہدایت دے اور تمہارا حال درست کرے)

۱۔ مسند احمد رقم: ۳۵۱۰، سنن ابی داؤد رقم: ۲۶۰۰، ۲۶۰۱، سنن ترمذی رقم: ۳۳۳۲، ۳۳۳۳، الصحيحۃ رقم: ۱۳-۱۶۔

۲۔ مسند احمد رقم: ۲۳۹۵۹، صحیح مسلم: ۱۵/۷۔ ۳۔ (مسند احمد رقم: ۱۷۲۸، دیکھیے الصحيحۃ رقم: ۲۳۸۷)

اس کے علاوہ بھی رسول اکرم ﷺ مختلف اوقات میں، مختلف انداز میں اپنے اصحاب کو دعاؤں سے نوازتے۔

آپ کی حکیمانہ تربیت کے ساتھ ساتھ ان دعاؤں کا بھی بڑا دخل تھا کہ روحانیت کی بلندی، قلب کی صفائی، اخلاقی ستھراپن، مادی گرفت سے آزادی، خواہشات کی اتباع سے براءت اور فداکاری و جاں نثاری صحابہ کرام کا نشان امتیاز تھا۔ اللہ اور اس کے رسول سے بے پناہ محبت رکھتے۔ تکلیف میں صبر، ایذا رسانوں سے درگزر اور ضبط نفس کی تصویر تھے۔ انھیں رضائے الہی کی سچی طلب، اس کی راہ میں خود کو مٹانے کی عادت، حب جنت، علم کی حرص، دین کی سمجھ اور احتساب نفس کی دولت حاصل تھی۔ بھلے کاموں کا حکم دینا اور برے کاموں سے روکنا ان کا مشن تھا۔ وہ امانت دار، وفا شعار، علم دوست، امن جو، نڈرو بے باک، بات کے سچے اور کردار کے کھرے تھے۔ ان کی راتیں قیام و قعود، رکوع و سجود اور گریہ و زاری میں گزرتیں تو دن اللہ کے کلمے کی سر بلندی کی تگ و دو میں۔

توفیق الہی بھی ان کے شامل حال رہی اور ایک قلیل عرصے میں دنیا کے دو عظیم ترین بر اعظموں، ایشیا و افریقہ کے بیش تر متمدن حصوں کو فتح کر کے تاریخ کی سب سے مضبوط، قابل رشک اور آئیڈیل حکومت کی بنیاد ڈالنے میں کامیابی حاصل کی۔ مولانا ابوالحسن علی ندوی رحمہ اللہ لکھتے ہیں:

اس نوزائیدہ جماعت نے اپنی تہذیب کی خود بنیاد ڈالی۔ نئی حکومت کی داغ بیل ڈالی۔ حالاں کہ اس کو اس سے پہلے اس کا تجربہ نہ تھا۔ اس کے باوجود اس کو ذرا ضرورت نہ پڑی کہ کسی دوسری قوم سے کوئی آدمی مستعار لے یا کسی بیظام میں کسی حکومت سے مدد چاہے۔ ایسی حکومت کی بنیاد ڈالی، جس کا سکہ دو برے براعظموں کے وسیع رقبے میں چلتا تھا۔ اس کے ہر شعبے اور ہر ضرورت کے لیے متعدد آدمی ایسے تھے جو اپنی لیاقت، کارکردگی، امانت و دیانت، قوت اور احساس ذمے داری میں بے نظیر تھے۔ یہ عالم گیر سلطنت قائم ہوئی تو اس نوزائیدہ قوم نے جس پر تھوڑا ہی عرصہ گزرا تھا، اس کو پورے آدمی فراہم کیے، جن میں کوئی عادل حاکم تھا، کوئی امانت دار خازن، کوئی منصف قاضی اور کوئی عبادت گزار قائد، کوئی پرہیزگار و متقی فوجی تھا۔!

امت محمدیہ کے لیے دعا

آپ کی کچھ دعائیں ایسی ہیں کہ ان سے صرف آپ کے عہد کے لوگ ہی نہیں بلکہ قیامت تک وہ سارے خوش قسمت لوگ فیض یاب ہوتے رہیں گے جو امت محمدیہ میں شامل ہونے کی سعادت رکھیں گے۔ ذیل کے صفحات ملاحظہ ہوں:

اے اللہ! میری امت کو صبح سویرے میں برکت دے!

رسول اکرم ﷺ ہمیشہ فوج کو صبح تڑکے روانہ فرماتے تھے اور تمام امت کے لیے یہ دعا کی تھی:

”اللَّهُمَّ بَارِكْ لِأُمَّتِي فِي بُكُورِهَا“

(اے اللہ! میری امت کو صبح سویرے میں برکت دے)

صحیح غامدی ﷺ نامی ایک تجارت پیشہ صحابی نے اس پر عمل کیا اور اپنا سامان تجارت عموماً صبح

سویرے روانہ کرنا شروع کیا۔ چنانچہ دعا کی برکت ظاہر ہوئی اور خوب مال دار بن گئے۔

علامہ عبدالرحمن مبارک پوری لکھتے ہیں:

انھیں یہ دولت اتباع سنت اور دعائے نبوی کی برکت سے حاصل ہوئی۔

اے اللہ! میری امت کو تیرے راستے میں جہاد کرتے ہوئے...!

ابو بردہ اشعری ﷺ سے روایت ہے کہ رسول اللہ ﷺ نے ارشاد فرمایا:

”اللَّهُمَّ اجْعَلْ فَنَاءَ أُمَّتِي فِي سَبِيلِكَ بِالطَّعْنِ وَالطَّاعُونَ“۔

۱۔ سنن ابی داؤد رقم: ۲۶۰۶، سنن ترمذی رقم: ۱۲۱۳، صحیح سنن ترمذی رقم: ۹۶۸۔ ۲۔ تحفۃ الاحوذی: ۹۲/۳۔ ۳۔ مسند احمد

رقم: ۱۵۶۰۸، مواضع متعددہ۔ مستدرک حاکم رقم: ۲۳۶۲۔ شیخ شعیب ازہود و اوران کے معاونین نے اس کی سند کو حسن کہا ہے)

(اے اللہ! میری امت کو تیرے راستے میں جہاد کرتے ہوئے زخم کھا کر یا طاعون کے ذریعہ

فنا کر)

اس حدیث کی تشریح کرتے ہوئے علامہ قرطبی رحمہ اللہ فرماتے ہیں:

”یہاں ”امت“ سے رسول اکرم ﷺ کی مراد بالخصوص آپ کے اصحاب ہیں۔ کیوں کہ آپ نے اپنے رب سے دعا مانگی تھی کہ آپ کی پوری امت کو عام قحط سالی کے ذریعے ہلاک کیا جائے نہ اس پر دشمن کو مسلط کیا جائے، جسے قبول کر لیا گیا تھا۔ آپ کی اس دعا کا تقاضا یہ ہے کہ پوری امت یا اس کا بیش تر حصہ عام ہلاکت اور دشمن کے تسلط سے محفوظ رہے۔ جب کہ مذکورہ حدیث کا تقاضا یہ ہے کہ پوری امت موت اور قتل کے ذریعے فنا ہو جائے۔ اس لیے اس حدیث کو اصحاب رسول کی طرف پھیرنا متعین ہو گیا۔ کیوں کہ اللہ تعالیٰ نے ان کی اکثریت کو راہ خدا میں جنگ کرتے ہوئے شہادت عطا کی۔ اور باقی جو بچ گئے ان کے اس دنیا سے رخصت ہونے کا سبب طاعون بنا جو ان کے زمانے میں پھیلا تھا۔ اس طرح اللہ تعالیٰ نے ان کے لیے دونوں چیزوں کو جمع کر دیا“۔^۱

چنانچہ ابو عبیدہ بن جراح رضی اللہ عنہ کی قیادت میں سن ۷ھ میں ایک لشکر شام کی طرف گیا ہوا تھا کہ اسے طاعون نے گھیر لیا جسے طاعون عمواس کے نام سے جانا جاتا ہے۔ اس میں بہت سارے صحابہ فوت ہوئے۔ اسی موقع پر معاذ بن جبل رضی اللہ عنہ نے لوگوں سے خطاب کرتے ہوئے فرمایا تھا:

”اے لوگو! بلاشبہ یہ بیماری تمہارے واسطے رحمت، تمہارے نبی کی دعا اور تم سے پہلے صالحین

کی موت ہے“۔^۲

یہ اثر شریحیل بن حسنہ رضی اللہ عنہ سے بھی مروی ہے۔^۳

میں توبہ اور رحمت کا دروازہ کھلوانا چاہتا ہوں!

۱۔ فیض القدر: ۱۳۶/۲۔ ۲۔ مسند احمد رقم: ۲۲۰۸۵۔ شیخ شعیب ارنؤوط اور ان کے معاونین نے اسے حسن کہا ہے۔

۳۔ مسند احمد رقم: ۱۷۷۵۶۔ شیخ شعیب ارنؤوط اور ان کے معاونین نے اسے صحیح کہا ہے۔

ایک مرتبہ قریش نے رسول اکرم ﷺ سے کہا: آپ اپنے رب سے دعا کیجیے کہ صفا پہاڑی کو ہمارے لیے سونا بنا دے۔ اگر ایسا ہو گیا تو ہم ایمان لے آئیں گے۔ آپ نے فرمایا:

”کیا تم واقعی ایمان لے آؤ گے؟“

کہا: ہاں!

چنانچہ آپ نے دعا فرمائی تو جبریل امین آئے اور کہا: آپ کا رب آپ کو سلام پیش کرتا ہے اور کہتا ہے کہ اگر آپ چاہیں تو صفا کو ان کے لیے سونا بنا دیا جائے لیکن اس معجزے کے ظہور پذیر ہونے کے بعد انکار کا راستہ اختیار کرنے والوں کو ایسی سزا دوں گا کہ وہی سزا دونوں جہان میں کسی اور کو نہیں دوں گا۔ اور اگر آپ چاہیں تو میں ان کے لیے توبہ اور رحمت کا دروازہ کھول دوں۔

آپ نے فرمایا:

”میں توبہ اور رحمت کا دروازہ کھلوانا چاہتا ہوں“۔

اے اللہ! جو میری امت کے ساتھ نرمی کا برتاؤ کرے...!

عائشہ رضی اللہ عنہا کہتی ہیں کہ اللہ کے رسول ﷺ نے ارشاد فرمایا:

”اللَّهُمَّ مَنْ رَفَقَ بِأُمَّتِي فَارْفُقْ بِهِ، وَمَنْ شَقَّ عَلَيْهِمْ، فَشَقَّ عَلَيْهِ“۔

(اے اللہ! جو میری امت کے ساتھ نرمی کا برتاؤ کرے، اس کے ساتھ نرمی کا برتاؤ

کر اور جو اس کے ساتھ سختی سے پیش آئے اس پر سختی کر)

ملت اسلامیہ کی چودہ سو سالہ تاریخ گواہ ہے کہ اس دعائے نبوی نے قدم قدم پر مسلمانوں

کا ساتھ دیا۔ جن طاقتوں نے حق پسندی کی راہ اختیار کرتے ہوئے مسلمانوں کے ساتھ عدل و انصاف

کا برتاؤ کیا انھیں مضبوطی حاصل ہوتی گئی اور جن طاقتوں نے لاؤ لشکر کے نشے میں چور ہو کر حق پسندی

۱۔ مسند احمد رقم: ۲۱۶۶، مستدرک حاکم رقم: ۷۶۰۱۔ علامہ ابن کثیر نے اس کی سند کو جید کہا ہے۔ دیکھیے السیرة النبویة

الصحیفة: ۱/۱۶۱۔ ۲۔ مسند احمد رقم: ۲۳۳۳، شیخ شعیب الرزوق اور ان کے معاونین نے اسے صحیح کہا ہے۔

سے دامن چھڑاتے ہوئے ظلم و استبداد رو رکھا انھوں نے خود اپنی ہی جڑیں کھودیں۔ مثالوں سے تاریخ کے صفحات بھرے پڑے ہیں۔

میں نے اپنے رب سے تین چیزیں مانگیں!

ایک دن رسول اکرم ﷺ عالیہ سے چلے۔ بنو معاویہ کی مسجد سے گزرے تو اس میں داخل ہوئے اور دو رکعتیں پڑھیں۔ نماز سے فراغت کے بعد بڑی دیر تک دعا کرتے رہے۔ پھر اپنے اصحاب کی طرف متوجہ ہو کر فرمایا:

”میں نے اپنے رب سے تین چیزیں مانگیں، اس نے مجھے ان میں سے دو چیزیں عطا کیں اور ایک نہیں دی۔ میں نے اپنے رب سے درخواست کی کہ میری امت کو قحط سالی کے ذریعے ہلاک نہ کرے تو قبول کر لیا۔ اس سے یہ بھی درخواست کی کہ میری امت کو غرق کر کے ہلاک نہ کرے۔ (یعنی طوفان نوح کی طرح کسی طوفان وغیرہ کے ذریعے پوری امت کو اجتماعی طور پر ہلاک نہ کرے) تو اس نے قبول کر لیا۔ اس سے یہ بھی درخواست کی کہ میری امت آپسی ٹکراؤ کی شکار نہ ہو تو اس نے اسے رد کر دیا“۔

ابن عمر اور خباب بن ارت ؓ کی روایت میں دوسری چیز اس طرح ہے ”میں نے اس سے درخواست کی کہ میری امت پر اجنبی دشمن مسلط نہ کرے جو اسے جڑ سے اکھاڑ پھینکے تو اس نے قبول کر لیا“۔

میں نے اپنے رب سے چار چیزیں مانگیں

ابو بصرہ غفاری ؓ روایت ہے کہ رسول اکرم ﷺ نے فرمایا:

”میں نے اپنے رب سے چار چیزیں مانگیں۔ اس نے تین چیزیں عطا کیں اور ایک روک

لی۔ اس سے گزارش کی کہ میری امت کو گمراہی پر جمع نہ کرے تو قبول کر لیا۔ میں نے التجا کی کہ ان پر دوسری قوم سے تعلق رکھنے والے دشمن کو مسلط نہ کرے تو اسے شرف قبول بخشا۔ میں نے درخواست کی کہ انھیں پچھلی قوموں کی طرح قحط سالیوں کے ذریعے ہلاک نہ کرے تو اسے بھی قبول کر لیا۔ اور میں نے گزارش کی کہ انھیں آپس میں بھڑا کر ان کی قوت کو ضائع نہ کرے تو رد کر دیا“۔

میں نے اپنے رب سے پانچویں چیز طلب کی

عوف بن مالک رضی اللہ عنہ کہتے ہیں کہ رسول اکرم ﷺ نے فرمایا:

”مجھے چار چیزیں عطا کی گئیں جو ہم سے پہلے کسی اور کو عطا نہیں ہوئی تھیں۔ میں نے اپنے رب سے پانچویں چیز طلب کی تو وہ بھی عطا ہوئی؛ مجھ سے پہلے نبی اپنی بستی کی طرف مبعوث ہوتے تھے، ان کی دعوت کا دائرہ بستی تک ہی محدود ہوتا تھا، جب کہ میں تمام لوگوں کی طرف مبعوث کیا گیا ہوں۔ ایک مہینے کے فاصلے ہی سے دشمن پر میرا رعب طاری ہو جاتا ہے۔ ساری زمین میرے لیے مسجد اور پاکیزہ بنائی گئی ہے جو جہاں چاہے نماز پڑھ سکتا ہے اور خمس کا مال میرے لیے حلال کیا گیا ہے۔

میں نے اپنے رب سے پانچویں چیز کا مطالبہ کرتے ہوئے کہا کہ میری امت کا جو بندہ توحید پر قائم رہ کر اس سے ملے، اسے جنت عطا ہو تو میری یہ گزارش قبول کر لی“۔

اے میرے رب! میری امت کے حق میں کچھ تخفیف فرما!

معراج کی رات نبی اکرم ﷺ کے توسط سے امت پر پچاس وقت کی نمازیں فرض کی گئیں۔ آپ چوں کہ سر اپا تسلیم و رضا تھے اس لیے پچاس نمازوں کا بھاری بھر کم بوجھ لے کر واپس آ رہے تھے کہ موسیٰ علیہ السلام سے ملاقات ہوئی۔

انھوں نے پوچھا: آپ کے رب نے آپ کی امت پر کیا فرض کیا ہے؟

۱۔ مسند احمد رقم: ۲۷۲۲۳۔ شیخ شعیب ارنؤوط اور ان کے معاونین نے اسے صحیح الخیر کہا ہے۔ ۲۔ صحیح ابن حبان رقم: ۶۳۹۹۔

جواب دیا: پچاس نمازیں۔

انہوں نے کہا: آپ اپنے رب کے پاس واپس جائیے اور تخفیف کا مطالبہ کیجیے۔ کیوں کہ آپ کی امت یہ بوجھ اٹھا نہیں پائے گی۔ میں نے بنی اسرائیل کو آزمایا ہے اور میرے پاس اس کا تجربہ ہے۔ چنانچہ آپ واپس گئے اور عرض کیا:

”اے میرے رب! میری امت کے حق میں کچھ تخفیف فرما“

آپ کی گزارش پر اللہ نے پانچ نمازیں گھٹا دیں۔ اب موسیٰ علیہ السلام کے پاس آئے اور پانچ نمازیں کم کیے جانے کی اطلاع دی تو انہوں نے فرمایا:

آپ کی امت اسے ادا نہیں کر پائے گی۔ دوبارہ جائیے اور تخفیف کا مطالبہ کیجیے۔

چنانچہ آپ برابر اللہ تعالیٰ اور موسیٰ علیہ السلام کے درمیان چکر لگاتے رہے یہاں تک کہ اللہ تعالیٰ نے فرمایا:

”اے محمد! دن اور رات میں پانچ نمازیں رکھی جاتی ہیں جو دراصل پچاس ہی ہیں۔ کیوں کہ جو ایک نیکی کا ارادہ کرتا ہے اور اسے عملی جامہ نہیں پہناتا ہے تو اسے ایک نیکی ملتی ہے اور اگر عملی جامہ پہناتا دیتا ہے تو دس نیکیاں ملتی ہیں۔ اور جو ایک گناہ کا ارادہ کرتا ہے اور اسے عملی جامہ نہیں پہناتا ہے تو اس کے کھاتے میں کوئی گناہ نہیں لکھا جاتا۔ ہاں اگر اس کا ارتکاب بھی کر ڈالے تو ایک گناہ لکھا جاتا ہے۔

اس کے بعد آپ موسیٰ علیہ السلام کے پاس آئے اور پوری بات سنائی تو فرمایا:

پھر آپ اپنے رب کے پاس جائیے اور تخفیف کا مطالبہ کیجیے۔ لیکن آپ کو بار بار رجوع

کرنے کی وجہ سے حیا آنے لگی تھی اس لیے پھر رجوع نہیں کیا۔

اے اللہ! میں ایک انسان ہوں!

رسول اکرم ﷺ نے اپنے رب قدر سے عرض کیا: اے اللہ! میں ایک انسان ہوں دوسرے انسانوں کی طرح خوش بھی رہتا ہوں اور ناخوش بھی۔ پس میں اپنی امت کے جس فرد پر بددعا کر دوں اور وہ اس کا مستحق نہ ہو تو میری بددعا کو اس کے لیے گناہوں سے پاکی، برکت اور قربت کا ذریعہ بنا دے کہ وہ اس کے ذریعہ قیامت کے دن تیری نزدیکی حاصل کر سکے۔^۱

چنانچہ آپ نے متعدد موقعوں پر یہ وضاحت فرمائی ہے کہ آپ کی یہ دعا بارگاہ رب دو جہاں میں قبولیت سے ہم کنار ہوئی مثلاً صحیح مسلم میں عائشہ ^۲ اور انس بن مالک ^۳ رضی اللہ عنہما کی حدیثیں ملاحظہ ہوں۔

میری امت کے لیے آسانی فراہم کر!

ابی بن کعب ^۴ کی ایک حدیث میں ہے کہ رسول اکرم ﷺ نے فرمایا:

”میرے رب نے پیغام بھیجا کہ قرآن کو ایک وجہ پر پڑھو، تو میں نے عرض کیا:

”میری امت کے لیے آسانی فراہم کر“

پس پیغام بھیجا کہ اسے دو وجوہ پر پڑھو۔ پھر میں نے عرض کیا:

”میری امت کے لیے آسانی فراہم کر“

تو پیغام بھیجا کہ سات وجوہ پر پڑھو۔ اور ہر گزارش کے عوض میں تمہیں ایک چیز مانگنے کی

اجازت دی جاتی ہے۔ تو میں نے کہا:

”اے اللہ! میری امت کو بخش دے۔ اے اللہ! میری امت کو بخش دے“

اور تیسرے سوال کو میں نے اس دن کے لیے مؤخر کر رکھا ہے، جس دن مخلوق میری طرف

راغب ہوگی یہاں تک کہ ابراہیم (علیہ السلام) بھی^۵۔

۱ صحیح مسلم رقم: ۲۶۰۳۔ ۲ رقم: ۲۶۰۰۔ ۳ رقم: ۲۶۰۳۔

۴ صحیح الجامع رقم: ۲۰۷۱۔

اے میرے پروردگار! مزید عنایت ہو!

ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”میں نے اللہ عزوجل سے اپنی امت کے لیے شفاعت کا حق مانگا تو مجھے جواب ملا:

آپ کی امت کے ستر ہزار لوگوں کو بلا حساب و عذاب جنت میں داخل کیا جائے گا۔

میں نے عرض کیا:

”اے میرے پروردگار! مزید عنایت ہو!“

تو مجھے اپنے دونوں ہاتھوں سے دو مرتبہ لپ بھر کے دیا۔ نیز اپنے دائیں اور بائیں ہاتھ

سے

میں نے اپنے رب سے شفاعت کا حق مانگا

ایک مرتبہ رسول اکرم ﷺ رات بھر قیام اللیل میں مشغول رہے اور ہر رکعت میں ایک ہی

آیت دوہراتے رہے۔ آیت یہ تھی:

”إِنْ تُعَذِّبُهُمْ فَإِنَّهُمْ عَبْدُكَ، وَإِنْ تُغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ“^۱

(اگر تو انھیں عذاب دے گا تو بے شک یہ تیرے بندے ہیں اور اگر تو انھیں معاف کر دے

گا تو بے شک تو زبردست بڑی حکمتوں والا ہے)

ابو ذر رضی اللہ عنہ نے اس کی وجہ دریافت کی تو فرمایا:

”میں نے اپنے رب سے شفاعت کا حق مانگا تو مجھے عطا کر دیا۔ میری شفاعت ان تمام

لوگوں کو حاصل ہوگی جو اللہ کے ساتھ کسی اور کو شریک نہ ٹھہراتے ہوں“^۲

۱۔ صحیح الجامع رقم: ۳۵۹۰۔ ۲۔ المائدة: ۱۱۸۔ ۳۔ مسند احمد رقم: ۲۱۳۲۸، ۲۱۳۹۵۔ شیخ شعیب ازبودط

اور ان کے معاونین نے اس کی سند کو حسن کہا ہے۔

اے اللہ! میری امت کا خیال رکھنا!

عبداللہ بن عمرو بن العاص رضی اللہ عنہما کا بیان ہے کہ ایک دن رسول اکرم ﷺ نے ابراہیم علیہ السلام سے تعلق رکھنے والی یہ آیت ”رب انهن اضلن كثيرا من الناس فمن تبعه فانه مني“ (اے میرے رب! ان بتوں نے بہتوں کو گم راہ کیا ہے۔ پس جو شخص میری اتباع کرے گا وہ بے شک مجھ میں سے ہوگا) اور عیسیٰ علیہ السلام سے متعلق یہ آیت ”ان تعذبهم فإِنَّهُمْ عِبَادُكَ، وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ“ (اگر تو انہیں عذاب دے گا تو بے شک وہ تیرے بندے ہیں اور اگر تو انہیں معاف کر دے گا تو بے شک تو زبردست، بڑی حکمتوں والا ہے) تلاوت کی تو اپنے دونوں ہاتھ اٹھائے اور فرمایا:

”اللَّهُمَّ أُمَّتِي أُمَّتِي“

(اے اللہ! تو میری امت کا خیال رکھنا، تو میری امت کا خیال رکھنا)

اور خوب روئے تو اللہ کے حکم سے جبریل امین آپ کے پاس آئے اور رونے کی وجہ دریافت کر کے اس کے حضور پہنچائی تو کہا: اے جبریل! محمد (ﷺ) کے پاس جا کر بتا دو کہ ہم آپ کی امت کے سلسلے میں آپ کو خوش کریں گے اور غم زدہ ہونے کا موقع نہیں دیں گے۔ ۳

میں نے اپنے رب سے گزارش کی

انس ﷺ سے روایت ہے کہ رسول اکرم ﷺ نے فرمایا:

”میں نے اپنے رب سے گزارش کی کہ بلوغت سے پہلے فوت ہونے والے بچوں کو عذاب

ندے تو اسے قبول کر لیا گیا“۔ ۴

۱۔ ابراہیم: ۳۶۔ ۲۔ المائدہ: ۱۱۸۔ ۳۔ مسند احمد رقم: ۱۵۱۱۸، صحیح مسلم رقم: ۲۰۲۔

۴۔ صحیح ابی یوسف رقم: ۳۰۰۰۰، صحیحہ رقم: ۱۸۹۱۔

اے اللہ! میری قبر کو ”وثن“ نہ بننے دینا!

اللہ کے علاوہ وہ تمام چیزیں جن کی ہرستش کی جائے ”وثن“ کہلاتی ہیں۔ بعثت نبوی کے وقت اہل عرب غیر اللہ کی پرستش میں ڈوبے ہوئے تھے۔ رسول اکرم ﷺ نے طویل محنت و کوشش کے بعد انھیں اس دلدل سے نجات دلائی تھی۔ آپ کو اس بات کا ڈر تھا کہ کہیں یہ امت دوبارہ شرک کی ہلاکت خیز وادی میں قدم نہ رکھ دے۔

اس بات کا بھی ڈر تھا کہ جس طرح پچھلی امتوں نے اپنے انبیاء کی قبروں کو مسجدوں میں بدل ڈالا تھا، اسی طرح امت محمدیہ بھی قبر پرستی کی راہ پر گامزن نہ ہو جائے۔ اس لیے ایک طرف انبیاء صالحین کے سلسلے میں غلو کرنے، ان کی قبروں کو پختہ بنانے، عبادت گاہ بنانے اور ان کی طرف رخ کر کے نماز پڑھنے سے منع کیا تو دوسری طرف اللہ تبارک و تعالیٰ سے جو کہ مدبر اعظم ہے، یہ دعا بھی فرمائی:

”اللَّهُمَّ لَا تَجْعَلْ قَبْرِي وَثْنًا“۔

(اے اللہ! میری قبر کو ”وثن“ نہ بننے دینا)

اسی دعائے نبوی کی برکت ہے کہ آج جب کہ روئے زمیں پر سیکڑوں بلکہ ہزاروں صالحین اور بزرگوں بلکہ موہوم شخصیتوں کی قبروں کو بت بنا لیا گیا ہے، آپ کی قبر اس سے محفوظ ہے اور ان شاء اللہ قیامت تک محفوظ رہے گی۔

اے میرے رب! کیا تو نے مجھ سے وعدہ نہیں کیا تھا...

عہد رسول میں ایک مرتبہ سورج گہنایا تو آپ نے اپنے اصحاب کو مسجد میں جمع کیا اور بڑی لمبی نماز پڑھائی۔ اتنا لمبا قیام کیا کہ معلوم ہوتا تھا کہ رکوع نہیں کریں گے۔ پھر اتنا لمبا رکوع کیا کہ معلوم ہوتا تھا کہ انھیں گے ہی نہیں۔ رکوع سے اٹھے تو گریہ و زاری کرنے لگے اور فرمایا:

۱۔ مسند احمد رقم: ۳۵۸، شیخ شعیب ارنؤوط اور ان کے معاونین نے اس کی سند کو قوی کہا ہے۔

”رَبِّ اَلَمْ تَعِدْنِي اَنْ لَا تُعَذِّبَهُمْ وَاَنَا فِيهِمْ، وَاَلَمْ تَعِدْنِي اَنْ لَا تُعَذِّبَهُمْ وَنَحْنُ نَسْتَغْفِرُكَ“

(اے میرے رب! کیا تو نے مجھ سے وعدہ نہیں کیا تھا کہ میری موجودگی میں تو انہیں عذاب میں مبتلا نہیں کرے گا؟ کیا تو نے مجھ سے یہ وعدہ نہیں کیا تھا کہ ہمارے استغفار کرتے ہوئے تو انہیں عذاب میں مبتلا نہیں کرے گا؟)

نماز سے فارغ ہوئے تو سورج روشن ہو چکا تھا۔ چنانچہ آپ کھڑے ہوئے اور حمد و ثنا کے بعد فرمایا:

”سورج اور چاند اللہ کی نشانیوں میں سے دو نشانیاں ہیں، جب یہ گہنا جائیں تو اس کے ذکر میں لگ جاؤ“

پھر فرمایا:

”میرے سامنے جنت لائی گئی، وہ اس قدر قریب تھی کہ میں چاہتا تو اس کے کچھ پھلوں کو چن لیتا۔ میرے سامنے جہنم بھی لائی گئی۔ وہ اس قدر قریب تھی کہ میں اس سے اپنا بچاؤ کرنے لگا۔ مجھے اس بات کا ڈر ہو گیا کہ کہیں اس کی لپٹیں تم تک پہنچ نہ جائیں۔ اسی لیے میں نے یہ کہنا شروع کر دیا:

”اے میرے رب! کیا تو نے مجھ سے وعدہ نہیں کیا تھا کہ میری موجودگی میں تو انہیں عذاب میں مبتلا نہیں کرے گا؟ کیا تو نے مجھ سے یہ وعدہ نہیں کیا تھا کہ ہمارے استغفار کرتے ہوئے تو انہیں عذاب میں مبتلا نہیں کرے گا؟“

میری ان دعاؤں کی بدولت اللہ نے اسے پھیر دیا۔

جنوں کے حق میں دعا!

ابو ہریرہ رضی اللہ عنہ رسول اکرم ﷺ کے ساتھ تھے۔ انہیں حکم ملا کہ استنجا کے لیے چند پتھر تلاش

۱۔ صحیح ابن حبان رقم: ۶۴۳۲، ۲۸۳۸ شیخ شعیب الارؤوط نے اسے صحیح کہا ہے۔

لائیں اور ہڈی و گوبر نہ لائیں۔ انھوں نے حکم کی تعمیل کی۔ چند پتھر چن کر آپ کے قریب رکھ دیا اور دور ہٹ گئے۔ قضائے حاجت سے فارغ ہوئے تو ہڈی اور گوبر سے اجتناب کی وجہ دریافت کی۔ جواب دیا کہ وہ جنوں کی خوراک ہے۔ پھر فرمایا:

”میرے پاس نصیبین کے جنوں کا ایک وفد آیا تھا۔ وہ کیا ہی اچھے جن تھے۔ انھوں نے مجھ سے توشہ مانگا۔ میں نے ان کے لیے اللہ سے دعا کی کہ جو بھی ہڈی یا گوبر انھیں حاصل ہو جائے وہی ان کی خوراک بن جائے“۔

اسے اسباب دنیا کم مقدار میں عطا کر!

فضالہ بن عبید اللہ سے روایت ہے کہ رسول اکرم ﷺ نے فرمایا:

”اے اللہ! جو تجھ پر ایمان لائے اور اس بات کی گواہی دے کہ میں تیرا رسول ہوں اس کے دل میں تیری ملاقات کا شوق ڈال دے، اس کے حق میں اپنا فیصلہ آسان کر اور اسے اسباب دنیا کم مقدار میں عطا کر۔ اور جو تجھ پر ایمان نہ لائے اور اس بات کی گواہی نہ دے کہ میں تیرا رسول ہوں اسے اپنی ملاقات کے شوق سے محروم رکھ، اس کے حق میں اپنا فیصلہ آسان نہ کر اور اسے وافر مقدار میں دنیا عطا کر“۔

چنانچہ ہمارا مشاہدہ ہے کہ اہل ایمان کے مقابلے میں اہل کفر و نیوی نعمتوں سے زیادہ مستفید ہوتے رہے ہیں اور آج بھی ہو رہے ہیں۔

جانوروں کے لیے دعا

آپ کی دعاؤں کا فیض صرف انسانوں ہی تک محدود نہ رہا بلکہ جانوروں کو بھی بہرہ مند ہونے کا موقع ملا۔ ذیل کے صفحات ملاحظہ ہوں:

اونٹ تیز چلنے لگا!

جابر بن عبد اللہ رضی اللہ عنہ ایک غزوے میں رسول اکرم ﷺ کے ہم رکاب تھے۔ واپسی میں ان کی سواری تھک گئی۔ اس کے لیے چلنا مشکل ہو گیا۔ یہاں تک کہ جابر رضی اللہ عنہ نے اسے چھوڑ کر آگے نکل جانے کا ارادہ کر لیا۔ اتنے میں اللہ کے رسول ﷺ کی سواری پہنچ گئی۔ انھیں سب سے پیچھے دیکھ کر فرمایا:

”تمہارے اونٹ کا کیا حال ہے؟“

عرض کیا: وہ تھک گیا ہے۔

یہ سن کر آپ سواری کے پیچھے گئے، اسے ڈانٹا اور دعا فرمائی۔ پھر کیا تھا، اس کی ساری تکان جاتی رہی۔ رفتار میں اس قدر تیزی آگئی کہ ویسی تیزی کبھی نظر نہیں آئی تھی۔ قافلے میں سب سے آگے آگے چل رہی تھی۔ کوئی اونٹ اس کا پیچھا پکڑ نہیں پارہا تھا۔ جابر رضی اللہ عنہ کہتے ہیں:

میں آپ کی باتیں سننے کے لیے اس کی لگام کھینچے جا رہا تھا لیکن اسے روک نہیں پارہا تھا۔

اے اللہ! تو اس پر اپنے راستے میں سوار کر!

رجب سنہ ۹ھ کی بات ہے۔ رسول اللہ ﷺ کو یہ اطلاع ملی کہ شاہ روم قیصر رومیوں اور عرب قبائل کو ملا کر ایک زبردست لشکر تیار کر رہا ہے تاکہ جزیرہ عرب میں نشوونما کے مرحلے سے گزر رہی

اسلامی قوت کو یک لخت ختم کر دیا جائے۔ اطلاع ملتے ہی آپ لگ بھگ تیس ہزار صحابہ کے ساتھ شام کی طرف نکل پڑے تاکہ انھیں مدینے پہ حملہ آور ہونے کا موقع دینے کے بجائے خود ہی حملہ کر کے اپنی برتری کو ثابت کر دیا جائے۔ یہ بڑی تنگی کا زمانہ تھا اور سفر بڑا لمبا تھا۔ تنگی کا عالم یہ تھا کہ ایک ایک اونٹ پر اٹھارہ اٹھارہ آدمی باری باری سوار ہوتے، ایک ایک کھجور کو دو دو آدمی توڑ کر کھاتے اور بعض وقت ایک کھجور سے کئی آدمی اس طرح کام چلاتے کہ ایک چوس کر پانی پی لیتا پھر دوسرے کو دے دیتا اور دوسرا ایسا کر کے تیسرے کو بڑھا دیتا۔^۲

رسد اور سواری سے کمی جیسے مسائل سے دوچار لیکن جذبہ جہاد سے سرشار مجاہدین اسلام کی یہ جماعت پندرہ دنوں کی طویل مسافت طے کر کے تبوک پہنچی۔ اس پیش قدمی کی خبر سے رومیوں کے اندر مسلمانوں کا خوف گھس چکا تھا۔ وہ سامنے آنے کی ہمت نہ کر سکے۔ چنانچہ بیس دن ٹھہرنے کے بعد اسلامی فوج مدینہ واپس ہو گئی۔

واپسی کے وقت سواری کے اونٹ حد درجہ تھک چکے تھے۔ صحابہ کرام رضی اللہ عنہم نے رسول اللہ ﷺ کے سامنے یہ بات رکھی تو ایک تنگ گزر گاہ پر کھڑے ہو گئے اور لوگوں سے کہا:

”مُرُوا بِأَسْمِ اللَّهِ“

(اللہ کا نام لے کر گزرتے جاؤ)

لوگ آپ کے سامنے سے گزر رہے تھے اور آپ ان کی سواریوں پر پھونک مار رہے تھے اور

فرما رہے تھے:

”اللَّهُمَّ اُحْمِلْ عَلَيْهَا فِي سَبِيلِكَ ، اِنَّكَ تَحْمِلُ عَلَى الْقَوِيِّ وَالضَّعِيْفِ ،

وَعَلَى الرَّطْبِ وَالْيَابِسِ فِي الْبَرِّ وَالْبَحْرِ“

(اے اللہ! تو اس پر اپنے راستے میں سوار کر، تو طاقت ور اور ضعیف پر اور تر و خشک پر، خشکی

اور سمندر میں سوار کرتا ہے)

آپ کی دعا کا اثر یہ ہوا کہ جانوروں کی تھکاوٹ دور ہو گئی اور ان کے اندر اس قدر طاقت آگئی کہ ان کی لگام کو کھینچ کر رکھنے کی ضرورت پڑنے لگی۔
اللہ اس میں برکت دے!

جعیل اشجعی رضی اللہ عنہ ایک غزوے میں رسول اکرم ﷺ کے ہمراہ تھے۔ ان کی گھوڑی لاغر و کمزور تھی اس لیے سب سے پیچھے تھے۔ آپ نے ان سے تیز چلنے کو کہا تو عرض کیا کہ میری گھوڑی حد درجہ کمزور ہے، تیز چل نہیں سکتی۔ آپ نے درہ اٹھایا، اسے مارا اور فرمایا:
”بَارَكَ اللَّهُ فِيهَا“

(اللہ اس میں برکت دے)

پھر کیا تھا، وہ سب سے آگے آگے چلنے لگی۔ روکے سے نہیں رکتی تھی۔ اتنا ہی نہیں جعیل رضی اللہ عنہ نے اس کے لطن سے بارہ ہزار کے گھوڑے فروخت کیے۔^۱

۱۔ مسند احمد رقم: ۲۳۹۵۵۔ صحیح ابن حبان رقم: ۴۶۸۱۔ شیخ شعیب ارنؤوط اور ان کے معاونین نے اسے صحیح کہا ہے۔

۲۔ الاستیعاب رقم الترجمة: ۳۳۰۔ علامہ ابن عبدالبر نے اسے حسن قرار دیا ہے۔

ایذا رسانوں معاندوں اور نافرمانوں کو بددعا!

محمد عربی ﷺ کو رحمۃ للعالمین بنا کر بھیجا گیا تھا۔ اس کی شہادت خود اللہ تعالیٰ نے دی ہے۔

ارشاد ہے:

”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ ۱

(ہم نے آپ کو سارے جہان کے لیے رحمت بنا کر بھیجا ہے)

اور خود اللہ کے رسول ﷺ نے بھی ایک حدیث میں فرمایا:

”إِنَّمَا أَنَا رَحْمَةٌ مُّهِدَاةٌ“ ۲

(میں سرپا رحمت ہوں اور اہل جہاں کے سامنے بطور تحفہ پیش کیا گیا ہوں)

اس رحمۃ للعالمین کے بے شمار مظاہر میں سے ایک یہ ہے کہ آپ نے اپنے سخت معاندین اور اذیت پہنچانے والوں کے حق میں بھی ہدایت کی دعا کی ہے۔ حدیث و سیر کی کتابوں میں اس کی بے شمار مثالیں موجود ہیں۔ بارہا ایسا ہوا کہ آپ سے مخالفین اسلام کے حق میں بددعا کی درخواست کی گئی تو آپ نے ان کے حق میں دعائے خیر کی۔ بلکہ ایک مرتبہ جب صحابہ کرام نے مشرکین کی ایذا رسانوں سے تنگ آ کر ان پر بددعا کی درخواست کی تو آپ نے وا شکاف الفاظ میں فرمایا:

”إِنِّي لَمُ أَنْعِكَ لَعَانًا، وَإِنَّمَا بُعِثْتُكَ رَحْمَةً“ ۳

(میں لعنت کرنے والا نہیں بلکہ سرپا رحمت بنا کر بھیجا گیا ہوں)

لیکن جب کسی کا کفر و طغیان حد سے تجاوز کر گیا، اخلاقی انحطاط کی پستی میں اتر آیا اور ظلم و تعدی کو اپنا شیوہ بنا لیا تو نبی رحمت ﷺ کی زبان مبارک سے بھی اس کے حق میں بددعا نکل گئی۔ کیوں کہ ”جب ایمان لانے کی کسی درجے میں بھی امید نہیں ہوتی بلکہ قوم کا وجود دنیا میں صرف شر و فساد کا باعث بن کر رہ جاتا ہے تو اس شر کو ختم کرنے کے لیے آخری تدبیر بددعا ہے“۔^۱

علامہ عینی لکھتے ہیں:

”اللہ کے رسول ﷺ گناہوں کے اعتبار سے کسی کو بددعا دیتے تھے اور کسی کو نیک دعا۔ بددعا اس کے حق میں فرماتے جو مسلمانوں کی ایذا رسانی میں حد سے تجاوز کرتا اور نیک دعا اس کے حق میں فرماتے جس کے دعوتِ حقہ کے قبول کرنے کی کسی بھی درجے میں امید باقی رہتی“۔^۲

یہاں یہ بھی ذہن نشین رہے کہ نبی کریم ﷺ کی زبان مبارک سے کبھی کوئی ایسی بددعا نہیں نکلی جو ساری قوم کی تباہی کا باعث ہوتی کیوں کہ عرب کے اکثر افراد کا ایمان مقدر تھا۔^۳ اہم بات یہ ہے کہ جس بد قسمت نے بھی اپنے کو نبی رحمت کی بددعا کا مستحق ٹھہرایا اسے اس کے اثرات ضرور جھیلنے پڑے جیسا کہ آپ آئندہ صفحات میں اس کا مشاہدہ کریں گے۔

اے اللہ! تو قریش سے نمٹ لے!

نبی اکرم ﷺ نے جب مکے کے اندر علی الاعلان دعوت دین کا شروع کیا تو کفار مکہ کی طرف سے آپ کو سخت اذیتیں دی گئیں۔ چنانچہ ایک دن رسول ﷺ کعبے کے پاس نماز ادا کر رہے تھے اور قریش کی جماعت بیٹھی ہوئی تھی۔ اسی بیچ ابو جہل نے کہا: تم اس ریاکار کو نہیں دیکھتے؟ تم میں سے کوئی شخص ہے جو فلاں قبیلے میں ذبح شدہ اونٹنی کے گوبر، خون اور اوجھڑی کو اٹھا لائے اور جب یہ سجدے میں جائے تو اس کے دونوں کندھوں کے درمیان رکھ دے؟ یہ سن کر ان میں سب سے بد بخت شخص عقبہ بن

۱ شرح بخاری ۲/۱۱۶۸ از داؤد راز رحمہ اللہ۔ ۲ عمدۃ القاری: ۱۰/۲۵۱۔

۳ شرح بخاری ۲/۱۱۶۸ از داؤد راز رحمہ اللہ۔

ابی معیط اٹھا، اوجھڑی لے آیا اور جب آپ سجدے میں گئے تو دونوں کندھوں کے درمیان رکھ دیا۔
عبداللہ بن مسعود رضی اللہ عنہ وہیں تھے اور سب کچھ دیکھ رہے تھے لیکن بے بس تھے، کچھ کرنے سکتے
تھے اور بعد میں انھیں اس بے بسی کا سخت ملال بھی رہا۔

رسول اللہ ﷺ سر اٹھا نہیں سکتے تھے اس لیے سجدے کی حالت ہی میں رہے۔ ادھر ان
ظالموں کا حال یہ تھا کہ مارے ہنسی کے لوٹ پوٹ ہو رہے تھے۔ اتنے میں کسی نے فاطمہ رضی اللہ عنہا کو
خبر دی، جو ابھی بچی تھیں۔ وہ دوڑتی ہوئی آئیں، قریش کو اس نازیبا حرکت پر برا بھلا کہا اور اپنے والد
محترم کی پیٹھ سے بوجھ اتار پھینکا۔

رسول اللہ ﷺ جب نماز سے فارغ ہوئے تو فرمایا:

“اللَّهُمَّ عَلَيْنِكَ بِقُرَيْشٍ، اللَّهُمَّ عَلَيْنِكَ بِقُرَيْشٍ، اللَّهُمَّ عَلَيْنِكَ بِقُرَيْشٍ”

(اے اللہ! تو قریش سے نمٹ لے، اے اللہ! تو قریش سے نمٹ لے، اے اللہ! تو قریش

سے نمٹ لے)

پھر آپ نے ان ظالموں کا نام لے لے کر فرمایا:

“اللَّهُمَّ عَلَيْنِكَ بِعَمْرٍو بْنِ هِشَامٍ، وَعُتْبَةَ بْنِ رَبِيعَةَ، وَشَيْبَةَ بْنِ
رَبِيعَةَ، وَالْوَلِيدِ بْنِ عُتْبَةَ، وَأُمَيَّةَ بْنِ خَلْفٍ، وَعُقْبَةَ بْنِ أَبِي مُعَيْطٍ، وَعَمَارَةَ بْنِ
الْوَلِيدِ”

(اے اللہ! تو عمرو بن ہشام (ابو جہل)، عقبہ بن ربیعہ، شیبہ بن ربیعہ، ولید بن عقبہ، امیہ بن

خلف، عقبہ بن ابی معیط اور عمارہ بن ولید سے نمٹ لے)

لیڈران مکہ جو اب تک بزعم خویش بہت بڑا کارنامہ انجام دے کر ہنسی سے لوٹ پوٹ ہو
رہے تھے، جیسے ہی رسول اللہ ﷺ کی بددعا ان کے کانوں سے ٹکرائی چپ سادھ گئے۔ آپ کی بددعا ان
پر پہاڑ بن کر ٹوٹی کیوں کہ وہ سمجھتے تھے کہ مکے میں دعا ضرور قبول ہوتی ہے۔

بہر حال جب زعمائے قریش نے آپ کے ساتھ بدسلوکی کی اور آپ کی بددعا کا بوجھ اٹھایا تو ان کا حشر بہت ہی عبرت ناک ہوا۔

سنہ ۲ھ میں جب کفار مکہ اور مسلمانوں کے درمیان معرکہ بدر پیش آیا تو ان میں سے چھ لیڈر میدان بدر میں ڈھیر ہو گئے۔ سخت گرمی کا دن تھا اس لیے ان کی لاشیں متغیر ہو گئی تھیں۔ رسول اللہ ﷺ کے حکم سے ان میں پانچ کو گھسیٹ کر بدر کے ویران کنویں میں ڈال دیا گیا۔ امیہ بن خلف کی لاش زرہ کے اندر پھول گئی تھی، کھینچنے سے کٹنے پھٹنے لگتی تھی اس لیے جہاں تھا وہیں مٹی ڈال کر چھپا دیا گیا۔ عقبہ بن ابی معیط گرفتار ہوا اور مدینہ روانگی کے وقت مقام عرق الظبۃ میں رسول اللہ ﷺ کے حکم سے قتل کر دیا گیا۔

عمارہ بن ولید نے حبشہ پہنچ کر نجاشی کی بیوی کے ساتھ چھیڑ چھاڑ کی تو نجاشی کے حکم سے ایک جادو کرنے اس پر جادو کر دیا۔ جس کے اثر سے وہ تنگ دھڑنگ جنگلی جانوروں کے ساتھ مارا مارا پھرتا رہا، یہاں تک کہ خلافت فاروقی میں روئے زمین کو اس کے وجود نامسعود سے چھٹکارا حاصل ہوا۔

اے اللہ! اس پر اپنے کسی کتے کو مسلط کر دے!

تبلیغ اسلام کے ابتدائی سالوں میں جو لوگ رسول اللہ ﷺ کو ایذا نہیں دیا کرتے تھے ان میں ابولہب کا نام سرفہرست ہے۔ اس کارنامے کی انجام دہی میں اس کے بیوی بچے بھی اس کے ساتھ تھے۔

چنانچہ ایک دفعہ عتبہ بن ابولہب آیا اور کہا:

میں ”وَالنَّجْمِ إِذَا هَوَىٰ“ اور ”الذَّيْ دَنَا فَتَدَلَّى“ کا منکر ہوں۔

پھر پکڑ کر آپ ﷺ کی قمیص پھاڑ ڈالی اور چہرہ انور پر تھوک دیا۔ تھوک رخ انور پر نہیں پڑ

۱۔ صحیح بخاری رقم: ۲۴۰، ۵۲۰، ۲۹۳۴، ۳۱۵۸، ۳۸۵۴، ۳۹۶۰، صحیح مسلم رقم: ۴۶۲۵-۴۶۲۸-فتح الباری: ۱/۴۶۳-

سکا۔ لیکن اس کی اس کمینگی کی وجہ سے بددعائے رسول کے کوڑے ضرور برسے۔ فرمایا:

“اللَّهُمَّ سَلِّطْ عَلَيْهِ كَلْبًا مِنْ كَلَابِكَ”

(اے اللہ! اس پر اپنے کسی کتے کو مسلط کر دے)

آپ کی یہ دعا قبول ہوگئی۔ وہ قریش کی ایک جماعت کے ساتھ ملک شام گیا۔ وہاں رات کو بمقام زرقا ایک شیر نے آکر گھیر لیا۔ اسے دیکھ کر عتیبہ کہنے لگا: اللہ کی قسم مجھے محمد (ﷺ) کی بددعا لگ گئی ہے۔ وہ مکے میں ہیں اور میں ملک شام میں۔ لیکن اب ان کی گرفت سے بچ نہیں سکتا۔ چنانچہ صبح کو سب کی موجودگی میں شیر نے اس کا سر پکڑ کر ذبح کر ڈالا۔

سات سال کی قحط سالی بھیج کر میری مدد فرما!

مکے کے لوگ جب رسول اللہ ﷺ کی تکذیب اور نافرمانی میں تمام حدوں کو پار کرنے لگے تو

رسول اللہ ﷺ نے ان پر بددعا کرتے ہوئے فرمایا:

“اللَّهُمَّ أَعْنِي عَنْهُمْ بِسَنَعِ كَسَنَعِ يُوسُفَ”

(اے اللہ! ان پر یوسف علیہ السلام کے زمانے کی طرح سات سال کی قحط سالی بھیج کر میری

مدد فرما)

چنانچہ بڑا سخت قحط پڑا، جس سے ہر چیز ختم ہوگئی حتیٰ کہ بھوک کی شدت سے اہل مکہ ہڈیاں، چمڑے اور مردار کھانے پر مجبور ہو گئے۔ فاقوں کی وجہ سے کمزوری کا یہ عالم تھا کہ لوگ آسمان کی طرف دیکھتے تو ان کی آنکھوں کے سامنے دھواں سا آ جاتا۔

حالات کی سختی سے تنگ آ کر ابوسفیان خدمت نبوی میں حاضر ہوا اور عرض کیا: آپ اللہ کی

۱۔ پیغمبر عالم ص: ۹۹، الرقیق ص: ۱۵۳، تفسیر قرطبی: ۶۱/۱۷۔ یہ واقعہ مختصر مستدرک حاکم رقم: ۳۹۸۳ میں موجود ہے۔

حاکم نے اسے ”صحیح الاسناد کہا ہے اور امام ذہبی نے ان کی تائیل کی ہے۔ ابن حجر نے اسے حسن کہا ہے۔ فتح

الباری: ۳۸/۳۔

فرماں برداری اور صلہ رحمی کا حکم دیتے ہیں اور یہ دیکھیے آپ کی قوم ہلاک ہوئی جا رہی ہے۔ اللہ سے ان کے لیے دعا کیجیے!

چنانچہ رسول رحمت ﷺ نے ان کے لیے نزولِ باراں کی دعا فرمائی، اللہ کے حکم سے بارش ہوئی اور قحط جاتا رہا۔

مسند احمد میں ہے کہ اللہ کے رسول ﷺ نے جب نزولِ باراں کی دعا فرمائی تو بارگاہِ الہی میں یہ بھی عرض کیا:

”اللَّهُمَّ إِنَّ يَغُودُ وَافْعُدُ“^۱

(اے اللہ! اگر یہ دوبارہ کفر و عناد پر کمر بستہ ہو جائیں تو انہیں دوبارہ گرفتار بلا کر) ہوا بھی یہی۔ جیسے ہی آفتِ ملی، کفار اپنی پچھلی روش پر لوٹ آئے۔ پھر اللہ تعالیٰ نے بھی اپنے نبی کی دعا کے مطابق میدانِ بدر میں ان کی خوب خوب خبر لی۔

کفار کی اسی معاندانہ روش اور انتقامِ الہی کی طرف اللہ و تبارک و تعالیٰ نے سورۃ ”الدخان“ کی آیت (۱۶) میں اشارہ فرمایا ہے۔^۲

یہ چہرے بگڑ جائیں!

مکی دور کے بالکل آخری مرحلے میں کفار مکہ نے رسول اللہ ﷺ کو قتل کرنے کی سازش رچی، جو آپ کی ہجرت کا بلا واسطہ سبب بنی۔^۳

اس کی تفصیل یوں ہے کہ قریش کے سربراہ آوردہ لوگ حجر (خانہء کعبہ کا شمالی گوشہ جو حطیم میں داخل ہے) میں جمع ہوئے۔ اور لات، عزیٰ، تیسرے بڑے بت مناتہ، اساف اور ناکلہ کی قسم کھا کر

^۱ صحیح بخاری رقم: ۱۰۰۷، ۱۰۲۰، ۳۶۹۳، ۴۷۷۴، ۴۸۰۹، ۴۸۲۱، ۴۸۲۵، صحیح مسلم رقم: ۶۹۹۷، ۶۹۹۸۔^۲ مسند احمد

رقم: ۴۲۰۵، باسناد صحیح علی شرط الشیخین کما قال الشیخ شعیب أرنؤوط و معاونہ۔

^۳ صحیح بخاری رقم: ۱۰۰۷، ابن مسعود رضی اللہ عنہ۔^۴ السیرة النبویة الصحیحة: ۶۲۲/۲۔

آپس میں یہ معاہدہ کیا کہ اگر ہم نے محمد (ﷺ) کو دیکھ لیا تو یک بارگی ان پر حملہ آور ہو کر قتل کر کے ہی دم لیں گے۔

چنانچہ فاطمہ رضی اللہ عنہا روتی ہوئی آئیں اور ابا حضور کی خدمت میں حاضر ہو کر کہنے لگیں کہ یہ سرداران قریش حجر میں جمع ہیں۔ انھوں نے آپس میں یہ معاہدہ کیا ہے کہ اگر آپ کو دیکھ لیا تو یک بیک حملہ آور ہو کر قتل کر ڈالیں گے، ان میں سے ہر آدمی آپ کے خون کا پیاسا دکھائی دیتا ہے۔

آپ نے فرمایا:

”بیٹی! وضو کا پانی لاؤ“

وضو فرمایا اور ان کے ربوہ مسجد میں داخل ہوئے، انھوں نے آپ کو دیکھا تو کہنے لگے: یہ دیکھو وہ آگئے! یہ دیکھو وہ آگئے! پھر خلاف توقع نگاہیں نیچی کر لیں، اپنی اپنی جگہوں سے چپک گئے، نگاہ اٹھانے کی ہمت کر سکے نہ ان میں سے کوئی کھڑا ہو سکا۔ رسول اللہ ﷺ ان کی طرف بڑھے یہاں تک کہ ان کے سروں پر کھڑے ہو گئے۔ پھر ایک لپ کنکر ملی ہوئی مٹی لے کر ان کے سروں پر پھینکتے ہوئے فرمایا:

”شَاهَتِ الْوُجُوْهُ“

(یہ چہرے بگڑ جائیں)

اس حدیث کے راوی عبداللہ بن عباس رضی اللہ عنہما فرماتے ہیں کہ ان میں جسے بھی کوئی

کنکر لگا وہ بدر کے دن کفر کی حالت میں قتل ہوا۔

اے اللہ! اسے پچھاڑوے!

کفار مکہ نے جب اللہ کے رسول ﷺ کے قتل کی سازش تیار کی تاکہ ہمیشہ کے لیے اسلام اور

توحید سے چھٹکارا حاصل کر لیں تو اللہ تعالیٰ نے اپنے نبی کو ہجرت کا حکم دے دیا۔

۱۔ مسند احمد رقم: ۲۷۲۰، ۲۷۲۱، ۲۷۲۲۔ شیخ احمد شاکر نے ان دونوں سندوں کو صحیح کہا ہے۔

چنانچہ آپ ابو بکر صدیق رضی اللہ عنہ کے ساتھ نکل پڑے۔ غار ثور میں تین رات چھپے رہے۔ تاکہ قریش کی طرف سے تلاش پر مامور کسی دستے کے ہاتھ میں نہ آجائیں۔

ادھر قریش نے ایک طرف تلاش و جستجو کے لیے اپنے آدمی پھیلا دیے تو دوسری طرف رسول اللہ صلی اللہ علیہ وسلم اور آپ کے رفیق سفر ابو بکر صدیق رضی اللہ عنہ کو زندہ یا مردہ پکڑ کر لانے والے کے لیے سوساونٹ کا اعلان کر دیا۔

تین رات چھپے رہنے کے بعد رسول اللہ صلی اللہ علیہ وسلم علی الصبح مدینے کے ارادے سے ایک غیر معروف راستے سے نکل پڑے۔ لگا تار تیز رفتار سفر کے بعد دو پہر بعد تھوڑا سا آرام کیا۔ اس کے بعد پھر چلنا شروع کیا ہی تھا کہ انعام کے لالچ میں ایک شخص نے آپ کا پیچھا کیا۔ یہ شخص سراقہ بن مالک بن جشم تھا۔ اس کا بیان ہے کہ میں اتنا قریب ہو گیا کہ رسول اللہ صلی اللہ علیہ وسلم کی قرأت سن پارہا تھا۔ آپ بڑے اطمینان کے ساتھ قرآن پڑھ رہے تھے اور ابو بکر رضی اللہ عنہ بار بار مڑ مڑ کر میری طرف دیکھ رہے تھے۔

سراقہ جب بالکل قریب ہو گیا تو ابو بکر رضی اللہ عنہ بول اٹھے: اے اللہ کے رسول! یہ دیکھیے ایک سوار ہمارا پیچھا کر رہا ہے اور بس ہمارے قریب پہنچنے ہی والا ہے۔ آپ نے فرمایا:

”لَا تَحْزَنْ إِنَّ اللَّهَ مَعَنَا“

(غم نہ کرو، اللہ ہمارے ساتھ ہے)

پھر جب اتنا قریب ہو گیا کہ اس کے اور رسول اللہ صلی اللہ علیہ وسلم کے درمیان صرف دو یا تین نیزے بھر کا فاصلہ رہ گیا تو ابو بکر رضی اللہ عنہ خوف و دہشت سے بے قابو ہو کر رو پڑے۔ رسول اللہ صلی اللہ علیہ وسلم نے رونے کی وجہ دریافت کی تو عرض کیا کہ اللہ کی قسم! میں اپنی جان کے خوف سے نہیں بلکہ اس ڈر سے رو رہا ہوں کہ کہیں آپ کو کوئی خطرہ نہ لاحق ہو جائے۔ اب رسول اللہ صلی اللہ علیہ وسلم نے اس ذات کے دروازے کو کھٹکھٹایا جس کی وحدانیت کے پرچار کی خاطر آج جان کے لالے پڑے ہوئے تھے۔ فرمایا:

”اللَّهُمَّ اصْرَعْهُ“

(اے اللہ! تو اسے پچھاڑ دے)

ایک اور روایت میں دعا کے الفاظ ہیں:

”اللَّهُمَّ اكْفِنَاهُ بِمَا شِئْتِ“

(اے اللہ! تو جیسے چاہے اسے ہم سے دور رکھ)

چنانچہ اللہ تعالیٰ نے اپنے نبی کو بچانے کا فوری انتظام کیا۔ سراقہ کے گھوڑے کے اگلے دونوں پاؤں زمین میں دھنس گئے اور وہ گھوڑے سے اچھل کر گر پڑا۔ اس نے گھوڑے کو ڈانٹا، اٹھانے کی کوشش کی، لیکن وہ اپنے پاؤں زمین سے نکال نہیں سکا، جب گھوڑے نے پوری طاقت لگا کر کھڑے ہونے کی کوشش کی تو اس کے اگلے پاؤں سے منتشر سا غبار اٹھ کر دھوئیں کی طرح آسمان کی طرف چڑھنے لگا۔

اس نے اپنی عادت کے مطابق تیر سے فال نکالی تو قال اس کے حسب دل خواہ نہیں نکلی۔ اب اسے یقین ہو گیا کہ میں جن کا پیچھا کر رہا ہوں وہ کوئی عام آدمی نہیں ہیں اور یہ سب کچھ انہی کی بددعا کا نتیجہ ہے۔ چنانچہ عرض پرداز ہوا:

مجھے یقین ہو گیا ہے کہ آپ دونوں نے مجھے بددعا دی ہے۔ آپ میرے حق میں اس مصیبت سے چھٹکارے کی دعا کر دیجیے، میں آپ لوگوں کو کوئی گزند نہیں پہنچاؤں گا اور آپ کی تلاش میں آنے والے لوگوں کو لوٹا دوں گا۔ ساتھ ہی یہ بھی عرض کر ڈالا کہ یہ میرا ترکش ہے، اس سے جتنے تیر کی ضرورت ہو لے لیجیے اور آپ کے راستے میں فلاں مقام پر میرے اونٹ اور بکریاں ہیں، ان میں سے جتنے کی ضرورت ہو لے لیجیے گا!

رسول اللہ ﷺ نے فرمایا:

”مجھے تمہارے ان اسباب کی کوئی ضرورت نہیں، بس ہمارے سلسلے میں رازداری سے کام

لینا اور کسی کو ہماری طرف آنے نہ دینا“

اس کے بعد نبی اکرم ﷺ نے اس کے حق میں دعا فرمائی۔ اور وہ نجات پا گیا۔
ان دو نشانات کے مشاہدے کے بعد اسے یقین ہو گیا تھا کہ رسول اللہ ﷺ کا دین ضرور
غالب ہو کر رہے گا۔ اس لیے اس نے آپ سے پروانہ امن کی درخواست کی تو آپ کے حکم سے عامر
بن فہیرہ رضی اللہ عنہ نے چمڑے کے ایک رقعے پر تحریر امن لکھ دی۔

سراقہ وعدے کا پکا نکلا۔ راستے میں اسے جو بھی ملا یہ کہہ کر واپس کر دیا کہ میں ادھر بہت
ڈھونڈ چکا۔ ان کا کوئی سراغ نہ مل سکا۔

یہ اعجاز نبوت ہی تو ہے کہ ایک شخص دشمن بن کر آتا ہے اور محافظ بن کر واپس ہوتا ہے۔

اے اللہ! مضر والوں کو سختی کے ساتھ پکڑ لے!

رسول دو جہاں ﷺ کے سلسلہ نسب میں اٹھارہویں پشت میں مضر نامی ایک شخص گزرا
ہے۔ اس کی اولاد ایک بہت بڑی قوم کی حیثیت رکھتی تھی اور ان کے ڈھیر سارے قبائل موجود
تھے۔ جیسے قریش، ہذیل، اسد، تمیم اور مزینہ وغیرہ۔

مضر کے اکثر لوگ نہ صرف یہ کہ مسلمان نہیں ہوئے تھے بلکہ رسول اللہ ﷺ کی عداوت و دشمنی
میں پیش پیش تھے۔ ان کی دشمنی جب انتہا کو پہنچ گئی تو رسول اللہ ﷺ نے فرض نمازوں میں رکوع کے بعد
ان الفاظ میں ان پر بددعا کرنا شروع کر دیا:

”.... اَللّٰهُمَّ اشْدُدْ وَطْأَتَكَ عَلٰی مُضِرِّوْا جْعَلْهَا سِنِيْنَ كَسِيْنِيْ يُوسُفَ“۔

(اے اللہ! مضر والوں کو سختی کے ساتھ پکڑ لے اور ان پر ایسی قحط سالی لاجیسی قحط سالی یوسف

۱۔ مسند احمد رقم: ۱۳۲۰۵، ۱۷۵۹۱، صحیح بخاری رقم: ۳۶۱۵، ۳۶۵۲، ۳۹۰۵، ۳۹۰۶، ۳۹۰۸، ۳۹۱۱، صحیح مسلم رقم: ۲۰۰۹،
صحیح ابن حبان رقم: ۶۲۸۰، ۶۲۸۱۔ ۲۔ المرعاة: ۳/۳۰۳۔ صحیح بخاری رقم: ۷۹۷، ۸۰۳، ۱۰۰۶، ۲۹۳۲،
۳۳۸۱، ۳۵۶۰، ۳۵۹۸، ۶۲۰۰، ۶۳۹۳، ۶۹۴۰، صحیح مسلم رقم: ۶۷۵، سنن ابی داؤد رقم: ۱۳۳۳، سنن نسائی رقم: ۱۰۷۳،
سنن ابن ماجہ رقم: ۱۳۳۳، مسند احمد رقم: ۷۲۱۹ وغیرہ۔)

علیہ السلام کے زمانے میں ہوئی تھی)

مضمر پر قحط سالی کی بددعا کا یہ واقعہ ہجرت کے بعد مدینے کا ہے۔!

چنانچہ اتنا سخت قحط پڑا کہ انسانوں کے لیے غلہ اور جانوروں کے لیے چارہ پانی ملنا مشکل ہو گیا۔ ایسے میں ابوسفیان اور کعب بن مرہ یا مرہ بن کعب (ان کے نام کے بارے میں اختلاف ہے) خدمت رسول میں حاضر ہوئے۔ کعب بن مرہ مسلمان تھے اور ہجرت کر کے مدینہ پہنچ چکے تھے۔ ابوسفیان نے نزول باران کے لیے دعا کی التجا کی اور کعب بن مرہ رضی اللہ عنہ نے عرض کیا کہ اے اللہ کے رسول! اللہ نے آپ کی مدد فرمائی، نوازش کی اور دعا قبول فرمائی۔ اب دیکھیے آپ کی قوم ہلاک ہوئی جا رہی ہے، آپ ان کے حق میں دعا فرمائیں۔ آپ نے پہلے اعراض کیا لیکن دوبارہ گزارش کی گئی تو بار گاہ الہی میں ہاتھ پھیلا کر عرض پرداز ہوئے:

”اللَّهُمَّ اسْقِنَا غَيْثًا مُغِيثًا، مَرِيْعًا مَرِيْعًا، طَبَقًا غَدَقًا، عَاجِلًا غَيْرَ رَائِبٍ،

نَافِعًا غَيْرَ ضَارٍّ“

(اے اللہ! ہمارے اوپر بارش برسا۔ ایسی بارش جو مددگار ہو، بہت ارزانی کرنے والی ہو، لگا تار اور بکثرت برسے، جلدی برسنے والی ہو، دیر کرنے والی نہ ہو، نفع دینے والی ہو، نقصان پہنچانے والی نہ ہو)

بس ایک جمعہ یا اس کے بقدر وقت گزرنے پایا تھا کہ خوب بارش ہوئی اور سارے علاقے میں زندگی کی لہر دوڑ گئی۔

لیکن کچھ ہی دنوں بعد وہ دوبارہ حاضر خدمت ہوئے۔ اس بار قلت بارش نہیں بلکہ کثرت بارش کا شکوہ لے کر آئے تھے۔ کہنے لگے کہ بارش اتنی زیادہ ہوئی کہ گھر ڈھے گئے۔ رسول رحمت ﷺ نے پھر ہاتھ اٹھائے اور فرمایا:

”اللَّهُمَّ حَوِّالَيْنَا وَلَا عَلَيْنَا“

(اے اللہ! ہمارے آس پاس بارش ہو ہمارے اوپر بارش نہ ہو)

چنانچہ بادل چھٹ چھٹ کر دائیں بائیں کا رخ کرنے لگے۔

اے اللہ! تو ان کا فروں کو مار!

احد کے روز جب مشرکین واپس چلے گئے تو رسول اللہ ﷺ نے صحابہ کرام سے فرمایا: ”برابر ہو جاؤ، ذرا میں اپنے رب کی ثنا کر لوں“ اس حکم پر صحابہ کرام نے آپ کے پیچھے صفیں باندھ لیں اور آپ یوں گویا ہوئے:

”اللَّهُمَّ لَكَ الْحَمْدُ كُلُّهُ، اللَّهُمَّ لَا قَابِضَ لِمَا بَسَطْتَ، وَلَا بَاسِطَ لِمَا قَبَضْتَ، وَلَا هَادِيَ لِمَنْ أَضَلَّتْ، وَلَا مُضِلَّ لِمَنْ هَدَيْتَ، وَلَا مُعْطَى لِمَا مَنَعْتَ، وَلَا مَانِعَ لِمَا أُعْطِيتَ، وَلَا مُقَرَّبَ لِمَا بَاعَدْتَ، وَلَا مُبَاعِدَ لِمَا قَرَّبْتَ. اللَّهُمَّ ابْسُطْ عَلَيْنَا مِنْ بَرَكَاتِكَ وَرَحْمَتِكَ وَفَضْلِكَ وَرِزْقِكَ. اللَّهُمَّ إِنِّي أَسْأَلُكَ النَّعِيمَ الْمُقِيمَ الَّذِي لَا يَحُولُ وَلَا يَزُولُ. اللَّهُمَّ إِنِّي أَسْأَلُكَ النَّعِيمَ يَوْمَ الْعَيْلَةِ، وَالْأَمْنَ يَوْمَ الْخَوْفِ. اللَّهُمَّ إِنِّي عَائِدُكَ مِنْ شَرِّ مَا أُعْطِيتَنَا وَشَرِّ مَا مَنَعْتَ. اللَّهُمَّ حَبِّبْ إِلَيْنَا الْإِيمَانَ وَزَيِّنْهُ فِي قُلُوبِنَا وَكَرِّهِ إِلَيْنَا الْكُفْرَ وَالْفُسُوقَ وَالْعِصْيَانَ، وَاجْعَلْنَا مِنَ الرَّاشِدِينَ. اللَّهُمَّ تَوَفَّنَا مُسْلِمِينَ وَأَحْيِنَا مُسْلِمِينَ وَأَلْحِقْنَا بِالصَّالِحِينَ، غَيْرَ خَرَّابَا وَلَا مَفْتُونِينَ. اللَّهُمَّ قَاتِلِ الْكُفْرَةَ الَّذِينَ يُكَذِّبُونَ رُسُلَكَ، وَيَصُدُّونَ عَنْ سَبِيلِكَ، وَاجْعَلْ عَلَيْهِمْ رِجْرَكَ وَعَذَابَكَ. اللَّهُمَّ قَاتِلِ الْكُفْرَةَ الَّذِينَ أُوتُوا الْكِتَابَ إِلَهُ الْحَقِّ!“

۱۔ مسند احمد رقم: ۱۸۰۶۲، ۱۸۰۶۶، ۱۸۰۶۷، سنن ابن ماجہ رقم: ۱۲۶۹، اسناد ضعیف کما قال الشیخ شعیب الارزوطی ورفقاءہ۔ نیز

دیکھیے فتح الباری: ۲/۲۴۸-۲۵۱۔

(اے اللہ! تیرے ہی لیے ساری حمد ہے۔ اے اللہ! جس چیز کو تو کشادہ کرے، اسے کوئی تنگ نہیں کر سکتا اور جس چیز کو تو تنگ کر دے، اسے کوئی کشادہ نہیں کر سکتا۔ جس شخص کو تو گمراہ کر دے، اسے کوئی ہدایت نہیں دے سکتا اور جس شخص کو تو ہدایت دے دے، اسے کوئی گمراہ نہیں کر سکتا۔ جس چیز کو تو روک دے، اسے کوئی دے نہیں سکتا اور جس چیز کو تو دے دے، اسے کوئی روک نہیں سکتا۔ جس چیز کو تو دور کر دے اسے کوئی قریب نہیں کر سکتا اور جس چیز کو تو قریب کر دے اسے کوئی دور نہیں کر سکتا۔

اے اللہ! ہمارے اوپر اپنی برکتیں، رحمتیں اور فضل و رزق پھیلا دے۔ اے اللہ! میں تجھ سے برقرار رہنے والی نعمت کا سوال کرتا ہوں جو نہ ملے اور نہ ختم ہو۔ اے اللہ! میں تجھ سے فقر کے دن مدد کا اور خوف کے دن امن کا سوال کرتا ہوں۔ اے اللہ! جو کچھ تو نے ہم کو دیا ہے اس کے شر سے اور جو کچھ نہیں دیا ہے اس کے بھی شر سے تیری پناہ چاہتا ہوں۔ اے اللہ! ہمارے نزدیک ایمان کو محبوب کر دے، اسے ہمارے دلوں میں خوش نما بنا دے، کفر، فسق اور نافرمانی کو ناگوار بنا دے اور ہمیں ہدایت یافتہ لوگوں میں کر دے۔ اے اللہ! ہمیں مسلمان رکھتے ہوئے وفات دے، مسلمان بنا کر زندہ رکھ اور رسوائی و فتنے سے دوچار کیے بغیر صالحین میں شامل فرما۔ اے اللہ! تو ان کافروں کو مار جو تیرے پیغمبروں کو جھٹلاتے اور تیری راہ سے روکتے ہیں۔ ان پر سختی اور عذاب نازل کر۔ اے اللہ! ان کافروں کو بھی مار جنہیں کتاب دی گئی۔ یا اللہ الحق!۔

اس دعا کے الفاظ کو غور سے پڑھیے اور تاریخ اسلام کے ابتدائی ادوار کا مطالعہ کیجیے تو اس بات میں کوئی شبہ نہیں رہ جائے گا کہ یہ دعا شرف قبول سے ہم کنار ہوئی۔

☆ مسلمانوں کی یہ مٹھی بھر جماعت جو آج زخموں سے چورتھی، نئے جوش و ولولے کے ساتھ

۱۔ مسند احمد رقم: ۱۵۴۹۴، مستدرک حاکم رقم: ۴۳۰۸، حاکم نے اسے صحیحین کی شرط پر صحیح کہا ہے اور ذہبی نے ان کی موافقت کی ہے۔ شیخ شعیب ارنؤوط اور ان کے رفقاء نے اس کے رجال کو ثقہ کہا ہے۔ نیز دیکھیے صحیح الأدب

المفرد رقم: والسيرۃ النبویۃ الصحیحۃ: ۳۹۴/۲۔

میدان میں اترتی ہے۔ فتوحات پہ فتوحات حاصل کرتی چلی جاتی ہے اور چند دہوں میں پوری دنیا پہ چھا جاتی ہے۔ حالاں کہ اسے اپنے عہد کی دیگر سلطنتوں پر کثرت افواج کے اعتبار سے برتری حاصل تھی، نہ تہذیب و تمدن کے اعتبار سے، نہ مال و دولت کے اعتبار سے اور نہ فنون سپہ گری میں واقفیت کے اعتبار سے۔ اسے فضل خداوندی کے علاوہ اور کیا نام دے سکتے ہیں۔

☆ مسلمانوں کی معاشی حالت بھی نہایت ابتر تھی۔ اسی غزوہ احد میں کئی ایسے شہدا تھے جن کے لیے پوری کفن کا بھی انتظام نہ ہو سکا تھا۔ لیکن سو سال کے اندر ایسا معاشی انقلاب آیا کہ پانچویں خلیفہ راشد عمر بن عبدالعزیز رحمہ اللہ کے زمانے میں ڈھونڈنے سے بھی کوئی مستحق زکوٰۃ نہیں مل پارہا تھا۔

☆ مسلمان مکی عہد میں ہمیشہ خوف کے سایہ تلے زندگی بسر کرتے رہے۔ ہجرت مدینہ کے بعد بھی اس میں کوئی خاص فرق نہیں آیا لیکن غزوہ احزاب کے بعد بتدریج خوف و دہشت کے بادل چھٹنے لگے۔ صلح حدیبیہ کے بعد مطلع صاف ہو گیا اور حالات مکمل طور سے سازگار ہو گئے۔ وہی عرب جہاں ہمیشہ خوف و دہشت خیمہ زن رہتی تھی وہاں کے حالات اس قدر اچھے ہو گئے کہ ایک اکیلی عورت حیرہ سے مکے کا سفر کرتی اور اسے اپنے جان و مال کے سلسلے میں کسی قسم کا کوئی خوف دامن گیر نہ ہوتا۔

☆ انسان کے لیے دنیوی نعمتوں کا حاصل ہونا اور نہ ہونا دونوں فتنے کا باعث ہوا کرتے ہیں۔ جسے دنیوی نعمتیں حاصل ہوتی ہیں وہ کبر و غرور کا شکار ہو کر اللہ کو بھلا بیٹھتا ہے۔ دوسری طرف مال و دولت سے محروم شخص بھی بسا اوقات باغیانہ تیور اختیار کر کے اللہ کی ناراضگی مول لیتا ہے۔ اگر ہم صحابہ کرام ؓ کے حالات کا مطالعہ کریں تو یہ صاف نظر آئے گا کہ وہاں اس کے برعکس نعمتوں کے ساتھ شکر و سپاس اور مفلسی و قلاشی کے ساتھ قضائے الہی پر رضامندی کا جذبہ کوٹ کوٹ کر بھرا ہوا ہے۔

☆ صحابہ کرام ؓ کے دل نور ایمان سے منور اور مزین ہوا کرتے تھے۔ وہاں کفر و عصیان کی تاریکی کے گزر کا شائبہ بھی نہیں ہو سکتا تھا۔ ان کے لیے موت کو گلے لگا لینا آسان تھا لیکن وادیء کفر

وعصیان میں قدم رکھنا ناممکن۔ ان کی زندگی کا ایک ہی مقصد تھا؛ جب تک زندہ رہیں رب کا مطیع و فرماں بردار بندہ بن کر زندہ رہیں اور جب دنیا سے رخصت ہوں تو اس کا فرماں بردار بن کر رخصت ہوں۔ رومیوں کے بادشاہ کے سامنے عبداللہ بن حذافہ سہمی اور مسلمہ کذاب کے سامنے حبیب بن زید رضی اللہ عنہما کا موقف اور ثبات یہی کچھ بیان کرتا ہے۔

☆ کفار مکہ غزوہ احد کے بعد بھردو بدو جنگ میں کبھی مسلمانوں کو بھاری نقصان نہ پہنچا سکے بلکہ خود آہستہ آہستہ اپنا وجود کھوتے چلے گئے۔ اس کے چند سالوں ہی کے بعد مکہ فتح ہو گیا اور ہر طرف اسلام کا بول بالا قائم ہو گیا۔

☆ کفار مکہ ہی کی طرح یہود مدینہ کو بھی اپنی سازشوں کا وبال اٹھانا پڑا۔ پہلے مدینہ اور بعد میں جزیرۃ العرب سے باہر نکال دیے گئے اور ذلت کی وادیوں میں بھٹکتے رہے۔

اے اللہ! بنو لحيان، رعل، ذکوان اور عصبیہ پر لعنت کر!

صفر سنہ ۴ھ میں عضل وقارہ کے لوگ رسول اللہ ﷺ کے پاس آئے اور ذکر کیا کہ ان کے اندر اسلام کا چرچا ہے، لہذا ان کے ہمراہ کچھ لوگوں کو دین سکھانے کے لیے روانہ فرمادیں۔ آپ نے عاصم بن ثابت رضی اللہ عنہ کو امیر بنا کر دس افراد روانہ فرمائے۔ جب یہ لوگ رابغ اور جدہ کے درمیان قبیلہ ہذیل کے رجیع نامی ایک چشمے پر پہنچے تو عضل وقارہ کے اشارے پر قبیلہ ہذیل کی ایک شاخ بنو لحيان ان پر چڑھ دوڑی۔ آٹھ صحابہ کرام کو قتل کر ڈالا اور دو گورفتار کر کے قریش مکہ کے ہاتھوں بیچ دیا۔ جنہیں بعد میں شہید کر دیا گیا۔

اسی مہینہ ایک اور واقعہ پیش آیا جو رجیع کے حادثے سے کہیں زیادہ سنگین تھا۔ نجد کے علاقے سے ابو برانامی ایک شخص نے خدمت رسول میں حاضر ہو کر عرض کیا کہ اے اللہ کے رسول! اگر آپ اپنے اصحاب کو دعوت دین کے لیے اہل نجد کے پاس بھیجیں تو اس کے خاطر خواہ نتائج سامنے آنے کی

امید ہے۔ آپ نے کچھ پس و پیش کے بعد ابو برا کی طرف سے تحفظ فراہم کرنے کے وعدے پر اپنے ستر صحابہ کرام کو روانہ کر دیا۔ یہ لوگ فضلا، قرا، سادات اور اخیر صحابہ تھے۔ جب یہ حضرات معونہ کے کنوئیں پر پہنچے تو بنو عامر کے سردار عامر بن طفیل کے بھڑکانے پر بنو سلیم کے تین قبیلوں عصبہ، رعل اور ذکوان نے ان کا محاصرہ کر کے بے دردی کے ساتھ قتل کر دیا۔

رسول اللہ ﷺ کو معونہ اور رجیع کے ان الم ناک واقعات سے جو چند ہی دن آگے پیچھے پیش آئے تھے اس قدر رنج ہوا اور آپ اس قدر غمگین و دل فگار ہوئے کہ جن قبیلوں نے ان صحابہ کے ساتھ غدروقتل کا یہ سلوک کیا تھا ان پر ایک مہینے تک بددعا فرماتے رہے۔

آپ نماز فجر میں رکوع کے بعد فرماتے:

”اللَّهُمَّ الْعَنُ بَنِي لِحْيَانَ وَرِعْلًا وَذُكْوَانَ وَغَصِيَّةَ عَصُورِ اللَّهِ وَرَسُولَهُ“

(اے اللہ! بنو لحيان، رعل، ذکوان اور عصبہ پر لعنت کر جنہوں نے اللہ اور اس کے رسول کی نافرمانی کی ہے)

(فرمانی کی ہے)

چنانچہ رسول اللہ ﷺ کے اضطراب و بے قراری نے عرش الہی کو جھنجھوڑ کر رکھ دیا۔ اللہ رب العزت نے اپنے نبی کی تسکین قلب کے لیے شہدائے بزم معونہ کے تعلق سے یہ آیت نازل فرمائی، جو بعد میں منسوخ ہو گئی:

”بَلِّغُوا عَنَّا قَوْمَنَا أَنَّا لَقِينَا رَبَّنَا فَرَضِيَ عَنَّا وَأَرْضَانَا“

(ہماری قوم کو ہمارا یہ پیغام پہنچا دو کہ ہم اپنے رب کے پاس آ گئے ہیں، ہمارا رب ہم سے

راضی ہے اور ہمیں [اپنی نعمتوں سے] اس نے خوش رکھا ہے)

تب جا کر آپ کو سکون ملا اور بددعاؤں کا سلسلہ ختم ہوا!

اے اللہ! اس کی سلطنت کو پارہ پارہ کر دے!

رسول اکرم ﷺ نے محرم سنہ ۷ھ کی پہلی تاریخ (رحمۃ للعالمین: ۱/۱۵۰) کو ساسانی سلطنت کے فرماں روا خسرو پریز کے نام ایک دعوتی خط ارسال کیا۔ اس کے سامنے جب نامہ رسول کو پڑھا گیا تو اسے چاک کر ڈالا اور نہایت متکبرانہ انداز میں بولا:

میری رعایا میں سے ایک حقیر غلام اپنا نام مجھ سے پہلے لکھتا ہے؟

رسول اللہ ﷺ کو اس کی اطلاع ملی تو فرمایا:

”اللَّهُمَّ مَزَّقْ مُلْكَهُ“ ۱۔

(اے اللہ! اس کی سلطنت کو پارہ پارہ کر دے)

چنانچہ اس کے چند مہینے بعد ہی ۱۰ جمادی الاولیٰ سنہ ۷ھ ۲ کو خسرو پریز کو اس کے بیٹے شیر ویہ نے فنا کے گھاٹ اتار کر خود تخت و تاج کا مالک بن بیٹھا۔ اس مغربادشاہ کی موت کے ساتھ ہی دفعتاً ایسی ابتری پیدا ہوئی کہ ایوان حکومت کو پھر سنبھلنے کا موقع نہ مل سکا۔ شیر ویہ نے کل آٹھ مہینے حکومت کی اور اپنے تمام بھائیوں کو جو کم و بیش پندرہ تھے قتل کر دیا۔ اس کے بعد اس کا بیٹا اردشیر سات برس کی عمر میں تخت پر بیٹھا۔ لیکن ڈیڑھ برس کے بعد دربار کے ایک افسر نے اس کو قتل کر دیا اور خود بادشاہ بن بیٹھا۔ یہ سنہ ہجری کا بارہواں سال تھا۔ چند روز کے بعد درباریوں نے اس کو قتل کر کے جوان شیر کو تخت نشیں کیا۔ وہ ایک برس کے بعد قضا کر گیا۔ اب چوں کہ خاندان میں یزدگرد کے سوا جو نہایت صغیر السن تھا اولاد ذکور باقی نہیں رہی تھی، پوران دخت کو اس شرط پر تخت نشیں کیا کہ یزدگرد سن شعور کو پہنچ جائے گا تو وہی تخت و تاج کا مالک بن جائے گا۔ ۳۔

اسی پوران دخت کے زمانے میں ابو بکر ﷺ کے حکم سے مسلمانوں نے عراق کے سرحدی علاقوں کو فتح کرنا شروع کیا۔ پھر سنہ ۱۳ھ میں قادسیہ کے میدان میں مسلمانوں اور فارسیوں کے درمیان

۱۔ صحیح بخاری رقم: ۶۳، ۲۹۳۹، ۳۳۲۳، ۴۶۶۴۔ فتح الباری: ۸/۱۶۱۔ دعا کے الفاظ ابن سعد کے ہیں۔

۲۔ فتح الباری: ۸/۱۶۱۔ ۳۔ الفاروق ص: ۷۸۔

ایک فیصلہ کن جنگ ہوئی۔ مسلمانوں نے ایرانیوں کے چھکے چھڑا دیے۔ وہ اپنا پایہ تخت مدائن بھی نہ بچا سکے۔ اس کے بعد سنہ ۲۱ھ میں نہادند کے مقام پر ایک اور زبردست لڑائی ہوئی جسے فتح الفتوح کہا جاتا ہے۔ اس کے بعد مسلمانوں نے ساسانی سلطنت کے باقی ماندہ حصوں پر بھی قبضہ کر لیا اور وقت کی سب سے عظیم سلطنت کا خاتمہ اس وقت ہو گیا جب اس کا آخری فرماں روایز دگردس سالہ آوارگی کی زندگی گزارنے کے بعد مرو میں سنہ ۳۱ھ میں قتل ہو گیا۔

اس طرح ایک متکبر کے تکبر نے پونے چار سو سال پرانی ایک عظیم ترین سلطنت کو صرف پچیس سال کے مختصر عرصے میں تاریخ کا حصہ بنا دیا!

اللہ انھیں ہلاک کرے!

مکہ فتح ہو گیا تو رسول اللہ ﷺ مسجد حرام تشریف لے گئے۔ بیت اللہ کا طواف کیا۔ اور خانہ کعبہ کے ارد گرد رکھے ہوئے تین سو ساٹھ بتوں کو گرا دیا۔ تکمیل طواف کے بعد خانہ کعبہ کا دروازہ کھلوا دیا۔ اندر داخل ہوئے تو تصویریں نظر آئیں۔ ان میں ابوالانبیاء ابراہیم علیہ السلام اور ان کے فرزند ارجند اسماعیل علیہ السلام کی تصویریں بھی تھیں۔ ان کے ہاتھ میں قال کے تیر تھے۔ آپ نے یہ منظر دیکھا تو فرمایا:

”قَاتَلَهُمَا اللَّهُ، وَاللَّهُ مَا اسْتَقْسَمَ بِالْأَزْلَامِ قَطًّا“

(اللہ انھیں ہلاک کرے۔ اللہ کی قسم! ان دونوں نبیوں نے کبھی قال کے تیر استعمال کیے ہی

نہیں)

چنانچہ کچھ ہی دنوں کے اندر جزیرۃ العرب سے کفر و شرک کی آلائشوں کو دھوڑا لایا۔

اللہ کی لعنت ہو چار بادشاہوں پر

عمر و بن عبسہ سلمیؓ کی ایک لمبی حدیث میں ہے کہ اللہ کے رسول ﷺ نے فرمایا:
 ”اللہ کی لعنت ہو چار بادشاہوں یعنی ہند، مئوس، مئسرح، ابضعہ اور ان کی بہن عمر دہ پر“۔
 ابن سعد کے مطابق یہ چاروں بادشاہ اشعث بن قیس کے ساتھ خدمت رسول میں حاضر ہو کر
 مسلمان ہو گئے تھے۔ لیکن وطن لوٹنے کے بعد ارتداد کا شکار ہو گئے اور ”یوم النجیر“ میں قتل کیے گئے
 تھے۔ چونکہ ان میں سے ہر ایک کے پاس ایک ایک وادی تھی اس لیے انھیں بادشاہ کہا گیا ہے۔
 اور یاقوت حموی کے مطابق ”نجیر“ یمن میں حضرموت کے پاس ایک مضبوط قلعہ تھا۔ جس
 میں ابو بکر رضی اللہ عنہ کے زمانے میں اشعث بن قیس کے ساتھ اہل ارتداد نے پناہ لی تھی۔ پھر زیاد بن
 لبید البیاضی نے اس کا محاصرہ کر کے بزور قوت فتح کرنے کے بعد اس میں موجود لوگوں کو قتل کر دیا تھا
 اور اشعث بن قیس کو گرفتار کر لیا تھا۔ یہ سنہ ۱۲ھ کی بات ہے۔ ۲

اور تم کو بھی!

یہودی آپ کو سلام کرتے تو ”السَّلَامُ عَلَیْكُمْ“ کہنے کے بجائے ”السَّامُ عَلَیْكُمْ“
 کہتے، جس کے معنی ہیں آپ کو موت آئے۔ ایک دن انھوں نے اپنی عادت کے مطابق ایسا کیا تو آپ
 نے فرمایا:

”وَعَلَيْكُمْ“

(اور تم کو بھی)

لیکن عائشہ رضی اللہ عنہا سے رہا نہ جا سکا۔ انھوں نے اینٹ کا جواب پتھر سے دیتے ہوئے کہا:
 ”وَالسَّامُ عَلَیْكُمْ وَلَعَنَكُمُ اللَّهُ وَغَضِبَ عَلَیْكُمْ“

۱۔ مسند احمد رقم: ۱۹۳۳۵، ۱۹۳۳۶۔ شیخ شعیب ارنؤوط اور ان کے معاونین نے اس کی سند کو صحیح کہا ہے۔

۲۔ مسند احمد مع تحقیق الشیخ شعیب ارنؤوط و معاونیہ: ۱۹۳/۳۲-۱۹۵۔

(موت تمھاری آئے اور تم پر اللہ کی لعنت و غضب ہو)

البتہ آپ نے ان کے اس بے باقانہ انداز کو پسند نہیں کیا۔ فرمایا:

”ٹھہرو عائشہ! نرمی سے کام لو۔ سختی سے بچو!“

عرض کیا: اے اللہ کے رسول! کیا آپ نے نہیں سنا کہ انھوں نے کیا کہا؟

فرمایا: تو کیا تم نے نہیں سنا کہ میں انھیں کیا جواب دیا؟ میں نے ان کی بات ان پر لوٹا

دی۔ میری دعا ان کے حق میں قبول ہوتی ہے جب کہ ان کی دعا میرے حق میں قبول نہیں ہوتی۔!

عہد رسول سے ہٹ کر کے زمانے تک کی یہودیوں کی تاریخ پڑھ جائیے، دعائے رسول کی

قبولیت کا بخوبی اندازہ ہو جائے گا۔ قطع نظر اس سے کہ اس میں کتنی صداقت ہے کہا جاتا ہے کہ صرف

ہٹ کر کے اپنی ہاتھوں سے ساٹھ لاکھ یہودی ہلاک ہوئے۔

اللہ کرے! تو دائیں ہاتھ سے نہ کھا سکے!

ایک شخص نبی کریم ﷺ کے پاس بائیں ہاتھ سے کھانا کھا رہا تھا۔ آپ نے اسے دائیں ہاتھ

سے کھانے کا حکم دیا تو تکبر آڑے آ گیا۔ اس نے جواب میں کہا:

میں دائیں ہاتھ سے کھا نہیں سکتا۔

چوں کہ اس نے گھمنڈ میں آ کر حکم رسول پر عمل کرنے سے انکار کیا تھا اور ایک باطل عذر پیش

کیا تھا، اس لیے رسول اللہ ﷺ نے فرمایا:

”لَا اسْتَطَعْتَ“

(اللہ کرے تو دائیں ہاتھ سے نہ کھا سکے۔)

رسول کی بددعا کا اثر دیکھیے کہ وہ شخص پھر کبھی اپنا دایاں ہاتھ منہ کی طرف نہ اٹھا سکا۔

پھر ایسا ہی ہوگا!

ایک مرتبہ رسول ﷺ ایک دیہاتی کے پاس اس کی عیادت کے لیے تشریف لے گئے اور حسب عادت فرمایا:

”لَا بَأْسَ، طَهُورٌ إِنْ شَاءَ اللَّهُ“

(فکر کی کوئی بات نہیں، ان شاء اللہ یہ بیماری گناہوں سے پاک کر دے گی)

لیکن اس دیہاتی نے آپ کے ان مبارک کلمات کے جواب میں کہا:

آپ کہتے ہیں یہ پاک کرنے والی ہے؟ ہرگز نہیں! یہ تو ایک بوڑھے پر غالب آکر اسے قبر تک پہنچا کے رہے گی!

آپ نے فرمایا:

”فَنَنْعَمُ إِذَا!“

(پھر ایسا ہی ہوگا)۔

ابن اتین کہتے ہیں کہ آپ کا فرمان ”پھر ایسا ہی ہوگا“ دو احتمال رکھتا ہے: یا تو یہ اس دیہاتی پر بددعا ہے یا پھر اس کے انجام کا بیان ہے۔

اور طبرانی کی ایک روایت میں ہے کہ دوسرے ہی دن وہ دیہاتی اس دنیا سے چل بسا۔

عام دعائیں

پچھلے صفحات کے مطالعے سے یہ بات واضح ہو چکی ہے کہ رسول اکرم ﷺ تمام ضرورتوں اور حاجتوں کے لیے رب دو جہاں کا دروازہ کھٹکھٹاتے، اسی سے فریاد کرتے اور حصول مراد سے شرف یاب ہوتے۔ لیکن یہ کہنا قطعاً غلط ہوگا کہ رب کائنات کے باب عالی میں آپ کا دست دعا اسی وقت اٹھتا تھا جب کوئی مصیبت آن پڑتی یا ضرورت لاحق ہوتی۔ کیوں کہ احادیث پاک کا مطالعہ کرنے والا ہر شخص بخوبی جانتا ہے کہ آپ عام اوقات اور حالات میں بھی وظیفہ، عبودیت و بندگی کو ادا کرتے ہوئے بکثرت دعائیں کرتے اور اللہ رب العزت سے جو منبع جود و سخا اور فضل و کرم ہے دنیا و آخرت کی بھلائیاں طلب فرماتے۔ کتب حدیث میں آپ کی ان عام دعاؤں کا بڑا وسیع اور قیمتی ذخیرہ موجود ہے۔ یہ تو ممکن نہیں ہے کہ ان ساری دعاؤں کو یہاں نقل کیا جائے لیکن ان کا مختصر سا انتخاب پیش کیا جا رہا ہے۔ اس انتخاب کے وقت دو باتیں پیش نظر رہی ہیں:

اول: انھیں نقل کرنے کے بعد ایک سرسری جائزہ پیش کر دیا جائے تاکہ یہ واضح ہو جائے کہ آپ کی یہ دعائیں بھی قبولیت سے سرفراز ہوئیں۔

دوم: ان حضرات کی ضرورت کی تکمیل جو اس کتاب کے مشمولات کے مطالعے کے بعد آپ ﷺ کی ماثور دعاؤں کی برکتوں سے فیض یاب ہونا چاہیں۔

دعائیں:

۱۔ رسول اکرم ﷺ دو سجدوں کے درمیان فرماتے:

”اللَّهُمَّ اغْبِرْ لِي، وَارْحَمْنِي، وَاهْدِنِي، وَاجْبُرْنِي، وَعَافِنِي، وَارْزُقْنِي“

وَأَرْفَعْنِي“ -۱

(اے اللہ! مجھے معاف کر دے، مجھ پر رحم فرما، میری رہنمائی فرما، میرے نقصان پورے کر دے، مجھے عافیت دے، مجھے رزق دے اور مجھے بلندی عطا فرما)
۲۔ نماز فجر کے بعد فرماتے:

”اللَّهُمَّ إِنِّي أَسْأَلُكَ عِلْمًا نَافِعًا، وَرِزْقًا طَيِّبًا وَعَمَلًا مُتَقَبَّلًا“ ۲

(اے اللہ! میں تجھ سے نفع دینے والا علم، پاکیزہ رزق اور قبول ہونے والا عمل مانگتا ہوں)

۳۔ عام اوقات میں فرماتے:

”اللَّهُمَّ إِنِّي أَسْأَلُكَ الْهُدَىٰ، وَالتَّقَىٰ، وَالْعَقَافَ، وَالْغِنَى“ -۳

(اے اللہ! میں تجھ سے ہدایت، پرہیزگاری، پاک دامنی اور لوگوں سے بے نیازی کا سوال

کرتا ہوں)

۴۔ یہ بھی فرماتے:

”اللَّهُمَّ أَصْلِحْ لِي دِينِي الَّذِي هُوَ عِصْمَةٌ أَمْرِي، وَأَصْلِحْ لِي دُنْيَايَ الَّتِي فِيهَا مَعَاشِي، وَأَصْلِحْ لِي آخِرَتِي الَّتِي فِيهَا مَعَادِي، وَأَجْعَلِ الْحَيَاةَ زِيَادَةً لِي فِي كُلِّ خَيْرٍ، وَأَجْعَلِ الْمَوْتَ رَاحَةً لِي مِنْ كُلِّ شَرٍّ“ -۴

(اے اللہ! میرے دین کی اصلاح فرما جو میرے بچاؤ کا ذریعہ ہے، میری دنیا کی اصلاح فرما جس میں میرے گزر بسر کا سامان ہے، میری آخرت کی اصلاح فرما جس کی طرف مجھے لوٹ کر جانا ہے، میرے لیے زندگی کو ہر طرح کی خیر میں اضافے کا سبب بنا اور موت کو ہر طرح کے شر سے راحت کا ذریعہ بنا)

۱۔ سنن ابی داؤد رقم: ۸۵۰، سنن ترمذی رقم: ۲۸۳، سنن ابن ماجہ رقم: ۸۹۸، صحیح سنن الترمذی رقم: ۲۳۳۔

۲۔ سنن ابن ماجہ رقم: ۹۲۵، صحیح سنن ابن ماجہ: ۱۵۲/۱۔ ۳۔ صحیح مسلم رقم: ۲۷۲۱۔ ۴۔ صحیح مسلم رقم: ۲۷۲۰۔

۵۔ صبح و شام فرماتے:

”اللَّهُمَّ عَافِنِي فِي بَدَنِي، اللَّهُمَّ عَافِنِي فِي سَمْعِي، اللَّهُمَّ عَافِنِي فِي بَصَرِي،
لَا إِلَهَ إِلَّا أَنْتَ، اللَّهُمَّ إِنِّي أَعُوذُ بِكَ مِنَ الْكُفْرِ وَالْفَقْرِ، وَأَعُوذُ بِكَ مِنْ عَذَابِ الْقَبْرِ، لَا إِلَهَ
إِلَّا أَنْتَ“

(اے اللہ! مجھے میرے بدن میں عافیت دے، اے اللہ! مجھے میرے کانوں میں عافیت
دے، اے اللہ! مجھے میری آنکھوں میں عافیت دے، تیرے سوا کوئی معبود نہیں۔ اے اللہ! میں کفر اور
غربت سے تیری پناہ مانگتا ہوں، عذابِ قبر سے تیری پناہ مانگتا ہوں، تیرے سوا کوئی معبود نہیں)
۶۔ یہ بھی فرماتے:

”اللَّهُمَّ بِعِلْمِكَ الْغَيْبِ وَقُدْرَتِكَ عَلَى الْخَلْقِ، أَحْيَيْتَنِي مَا عَلِمْتَ الْحَيَاةَ خَيْرًا
لِي، وَتَوَفَّيْتَنِي إِذَا عَلِمْتَ الْوَفَاةَ خَيْرًا لِي، اللَّهُمَّ إِنِّي أَسْأَلُكَ خَشْيَتَكَ فِي الْغَيْبِ
وَالشَّهَادَةِ، وَأَسْأَلُكَ كَلِمَةَ الْحَقِّ فِي الرِّضَا وَالْغَضَبِ، وَأَسْأَلُكَ الْقَصْدَ فِي الْفَقْرِ
وَالْغِنَى، وَأَسْأَلُكَ نَعِيمًا لَا يَنْقُذُ، وَأَسْأَلُكَ قُرَّةَ عَيْنٍ لَا تَنْقَطِعُ، وَأَسْأَلُكَ الرِّضَاءَ بَعْدَ
الْقَضَاءِ، وَأَسْأَلُكَ بَرْدَ الْعَيْشِ بَعْدَ الْمَوْتِ، وَأَسْأَلُكَ لَذَّةَ النَّظَرِ إِلَى وَجْهِكَ وَالشَّوْقَ
إِلَى لِقَائِكَ فِي غَيْرِ ضَرَاءٍ مُضِرَّةٍ، وَلَا فِتْنَةٍ مُضِلَّةٍ، اللَّهُمَّ زَيِّنَا بِزِينَةِ الْإِيمَانِ، وَاجْعَلْنَا
هُدَاةً مُهْتَدِينَ“

(اے اللہ! اپنی غیب دانی اور مخلوق پر قدرت رکھنے کے باعث مجھے اس وقت تک زندہ رکھ
جب تک تیرے علم کے مطابق میرے لیے زندہ رہنا بہتر ہو اور اس وقت مجھے وفات دے دینا جب
تیرے علم کے مطابق وفات میرے لیے بہتر ہو۔ اے اللہ! میں غائب اور حاضر دونوں حالتوں میں تجھ

۱۔ مسند احمد رقم: ۲۰۳۳۰، سنن ابی داؤد رقم: ۵۰۹۰، شیخ شعیب الرضوی اور ان کے معاونین نے اس کی سند کو متابعات و شواہد کی
بنیاد پر حسن کہا ہے۔
۲۔ سنن نسائی رقم: ۱۳۰۴، صحیح سنن النسائی: ۲۸۱/۱۔

سے تیری خشیت کا سوال کرتا ہوں۔ راضی اور ناراضی دونوں حالتوں میں کلمہ حق کہنے کی توفیق کا سوال کرتا ہوں، مال داری اور تنگ دستی دونوں حالتوں میں میانہ روی اختیار کرنے کی توفیق مانگتا ہوں، تجھ سے ایسی نعمت کا سوال کرتا ہوں جو ختم نہ ہو، آنکھوں کی ایسی ٹھنڈک مانگتا ہوں جو ختم نہ ہو، تجھ سے تیرے فیصلوں پر راضی رہنے کی توفیق مانگتا ہوں، موت کے بعد زندگی کی ٹھنڈک مانگتا ہوں، تیرے چہرے کے دیدار کی لذت کا طالب ہوں۔ تیری ملاقات کے شوق کا طالب ہوں جو بغیر کسی تکلیف دہ مصیبت اور گمراہ کن فتنے کے حاصل ہو۔ اے اللہ! ایمان کی زینت سے مزین فرما اور ہمیں رہنما و راہ یاب بنا دے)

۷۔ ابوسعید خدری رضی اللہ عنہ سے روایت ہے کہ رسول اکرم ﷺ نے فرمایا:

”اللَّهُمَّ أَحْيِنِي وَسَكِّنِنَا وَأَمْتِنِي وَسَكِّنِنَا وَاحْشُرْنِي فِي زُمْرَةِ الْمَسَاكِينِ“
(اے اللہ! تو مجھے مسکین بنا کر زندہ رکھ، مسکین بنا کر وفات دے اور قیامت کے دن مسکینوں کے زمرے میں شامل فرما)

۸۔ زیاد بن علاقہ کے چچا سے روایت ہے کہ رسول اکرم ﷺ فرمایا کرتے:

”اللَّهُمَّ إِنِّي أَعُوذُ بِكَ مِنْ مُنْكَرَاتِ الْأَخْلَاقِ وَالْأَعْمَالِ وَالْأَهْوَاءِ وَالْأَدْوَاءِ“
(اے اللہ! میں ناپسندیدہ اخلاق، اعمال، خواہشات اور بیماریوں سے تیری پناہ مانگتا ہوں)

۹۔ ابن مسعود رضی اللہ عنہ سے روایت ہے کہ رسول اللہ ﷺ نے فرمایا:

”اللَّهُمَّ احْفَظْنِي بِالْإِسْلَامِ قَائِمًا، وَاحْفَظْنِي بِالْإِسْلَامِ قَاعِدًا، وَاحْفَظْنِي بِالْإِسْلَامِ رَاقِدًا، وَلَا تُشْمِتْ بِي عَدُوًّا وَلَا حَاسِدًا، اللَّهُمَّ إِنِّي أَسْأَلُكَ مِنْ كُلِّ خَيْرٍ خَرَّائِنُهُ بِيَدِكَ، وَأَعُوذُ بِكَ مِنْ كُلِّ شَرٍّ خَرَّائِنُهُ بِيَدِكَ“
۳

۱۔ عبد بن حمید، صحیح الجامع رقم: ۱۲۶۱۔ ۲۔ ترمذی، طبرانی، مستدرک حاکم، صحیح الجامع رقم: ۱۲۹۸۔

۳۔ مستدرک حاکم، ۱/۵۲۵، صحیح الجامع رقم: ۱۲۶۰۔

(اے اللہ! تو اسلام کے ذریعے میری حفاظت فرما کھڑے ہونے کی حالت میں، اے اللہ! تو اسلام کے ذریعے میری حفاظت فرما بیٹھنے کی حالت میں، اے اللہ! تو اسلام کے ذریعے میری حفاظت فرما سونے کی حالت میں، کسی دشمن اور حاسد کو مجھ پر ہنسنے کا موقع نہ دے، اے اللہ! میں تجھ سے ہر وہ خیر طلب کرتا ہوں جس کے خزانے تیرے ہاتھ میں ہیں اور ہر اس شر سے تیری پناہ مانگتا ہوں جس کے خزانے تیرے ہاتھ میں ہیں)

۱۰۔ ابو ایسر رضی اللہ عنہ سے روایت ہے کہ آپ ان الفاظ کے ساتھ دعا فرماتے:

”اللَّهُمَّ إِنِّي أَعُوذُ بِكَ مِنَ التَّرَدَىٰ وَالْهَدْمِ وَالْغَرَقِ وَالْحَرَقِ، وَأَعُوذُ بِكَ مِنْ أَنْ يَتَخَبَّطَنِيَ الشَّيْطَانُ عِنْدَ الْمَوْتِ، وَأَعُوذُ بِكَ أَنْ أَمُوتَ فِي سَبِيلِكَ مُذْبِرًا، وَأَعُوذُ بِكَ أَنْ أَمُوتَ لِدَيْعًا“ ۱۔

۱۱۔ ابو ہریرہ رضی اللہ عنہ سے روایت ہے کہ آپ کی ایک دعا یہ تھی:

”اللَّهُمَّ مَتَّعْنِي بِسَمْعِي وَبَصَرِي، وَاجْعَلْهُمَا الْوَارِثَ مِنِّي، وَأَنْصُرْنِي عَلَىٰ مَنْ ظَلَمَنِي، وَخُذْ مِنْهُ ثَأْرِي“ ۲۔

۱۲۔ انس بن مالک رضی اللہ عنہ سے روایت ہے کہ رسول اکرم ﷺ دعا کے وقت فرمایا کرتے:

”اللَّهُمَّ إِنِّي أَعُوذُ بِكَ مِنَ الْعَجْزِ وَالْكَسَلِ، وَالْجُبْنِ وَالْبُخْلِ، وَالْهَرَمِ، وَالْقَسْوَةِ، وَالْغَفْلَةِ، وَالْعَيْلَةِ، وَالذَّلَّةِ، وَالْمَسْكَنَةِ، وَأَعُوذُ بِكَ مِنَ الْفَقْرِ وَالْكَفْرِ، وَالْفُسُوقِ وَالشَّقَاقِ وَالنَّفَاقِ، وَالسَّمْعَةِ وَالرِّيَاءِ، وَأَعُوذُ بِكَ مِنَ الصَّمَمِ، وَالْبِكْمِ، وَالْجُنُونِ، وَالْجَذَامِ، وَالْبَرَصِ، وَسَيِّئِ الْأَسْقَامِ“ ۳۔

(اے اللہ! میں تیری پناہ مانگتا ہوں عاجزی، سستی، بزدلی، بخل، سخت بڑھاپے، سنگ

۱۔ نسائی و مستدرک حاکم، صحیح الجامع رقم: ۱۲۸۲۔ ۲۔ ترمذی، مستدرک حاکم، صحیح الجامع رقم: ۱۳۱۰۔

۳۔ مستدرک حاکم، الدعاء للبيهقي، صحیح الجامع رقم: ۱۲۸۵۔

دلی، غفلت محتاجی، ذلت اور بے چارگی سے۔ تیری پناہ مانگتا ہوں غربت، کفر، فسق، آپسی لڑائی جھگڑے، نفاق، جھوٹی شہرت اور ریاکاری سے۔ تیری پناہ مانگتا ہوں بہرے پن، گونگے پن، پاگل پن، کوڑھ، سفید داغ اور تمام بری بیماریوں سے)

۱۳۔ انس بن مالک رضی اللہ عنہ سے روایت ہے کہ رسول اکرم ﷺ فرمایا کرتے:

”اللَّهُمَّ إِنِّي أَعُوذُ بِكَ مِنَ الْهَمِّ وَالْحَزَنِ، وَالْعَجْزِ وَالْكَسَلِ، وَالْجُبْنِ وَالْبُخْلِ،
وَضَلَعِ الدِّينِ، وَغَلْبَةِ الرِّجَالِ“

(اے اللہ! میں تیری پناہ چاہتا ہوں پریشانی اور غم سے، درماندگی اور کاہلی سے، بزدلی اور

بخل سے اور قرض کے بوجھ و لوگوں کے تسلط سے)

۱۴۔ عائشہ رضی اللہ عنہا سے روایت ہے کہ رسول اکرم ﷺ فرمایا کرتے:

”اللَّهُمَّ إِنِّي أَعُوذُ بِكَ مِنَ الْكَسَلِ وَالْهَرَمِ، وَالْمَأْثَمِ وَالْمَغْرَمِ، وَمِنْ فِتْنَةِ الْقَبْرِ
وَعَذَابِ الْقَبْرِ، وَمِنْ فِتْنَةِ النَّارِ وَعَذَابِ النَّارِ، وَمِنْ شَرِّ فِتْنَةِ الْغِنَى، وَأَعُوذُ بِكَ مِنْ
فِتْنَةِ الْفَقْرِ، وَأَعُوذُ بِكَ مِنْ فِتْنَةِ الْمَسِيحِ الدَّجَالِ. اللَّهُمَّ اغْسِلْ عَنِّي خَطَايَايَ بِمَاءِ
الثَّلْجِ وَالْبَرْدِ، وَنَقِّ قَلْبِي مِنَ الْخَطَايَا كَمَا نَقَيْتَ الثُّوبَ الْأَبْيَضَ مِنَ الدَّنَسِ، وَبَاعِدْ
بَيْنِي وَبَيْنَ خَطَايَايَ كَمَا بَاعَدْتَ بَيْنَ الْمَشْرِقِ وَالْمَغْرِبِ“

(اے اللہ! میں تیری پناہ چاہتا ہوں سستی سے، سخت بڑھاپے سے، گناہ سے، قبر کے فتنہ

اور اس کے عذاب سے، جہنم کے فتنہ اور اس کے عذاب سے، مال داری کے فتنے کے شر سے، تیری پناہ

چاہتا ہوں محتاجی کے فتنے سے اور تیری پناہ چاہتا ہوں مسیح دجال کے فتنے سے۔ اے اللہ! میرے

گناہوں کو دھو دے برف اور اولے کے پانی سے، میرے دل کو گناہوں سے اسی طرح پاک کر دے

جس طرح سفید کپڑے کو میل کچیل سے پاک کیا ہے، میرے اور گناہوں کے درمیان اتنی دوری پیدا

کردے جتنی دوری مشرق و مغرب کے بیچ میں پیدا کی ہے)

۱۵۔ جب گھر سے نکلے تو آسمان کی طرف نگاہ اٹھاتے اور فرماتے:

”اللَّهُمَّ إِنِّي أَعُوذُ بِكَ أَنْ أَضِلَّ، أَوْ أُضَلَّ، أَوْ أَزِلَّ، أَوْ أُزِلَّ، أَوْ أَظْلِمَ، أَوْ أُظْلَمَ، أَوْ أَجْهَلَ، أَوْ يُجْهَلَ عَلَيَّ“ ۱

(اے اللہ! میں اس بات سے تیری پناہ چاہتا ہوں کہ گمراہ ہو جاؤں یا گمراہ کر دیا جاؤں، پھسل جاؤں یا پھسلا دیا جاؤں، ظلم کروں یا ظلم کا شکار بنوں، میں کسی سے جہالت سے پیش آؤں یا میرے ساتھ کوئی جہالت سے پیش آئے۔)

۱۶۔ عبد اللہ بن عمر رضی اللہ عنہما سے روایت ہے کہ رسول اکرم ﷺ جو دعائیں فرمایا کرتے ان میں سے ایک یہ ہے:

”اللَّهُمَّ إِنِّي أَعُوذُ بِكَ مِنْ زَوَالِ نِعْمَتِكَ، وَتَحَوُّلِ عَافِيَتِكَ، وَفَجَاءَةِ نِقْمَتِكَ، وَجَمِيعِ سَخَطِكَ“ ۲

(اے اللہ! میں تیری پناہ مانگتا ہوں تیری نعمت کے زائل ہونے، تیری عافیت سے محرومی، اچانک تیرے عذاب کے سر پر آجانے اور تیری ہر طرح کی ناراضگی سے)

۱۷۔ عبد اللہ بن عمر رضی اللہ عنہما کہتے ہیں کہ آپ ان کلمات کو پابندی کے ساتھ صبح و شام پڑھا کرتے:

”اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ، اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي دِينِي وَدُنْيَايَ وَأَهْلِي وَمَالِي، اللَّهُمَّ اسْتُرْ عَوْرَاتِي، وَآمِنْ رَوْعَاتِي، اللَّهُمَّ احْفَظْنِي مِنْ بَيْنِ يَدَيْ، وَمِنْ خَلْفِي وَعَنْ يَمِينِي وَعَنْ شِمَالِي وَمِنْ فَوْقِي، وَأَعُوذُ بِعَظَمَتِكَ أَنْ أُغْتَالَ مِنْ تَحْتِي“ ۳

۱ سنن ابی داؤد رقم: ۵۰۹۳، سنن ترمذی رقم: ۳۴۲۷، صحیح سنن الترمذی: ۱۵۲/۳۔ ۲ صحیح مسلم رقم: ۲۷۳۹۔

۳ سنن ابی داؤد رقم: ۵۰۷۴، سنن ابن ماجہ رقم: ۳۸۷۱، صحیح سنن ابن ماجہ: ۳۳۲/۲۔

(اے اللہ! میں تجھ سے دنیا و آخرت میں معافی اور عافیت کا سوال کرتا ہوں۔ اے اللہ! میں تجھ سے اپنے دین و دنیا اور اہل و مال میں معافی اور عافیت کا سوال کرتا ہوں۔ اے اللہ! میرے عیوب پر پردہ ڈال دے اور میری گھبراہٹوں کو دور کر دے۔ اے اللہ! تو میرے سامنے سے، پیچھے سے، دائیں سے، بائیں سے اور اوپر سے میری حفاظت فرما۔ میں اس بات سے تیری پناہ چاہتا ہوں کہ ناگہاں نیچے سے ہلاک کیا جاؤں)

۱۸۔ زید بن ارقم رضی اللہ عنہ سے روایت ہے کہ رسول اکرم ﷺ فرماتے:

”اللَّهُمَّ إِنِّي أَعُوذُ بِكَ مِنَ الْعَجْزِ وَالْكَسَلِ، وَالْجُبْنِ وَالْبُخْلِ، وَالْهَرَمِ، وَعَذَابِ الْقَبْرِ، اللَّهُمَّ آتِ نَفْسِي تَقْوَاهَا، وَزَكَّاهَا، أَنْتَ خَيْرُ مَنْ زَكَّاهَا، أَنْتَ وَلِيِّهَا وَمَوْلَاهَا، اللَّهُمَّ إِنِّي أَعُوذُ بِكَ مِنْ عِلْمٍ لَا يَنْفَعُ، وَمِنْ قَلْبٍ لَا يَخْشَعُ، وَمِنْ نَفْسٍ لَا تَسْبَعُ، وَمِنْ دَعْوَةٍ لَا يُسْتَجَابُ لَهَا“۔

(اے اللہ! میں تیری پناہ مانگتا ہوں عاجزی، سستی، بزدلی، بخل، سخت بڑھاپے اور قبر کے عذاب سے۔ اے اللہ! میرے نفس کو تقویٰ عطا فرما اور اس کا تزکیہ فرما، تو ہی سب سے بہتر تزکیہ کرنے والا ہے۔ تو اس کا کارساز و مددگار ہے۔ اے اللہ! میں تیری پناہ مانگتا ہوں ایسے علم سے جو نفع بخش نہ ہو، ایسے دل سے جس میں خوف خدا نہ ہو، ایسے نفس سے جو آسودہ نہ ہوتا ہو اور ایسی دعا سے جو قبول نہ ہوتی ہو)

۱۹۔ ابو ہریرہ رضی اللہ عنہ سے روایت ہے کہ رسول اکرم ﷺ فرمایا کرتے:

”اللَّهُمَّ إِنِّي أَعُوذُ بِكَ مِنْ جَارِ السُّوءِ، وَمِنْ رَوْحٍ تُشَيِّبُنِي قَبْلَ الْمَشِيْبِ، وَمِنْ وَلَدٍ يَكُونُ عَلَيَّ رَبًّا، وَمِنْ مَالٍ يَكُونُ عَلَيَّ عَذَابًا، وَمِنْ خَلِيلٍ مَآكِرٍ عَيْنُهُ تَرَانِي وَقَلْبُهُ يَرْعَانِي، إِنْ رَأَى حَسَنَةً دَفَنَهَا وَإِنْ رَأَى سَيِّئَةً أَدَاعَهَا“۔

(اے اللہ! میں تیری پناہ مانگتا ہوں برے پڑوسی سے، ایسی بیوی سے جو مجھے بڑھاپے سے پہلے بوڑھا بنا دے، ایسی اولاد سے جو آقا بن بیٹھے، ایسے مال سے جو عذاب بن جائے، ایسے دوست سے جس کی آنکھ مجھے دیکھے اور جس کا دل میرے ٹوہ میں لگا رہے، اگر کوئی خوبی دیکھے تو اسے دفن کر دے اور اگر کوئی برائی دیکھے تو اس کی تشہیر کرے)

۲۰۔ ابو ہریرہ رضی اللہ عنہ کہتے ہیں:

”كَانَ رَسُولُ اللَّهِ ﷺ يَتَعَوَّذُ مِنْ جَهْدِ الْبَلَاءِ وَدَرَكِ الشَّقَاءِ، وَسُوءِ الْقَضَاءِ وَشَمَاتَةِ الْأَعْدَاءِ“ ۱

(رسول ﷺ گرفتار بلا ہونے، بد حالی کے شکار ہونے، قضا و قدر کی برائی اور دشمنوں کے ہنسنے کا موقع پانے سے اللہ کی پناہ مانگا کرتے تھے)

۲۱۔ انس بن مالک رضی اللہ عنہ سے روایت ہے کہ رسول اکرم ﷺ اکثر و بیش تر یہ دعا فرمایا کرتے:

”رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ“ ۲

(اے ہمارے رب! ہمیں دنیا و آخرت میں بھلائی عطا فرما اور جہنم کے عذاب سے بچا)

سرسری جائزہ:

مذکورہ دعاؤں کے ذریعے آپ ﷺ اپنے رب سے جو چیزیں طلب کرتے اور جن چیزوں سے پناہ مانگتے، ان میں سے بعض کا تعلق دنیوی زندگی سے ہے اور بعض کا اخروی زندگی سے۔ اخروی زندگی سے تعلق رکھنے والے امور ہماری گفتگو کے دائرے سے باہر ہیں۔ رہی بات دنیوی زندگی سے تعلق رکھنے والی اشیا کی تو ان کے بارے میں بالاستیعاب گفتگو طوالت کی باعث ہوگی۔ اس لیے اختصار کو مد نظر رکھتے ہوئے چند امور کے بارے میں ایک سرسری جائزہ پیش کیا جا رہا ہے۔

اللہ کا خوف:

اللہ کے ڈر اور اس کے خوف کا جتنا حصہ نبی آخر الزماں ﷺ کو ملا تھا اتنا آج تک کسی کو عطا ہوا ہے نہ ہوگا۔ خود آپ ﷺ کا فرمان ہے:

”أَمَا وَاللَّهِ إِنِّي لَأَتَقَاكُمْ لِلَّهِ وَأَخْشَاكُمْ لَهُ“^۱۔

(سن لو! اللہ کی قسم، میں تم میں سب سے زیادہ اللہ کا خوف رکھنے والا اور اس سے ڈرنے والا

ہوں)

ہدایت و رہنمائی:

اللہ تعالیٰ نے اہل دنیا کی اصلاح کے لیے آپ ﷺ کو اپنا نبی بنا کر بھیجا تو اس مشن کو کامیابی سے ہم کنار کرنے کے لیے قدم قدم پر آپ ﷺ کی رہنمائی کرتے رہے۔ قرآن میں متعدد جگہوں میں اس رہنمائی کا ذکر موجود ہے۔ چنانچہ ارشاد ہے:

”وَكَفَىٰ بِرَبِّكَ هَادِيًا وَنَصِيرًا“^۲۔

(آپ کے رب کی رہنمائی و مدد آپ کے لیے کافی ہے)

بلندی مقام:

اللہ تعالیٰ نے آپ ﷺ کو رسالت سے نوازا۔ آخری نبی ہونے کا تاج پہنایا۔ تمام نبیوں کا سردار بنایا۔ ساتھ ہی آپ ﷺ کے نام اور ذکر کو قائم و دائم رکھنے کا انتظام کیا۔ ارشاد ہے:

”وَرَفَعْنَا لَكَ ذِكْرَكَ“^۳۔

(اور ہم نے آپ کی خاطر آپ کا نام اونچا کر دیا)

اور علامہ منصور پوری رحمہ اللہ پڑھے ہی دل کش انداز میں لکھتے ہیں:

”بحرا کمال کے مغربی کنارے سے لے کر دریائے ہو آنگ ہو کے مشرقی کناروں میں رہنے والوں میں سے کون ہے، جس نے صبح کے روح افزا جھونکوں کے ساتھ اذان کی آواز نہ سنی ہو، جس نے رات کی خموشی میں ”أَشْهَدُ أَنْ مُحَمَّدًا رَسُوْلُ اللَّهِ“ کی سریلی آواز کو جاں بخش نہ پایا ہو؟

کیا رفعت ذکر کی کوئی مثال اس سے بالاتر پائی جاتی ہے، آج کسی بادشاہ کو اپنی مملکت میں، کسی ہادی کو اپنے حلقہء اثر میں یہ بات کیوں حاصل نہیں کہ اس کے مبارک نام کا اعلان ہر روز و شب اس طرح پر کیا جاتا ہو کہ خواہ کوئی سننا پسند کرے یا نہ کرے، لیکن وہ اعلان ہے کہ پردہ ہائے گوش کو چیرتا ہوا قعر قلب تک ضرور پہنچ جاتا ہے۔ بے شک یہ اعلیٰ خصوصیت صرف اسی برگزیدہ نام کے نام نامی کو حاصل ہے جس کی رفعت ذکر کا ذمے دار خود رب العالمین بنا ہے۔“

اخلاق حسنہ:

آپ ﷺ اچھے اخلاق کے پیکر تھے اس کی گواہی خود رب کائنات نے دی ہے۔ ارشاد ہے:

”وَإِنَّكَ لَعَلَىٰ خُلُقِي عَظِيمٍ“

(اور آپ بقنا عظیم اخلاق والے ہیں)

اور آپ ﷺ کی صحبت سے فیض یاب ہونے والے صحابہ نے بھی اس کی گواہی دی ہے۔ انس

ﷺ کہتے ہیں:

”آپ ﷺ لوگوں میں سب سے اچھے اخلاق کے حامل تھے“۔

۱۔ رحمۃ للعالمین: ۳/۲۵-۲۶، اختصاراً۔ ۲۔ القلم: ۳۔

۳۔ بخاری رقم: ۳۰۴۰، مسلم رقم: ۶۵۹۔

رحمت:

رسول اکرم ﷺ کے سر پر پوری زندگی رحمت الہی کا شامیانہ ٹنکا رہا۔ خود قرآن کریم میں کئی مقامات پر اس کی وضاحت کی گئی ہے۔ مثلاً آپ ﷺ کی نبوت و رسالت سے سرفرازی کو رحمت الہی قرار دیا گیا ہے۔ ارشاد ہے:

”وَرَحْمَةً رَبِّكَ خَيْرٌ مِّمَّا يَجْمَعُونَ“ ۱۔

(آپ کے رب کی رحمت اس مال سے بہتر ہے جسے وہ جمع کرتے ہیں)

نبی امی پر نزول کتاب کو رحمت باری کا مظہر قرار دیا گیا ہے۔ ارشاد ہے:

”وَمَا كُنْتَ تَرْجُو أَنْ يُلْقَىٰ إِلَيْكَ الْكِتَابُ وَلَكِنْ رَحْمَةً مِنْ رَبِّكَ“ ۲۔

(آپ اس بات کے ہرگز امیدوار نہ تھے کہ آپ پر کتاب نازل کی جائے گی۔ یہ تو محض آپ

کے رب کی مہربانی ہے [کہ آپ پر کتاب نازل ہوئی ہے]۔)

گزرے ہوئے انبیاء کے واقعات سے آپ ﷺ کو باخبر کرنے کو رحمت الہی سے تعبیر کیا گیا

ہے۔ ارشاد ہے:

”وَمَا كُنْتَ بِجَانِبِ الطُّورِ إِذْ نَادَيْنَا وَلَكِنْ رَحْمَةً مِنْ رَبِّكَ“ ۳۔

(اور آپ طور کے دامن میں اس وقت موجود نہ تھے جب ہم نے (موسیٰ کو) پکارا تھا۔ مگر یہ

آپ کے رب کی رحمت ہے [کہ آپ کو یہ معلومات دی جا رہی ہیں]۔)

اس کے علاوہ آپ ﷺ کو رب کی طرف سے جو خاص تحفظ حاصل تھا تا کہ آپ ﷺ سے کوئی

غلط فیصلہ سرزد نہ ہو، اسے بھی رحمت کا نشان قرار دیا گیا ہے۔ ارشاد ہے:

”وَلَوْلَا فَضْلُ اللَّهِ عَلَيْكَ وَرَحْمَتُهُ لَهَمَّتْ طَائِفَةٌ مِنْهُمْ أَنْ يُضِلُّوكَ“

(اگر آپ پر اللہ کا فضل و رحم نہ ہوتا تو ایک جماعت نے تو آپ کو بہکانے کا قصد کر ہی لیا تھا)

اور ایک مقام پر آپ ﷺ کی نرم خوئی و اہل انگاری جیسے اعلیٰ اوصاف سے متصف ہونے کو بھی رحمت سے تعبیر کیا گیا ہے۔ ارشاد ہے:

”فَبِمَا رَحْمَةٍ مِنَ اللَّهِ لِنْتَ لَهُمْ“ ۱۔

(اللہ تعالیٰ کی رحمت کے باعث آپ ان پر رحم دل ہیں)

حفاظت:

اللہ نے اپنے رسول کو اس بات کا یقین دلادیا تھا اس کی طرف سے آپ کی حفاظت کا بندوبست کیا جائے گا۔ ارشاد ہے:

”وَاللَّهُ يَعْصِمُكَ مِنَ النَّاسِ“ ۲۔

(اللہ لوگوں سے آپ کی حفاظت کرے گا)

اللہ تعالیٰ نے اپنے عہد کو پورا بھی کیا۔ ہمیشہ اپنے حبیب کی حفاظت کی۔ کبھی دشمن کو ہنسنے کا موقع نہیں دیا۔ کئی بار آپ ﷺ کو جان سے ماڈالنے کی سازش تیار کی گئی لیکن ناکامی ہاتھ آئی۔ ہجرت کے موقع پر قریش کے تمام قبائل کے منتخب افراد نے رات کے وقت آپ ﷺ کے گھر کا گھیراؤ کیا۔ سفر ہجرت کے موقع پر سراقہ بن مالک نے بھاری بھرکم انعام کی لالچ میں آپ ﷺ کا پیچھا کیا اور قریب پہنچ گیا۔ غزوہ احد کے موقع پر لشکر قریش نے آپ ﷺ کے گرد حصار قائم کرنے میں کامیابی حاصل کر لی۔ یہود بنو نضیر نے آپ ﷺ کو دیوار کے سائے میں بیٹھا کر اوپر سے پتھر لڑھکانے کی کوشش کی۔ سلام بن مشکم یہودی کی بیوی نے آپ ﷺ کے کھانے میں زہر ملا دیا اور آپ نے نوالہ اٹھا کر منہ میں ڈال بھی دیا، لیکن ہر بار رب کریم و رحیم کی حفاظت دشمنوں کی سازشوں پر غالب آئی اور سازشوں کے جال بننے والے ناکام و نامراد ہوئے۔

صحت و عافیت:

آپ عمر بھر رب کے فضل خاص کے نتیجے میں صحت و عافیت سے بہرہ ور رہے۔ مرض الموت کے علاوہ نبوت کے تیس سالہ دور میں آپ کو کوئی ایسی بیماری لاحق نہیں ہوئی جس سے بار نبوت کو اٹھانے میں کوئی خلل پیدا ہو۔ نیز اللہ تعالیٰ نے آپ کو ان بیماریوں سے بھی محفوظ رکھا جن کا نام لے لے کر یا ”بری بیماریاں“ کہہ کر آپ ان سے پناہ مانگا کرتے تھے۔

علم نافع:

رب دو جہاں نے اپنے رسول بزرگ کو قرآن و حدیث کی شکل میں علم کا ایک ایسا بیش بہا خزانہ عطا کیا جو تمام علوم کی اصل اور جڑ کی حیثیت رکھتا ہے۔ ارشاد ہے:

”وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ“۔

(اور اللہ نے آپ پر کتاب و حکمت اتاری اور آپ جو نہیں جانتے تھے وہ آپ کو

سکھایا)

ایک حدیث میں رسول اکرم ﷺ نے آپ کو جو علم و ہدایت دی گئی تھی اسے موسلا دھار بارش کی مانند قرار دیا ہے۔ (بخاری و مسلم)۔ جس طرح موسلا دھار بارش مردہ زمین کے حق میں زندگی کا پیغام لے کر آتی ہے، اس کے پڑتے ہی ہر طرف ہریالی چھا جاتی ہے، کھیت لہلہا اٹھتے ہیں اور انسان و دیگر حیوانات کی زندگیوں میں خوشیوں کی بارات آ جاتی ہے۔ بالکل اسی طرح کتاب و سنت کا علم اہل کائنات کو حقیقی زندگی عطا کرتا ہے۔ مادیت کے حصار سے نکال کر روحانیت کی وسیع دنیا میں پہنچا دیتا ہے۔ یہ انسان کو انسانیت سکھاتا ہے۔ اس کا رشتہ اس کے خالق و مالک سے جوڑتا ہے۔ بندوں کے حقوق بتلاتا ہے۔

دنیا میں کامیاب زندگی جینے کا سلیقہ بتلاتا ہے۔ انواع و اقسام کے علوم و فنون کی طرف رہنمائی کرتا ہے۔ اسے دنیوی ترقی و عروج سے ہم کنار کرتا ہے۔ ساتھ ہی اس کی آخرت کو بنانا اور سنوارتا ہے۔ اس طرح اسے حقیقی کامیابی سے ہم کنار کرتا ہے۔

قبول ہونے والا عمل:

آپ ﷺ کی پوری زندگی جہد مسلسل سے عبارت تھی۔ ایک طرف آوازہ توحید کو عام کرنے کی لگن اور جاں فشانی یہ عالم تھا کہ خود رب دو جہاں کو یہ کہنا پڑا:

”فَلَعَلَّكَ بَاخِعٌ نَّفْسَكَ عَلَى آثَارِهِمْ إِنْ لَمْ يُؤْمِنُوا بِهَذَا الْحَدِيثِ

أَسْفَا“۔^۱

(اگر کفار ایمان نہیں لائیں گے تو شاید آپ ان کے پیچھے غم سے اپنی جان ہلاک کر لیں گے)

تو دوسری طرف وظیفہء عبودیت و بندگی کو ادا کرنے کے جذبے سے سرشار ہو کر رات میں اس قدر طویل قیام فرماتے کہ دونوں قدم سوچ جاتے۔ عائشہ رضی اللہ عنہا نے عرض کیا کہ جب آپ کے اگلے پچھلے سارے گناہ بخش دیے گئے ہیں تو اس قدر مشقت کیوں اٹھاتے ہیں؟ فرمایا:

”کیا مجھے یہ پسند نہیں کہ اپنے رب کا شکر گزار بندہ بنوں؟“۔^۲

روزی میں کشادگی:

اللہ تعالیٰ نے نبی ﷺ پر اپنے احسانات کا تذکرہ کرتے ہوئے فرمایا:

”وَوَجَدَكَ عَائِلًا فَأَغْنَى“۔^۳

اس آیت کے تحت ڈاکٹر لقمان سلطی لکھتے ہیں:

”اللہ نے آپ کو قناعت دی۔ چنانچہ آپ نے کبھی کسی کے سامنے ہاتھ نہیں پھیلا یا۔ اور جب بڑے ہوئے تو اللہ نے آپ کی شادی خدیجہ رضی اللہ عنہا سے کرادی، جنہوں نے اپنی ساری دولت آپ کے قدموں میں رکھ دی۔ اور جب نبی ہوئے اور مدنی زندگی میں فتوحات کا سلسلہ شروع ہوا تو اموال غنائم، زکاۃ و خراج اور اموال جزیہ کے ذریعے اللہ نے آپ کی اور آپ کے صحابہ کی غربت و محتاجی دور کر دی“۔

فقر و مسکنت کی زندگی:

آپ ﷺ نے اپنے رب کریم سے روزی میں کشادگی کی دعا کرنے کے ساتھ ساتھ فقر و مسکنت کی زندگی بھی طلب کی ہے۔ اور سیرت کا ہر طالب علم جانتا ہے کہ آپ ﷺ کی زندگی کے آخری زمانے میں فتوحات کی وجہ سے مال و دولت کی خاصی فروانی تھی۔ لیکن استغنا کا یہ عالم تھا کہ اس کے باوجود کبھی جو کی روٹی بھی پیٹ بھر کے تناول نہیں فرمایا۔ (بخاری رقم: ۵۴۱۳)۔ کئی کئی مہینے گزر جاتے اور آپ ﷺ کے گھر میں چولہا نہیں جلتا۔ (بخاری رقم: ۲۵۶۷)۔ لگا تار کئی راتیں بھوکے پیٹ گزار دیتے۔ (ترمذی رقم: ۲۳۶۰)۔ آپ ﷺ کا بستر چمڑے کا تھا جس میں کھجور کے درخت کی پتلی چھال بھری ہوئی تھی (بخاری رقم: ۶۴۵۶)۔ سبحان اللہ! یہ توفیق الہی نہیں تو اور کیا ہے!

بجل سے پناہ:

ابن عباس رضی اللہ عنہما کا بیان ہے کہ رسول اکرم ﷺ لوگوں میں سب سے زیادہ سخی تھے اور آپ ﷺ کا جذبہ سخاوت ماہ رمضان میں دو چند ہو جاتا۔ چنانچہ ان کا بیان ہے کہ اس ماہ مبارک میں

آپ بارش لانے والی ہوا سے بھی زیادہ جو دو کرم فرمایا کرتے تھے۔ اور ایک صحابی کا بیان ہے کہ کبھی ایسا نہیں ہوا کہ آپ سے کوئی چیز مانگی گئی ہو اور آپ نے ”نہ“ کہا ہو۔

عاجزی، سستی اور بز دلی سے پناہ:

عاجزی، سستی اور بز دلی جیسے الفاظ آپ کی لغت میں تھے ہی نہیں۔ آپ سراپا جدوجہد تھے۔ اعلیٰ دماغ کمانڈر اور شجاعت و بہادری میں یکتا سپاہی تھے۔ علی بن ابی طالب رضی اللہ کا بیان ہے کہ جب زور کارن پڑتا اور جنگ کے شعلے بھڑک اٹھتے تو ہم رسول اللہ ﷺ کی آڑ لیا کرتے تھے۔ آپ سے بڑھ کر کوئی شخص دشمن کے قریب نہ ہوتا۔

راضی برضار ہنے کی توفیق:

آپ ہمیشہ راضی برضار ہے۔ حتیٰ کہ سفر طائف کے موقع پر جب آپ پتھر برسائے گئے اور جسم اطہر لہو لہان ہو گیا اس وقت نہایت پرسوز انداز میں جو دعا فرمائی تھی اس میں ایک جملہ تھا:

”لَكَ الْعُتْبَىٰ حَتَّىٰ تَرْضَىٰ“

(اے اللہ! تیری ہی رضا مطلوب ہے یہاں تک کہ تو راضی ہو جائے)

ہر حال میں حق کے اعلان کی توفیق:

مشکل سے مشکل ترین حالات آئے لیکن رسول ﷺ ہمیشہ اپنے موقف پر ڈٹے رہے۔ کبھی بھی قدموں میں لغزش آنے نہیں دی۔ ذرا کی دور کا مطالعہ کیجیے؛ مکے میں اشاعت

۱ بخاری رقم: ۶۰۳۳، مسلم رقم: ۶۰۱۸۔

۲ شفاء قاضی عیاض: ۱/۸۹، صحاح و سنن میں بھی اس مضمون کی روایت موجود ہے۔ دیکھیے: الریحق

اسلام سے قریش کے سربر آوردہ لوگوں میں کھلبلی مچ جاتی ہے۔ وہ آپ ﷺ کو دعوت سے باز رکھنے کے لیے ابوطالب کے ذریعے دباؤ ڈالنے کی کوششیں کرتے ہیں، لیکن ان کی یہ کوششیں بے سود ثابت ہوتی ہیں کیوں کہ آپ ﷺ اپنے موقف سے ایک انچ ہٹنے کے لیے بھی تیار نہیں ہوتے۔ اس کے بعد تین سال تک عام بائیکاٹ کا سامنا کرنا پڑتا ہے، پھر چچا ابوطالب اور زوجہ، محترمہ خدیجہ رضی اللہ عنہا کے انتقال کے بعد مکے کے حالات بالکل ناسازگار ہو جاتے ہیں، طائف تشریف لے جاتے ہیں تو وہاں کے لوگ انتہائی بدسلوکی سے پیش آتے ہیں اس کے باوجود حق کی سر بلندی کی خاطر آپ ﷺ کی جدوجہد میں کوئی کمی نہیں آتی۔

امن و امان:

کئی دور اور مدنی دور کے ابتدائی حصے میں مسلمانوں کو خوف و دہشت کے سایہ تلے زندگی گزارنی پڑی، لیکن غزوہ بدر کے بعد اچانک حالات نے کروٹ بدلے۔ خوف و دہشت کے بادل چھٹنے لگے۔ امن کا سایہ دراز ہونے لگا۔ صلح حدیبیہ کے بعد مطلع اور ذرا صاف ہوا اور فتح مکہ کے بعد تمام قبائل عرب کے دخول اسلام کا راستہ صاف ہو گیا۔ پورا جزیرہ عرب اسلام کی آغوش میں آ گیا اور ہر طرف امن و امان قائم ہو گیا۔

پیچھے ذکر کردہ دعاؤں میں طلب کی گئی ڈھیر ساری چیزوں میں سے یہ چند اہم امور ہیں۔ ویسے ان دعاؤں میں مذکور تمام اشیا آپ کو عطا کی گئی تھیں؛ پردہ نشیں کنواری لڑکی سے بھی زیادہ حیا دار تھے۔ اعتدال آپ کا نشان تھا۔ جن حالات میں فوت ہونے سے پناہ مانگا کرتے تھے ان سے بچائے گئے۔ اخیر عمر تک سماعت و بصارت میں کوئی فرق نہیں آیا۔ سخت بڑھاپے کی عمر تک بھی نہیں پہنچے کہ کسی کا محتاج بننا پڑتا۔ سخت دلی تو آپ کو چھو کر بھی نہیں گزری

تھی۔ فسق و فجور، آپسی اختلاف، نفاق، شہرت طلبی اور ریاکاری وغیرہ سے سخت نفرت رکھتے تھے۔ کبھی قرض کے بوجھ سے بوجھل نہیں ہوئے۔ فقر کی حالت میں رہے لیکن فقر کے فتنے سے محفوظ اور مال و دولت بھی ہاتھ آئے لیکن اس کے فتنے سے محفوظ رہے۔ کبھی کسی پر ظلم نہیں کیا۔ اپنے رب کو کبھی ناراض ہونے کا موقع نہیں دیا۔ آپ کی تقریباً تمام ہی دعائیں قبولیت سے سرفراز ہوئیں۔ مدینے میں فداکار و جاں نثار پڑوسی مل گئے۔ ازواج مطہرات نے بھی آپ کو ہمیشہ پرسکون ماحول فراہم کیا۔ باوقا اور اطاعت شعار صحابہ ملے اور اپنے مشن کی کامیابی سے آنکھیں ٹھنڈی کر کے دنیا سے رخصت ہوئے۔ کیا یہ حقیقت نہیں ہے کہ اللہ تعالیٰ نے دنیا کی تمام بھلائیاں آپ کی جھولی میں ڈال دی تھیں؟؟

وہ کام جن کے کرنے والے کے لیے دعا یا بددعا کی گئی ہے

آپ کی دعاؤں کا فیض صرف آپ کے صحابہ تک محدود نہ رہے، بلکہ قیامت تک آنے والی نسلیں ان سے فیض یاب ہو سکیں، اس بات کے پیش نظر آپ نے کچھ اعمال خیر ایسے ہیں، جن کے کرنے والے افراد کے حق میں دعائے خیر فرمائی ہے۔ ظاہر ہے کہ زمان و مکان کی حدوں سے قطع نظر جو بھی ان کاموں کو انجام دے گا، وہ آپ کی دعائے خیر کا مستحق بن جائے گا۔ اسی طرح کچھ ایسے برے کام ہیں، جن کی شاعت و قباحت کی نشان دہی کرتے ہوئے ان کے کرنے والے کے حق میں بددعا فرمائی ہے۔ جس زمانے میں اور جہاں بھی کوئی شخص ان کا ارتکاب کرے گا وہ آپ کی بددعا کا مستحق ٹھہرے گا۔ ذیل میں اسی نوع کی دعاؤں کو نقل کیا جا رہا ہے۔ تاکہ ہم اول الذکر امور کو انجام دے کر آپ کی دعائے خیر کا مستحق بن سکیں۔ اور ثانی الذکر امور سے اجتناب کر کے آپ کی بددعا کے وبال سے اپنے آپ کو بچا سکیں۔

پہلے وہ کام جن کے کرنے والوں کے لیے دعائے خیر کی گئی ہے۔

اشاعت حدیث کی خدمت انجام دینا

عبداللہ بن مسعود رضی اللہ عنہ سے روایت ہے کہ رسول اکرم ﷺ نے فرمایا:

”نَضَرَ اللَّهُ امْرَأً، سَمِعَ مِنَّا شَيْئًا، فَبَلَّغَهُ كَمَا سَمِعَهُ، فَرُبَّ مُبَلِّغٍ أَوْعَىٰ مِنْ

سَامِعٍ“

۱۔ مسند احمد، ترمذی اور ابن حبان۔ صحیح الجامع رقم: ۶۷۶۳۔

(اللہ اس شخص کو سرسبز و شاداب رکھے جس نے ہماری کوئی بات سنی اور اس کو اسی طرح دوسروں تک پہنچا دیا جس طرح سنا تھا۔ کیوں کہ بہت سے ایسے افراد جنہیں حدیث پہنچائی جائے سننے والے سے زیادہ یاد رکھنے والے ہیں)۔

عصر سے پہلے چار رکعتیں پڑھنا

عبداللہ بن عمر رضی اللہ عنہما سے روایت ہے کہ رسول اکرم ﷺ نے فرمایا:
”اللہ اس شخص پر رحم کرے جس نے عصر سے پہلے چار رکعتیں پڑھیں“۔

اپنے اہل خانہ کے ساتھ تہجد کا اہتمام کرنا

ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”اللہ اس شخص پر رحم کرے جو رات میں بیدار ہو، نماز پڑھے پھر اپنی بیوی کو جگادے اور وہ بھی نماز پڑھے۔ اگر وہ انکار کرے تو اس کے چہرے پہ پانی چھڑک دے۔ اللہ اس عورت پر رحم کرے جو رات میں بیدار ہو، نماز پڑھے پھر اپنے شوہر کو جگادے اور وہ بھی نماز پڑھے۔ اگر وہ انکار کرے تو اس کے چہرے پہ پانی چھڑک دے۔“

اذان و امامت کے فرائض کی انجام دہی

ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”امام ضامن ہے اور مؤذن معتمد علیہ۔ اے اللہ! اماموں کی رہنمائی فرما اور مؤذنین کو بخش

۱۔ مستدرک حرم: ۵۹۸۰، سنن ابی داؤد رقم: ۱۲۷۱، سنن ترمذی رقم: ۳۳۰، صحیح سنن ترمذی رقم: ۳۵۳۔

۲۔ مستدرک حرم: ۷۴۱۰، سنن ابی داؤد رقم: ۱۳۰۸، سنن نسائی رقم: ۱۶۰۹، سنن ابن ماجہ رقم: ۱۳۳۶، شیخ شعیب ارتو ووط اور

ان کے معادنین نے اس کی سند کو قوی کہا ہے۔

دے“۔

خرید و فروخت اور تقاضے کے وقت نرمی اور فیاضی سے کام لینا

جابر بن عبد اللہ رضی اللہ عنہما سے روایت ہے کہ رسول اکرم ﷺ نے فرمایا:
 ”اللہ تعالیٰ ایسے شخص پر رحم کرے جو بیچتے وقت، خریدتے وقت اور تقاضا کرتے وقت فیاضی اور نرمی سے کام لیتا ہے“۔

حق والے سے اس کا حق معاف کرا لینا

ابو ہریرہ ؓ سے روایت ہے کہ رسول اکرم ﷺ نے ارشاد فرمایا:
 ”اللہ ایسے شخص پر رحم کرے جو اپنے بھائی کے نفس یا مال پر ظلم کر بیٹھے، پھر اس کے پاس جائے اور معاف کرا لے، اس سے پہلے کہ اس کی نیکیوں کو لے لیا جائے اور اگر اس کے پاس نیکیوں کا ذخیرہ نہ ہو تو اس کے بھائی کے گناہوں کو اس کے سر پر لا دیا جائے“۔

پاکی و صفائی

ابن عمر رضی اللہ عنہما سے روایت ہے کہ رسول اکرم ﷺ نے فرمایا:
 ”تم اپنے جسموں کو پاک و صاف رکھا کرو، اللہ تمہیں پاک و صاف رکھے۔ جو بندہ پاک و صاف ہو کر رات گزارتا ہے، اس کے پہلو میں ایک فرشتہ رات گزارتا ہے، رات میں جب بھی وہ پہلو بدلتا ہے، فرشتہ کہتا ہے:

اے اللہ! اپنے اس بندے کو بخش دے، کیوں کہ اس نے پاک و صاف ہو کر رات گزار لی

۱۔ ابوداؤد، ترمذی، ابن حبان اور بیہقی۔ دیکھیے صحیح الجامع رقم: ۲۷۸۷۔ ۲۔ صحیح بخاری رقم: ۲۰۷۶۔

۳۔ صحیح ابن حبان رقم: ۷۳۶۲، شیخ شعیب ارنووط نے اس کی سند کو قوی کہا ہے۔

ہے“ ۱۔

صلہ رحمی کرنا

عائشہ رضی اللہ عنہا سے روایت ہے کہ رسول اکرم ﷺ نے ارشاد فرمایا:
 ”صلہ رحمی اہم چیز ہے۔ جو صلہ رحمی کرے اللہ اس سے تعلق جوڑے اور جو قطع رحمی کرے اس
 سے اپنا تعلق قطع کرے“ ۲۔

صبح سویرے کام میں لگ جانا

رسول اکرم ﷺ ہمیشہ فوج کو صبح تڑکے روانہ فرماتے تھے اور تمام امت کے لیے یہ دعا کی تھی:

”اللَّهُمَّ بَارِكْ لِأُمَّتِي فِي بُكُورِهَا“ ۳۔

(اے اللہ! میری امت کو صبح سویرے میں برکت دے)

بے فائدہ باتوں سے پرہیز

رسول اکرم ﷺ نے فرمایا:

”رَجِمَ اللَّهُ عَبْدًا قَالَ فَعَنِمَ، أَوْ سَكَتَ فَسَلِمَ“ ۴۔

(اللہ رحم کرے ایسے بندے پر جو بات کرے تو فائدے میں رہے اور خاموش رہے تو محفوظ

رہے)۔

علیؑ سے محبت

۱۔ طبرانی، ابن شاہین، الضعفاء للعقلی باسناد جید، دیکھیے الصحیحہ تحت رقم: ۲۵۳۹۔

۲۔ مستدرک رقم: ۲۴۳۳۶۔ شیخ شعیب الارؤوط اور ان کے معاونین نے اس صحیحین کی شرط پر صحیح کہا ہے۔

۳۔ سنن ابی داؤد رقم: ۲۶۰۶، سنن ترمذی رقم: ۱۲۱۲، صحیح سنن ترمذی رقم: ۹۶۸۔

۴۔ شعب الایمان للبیہقی، البانی نے اسے حسن لغیرہ کہا ہے۔ الصحیحہ رقم: ۸۵۵۔

رسول اکرم ﷺ نے حجۃ الوداع سے واپسی کے موقع پر بمقام غدیر خم فرمایا:

”مَنْ كُنْتُ مَوْلَاهُ فَعَلَيْهِ مَوْلَاهُ، اَللّٰهُمَّ وَاٰلٍ مِّنْ وَاٰلِهٖٓ وَعَمٰلِهٖٓ مِّنْ عَمٰلِهٖٓ“ ۱۔

(میں جس کا دوست ہوں علی بھی اس کا دوست ہے۔ اے اللہ! جو علی سے محبت رکھے تو اس

سے محبت رکھ اور جو اس سے دشمنی کرے تو اس سے دشمنی کر)

واضح رہے کہ یہاں جس محبت علی (ؑ) کا ذکر ہوا ہے وہ کوئی امتیازی محبت نہیں بلکہ وہی

محبت ہے جس کا حصہ ایک مسلمان کی جانب سے دوسرے مسلمان کو ملنا چاہیے۔ اس سے قطعاً ایسی محبت

مراد نہیں جو غلو کی حد تک پہنچ جائے اور جس سے سرشار ہو کر ایک مسلمان دوسرے صحابہ کی تنقیص کرنے

لگے۔ دراصل اس حدیث کے اندر ناصیبوں کا رد ہے جو علی (ؑ) سے دشمنی رکھتے ہیں۔ ۲۔

حسن اور حسین رضی اللہ عنہما سے محبت

ایک حدیث میں ہے کہ رسول اللہ ﷺ نے حسن اور حسین رضی اللہ عنہما کے بارے میں فرمایا:

”یہ دونوں میرے بیٹے اور میری بیٹی کے بیٹے ہیں۔ اے اللہ! میں ان دونوں سے محبت کرتا

ہوں تو بھی ان سے محبت کر اور ان سے محبت کرنے والوں سے محبت کر“۔ ۳۔

یہاں بھی ”حب علی“ کے ضمن میں ذکر کردہ باتیں ذہن میں رہنی چاہئیں۔

اور اب وہ کام جن کا ارتکاب کرنے والوں پر بددعا کی گئی ہے۔

اللہ کے نام پر سوال کرنا

ابوموسیٰ اشعری (ؓ) سے روایت ہے کہ رسول اکرم ﷺ نے فرمایا:

”مَلْعُونٌ مِّنْ سَأَلَ بِوَجْهِ اللّٰهِ وَمَلْعُونٌ مَّنْ يُسْتَلُّ بِوَجْهِ اللّٰهِ ثُمَّ مَنَعَ سَأَلَهُ“

۱۔ اس حدیث کو علامہ البانی نے دس صحابہ کرام سے نقل کیا ہے۔ دیکھیے الصحیحۃ رقم: ۱۷۵۰۔

۲۔ فتاویٰ ابن تیمیہ: ۴/۳۱۸۔ ۳۔ سنن ترمذی رقم: ۳۷۷۸، صحیح سنن ترمذی رقم: ۲۹۶۶۔

مَا لَمْ يَسْتَلْهُ هُجْرًا ۱۔

(وہ شخص لعنتی ہے جو اللہ کا واسطہ دے کر مانگے اور وہ شخص بھی لعنتی ہے جس سے اللہ کا واسطہ دے کر مانگا جائے اور سائل کو کچھ نہ دے جب تک وہ بے ہودہ سوال نہ کرے)

قبروں کو مساجد بنانا

عائشہ رضی اللہ عنہا سے روایت ہے کہ رسول اکرم ﷺ نے مرض الموت میں فرمایا:
 ”یہود و نصاریٰ پر اللہ کی لعنت ہو کہ انہوں نے اپنے انبیاء کی قبروں کو مساجد بنا لیا“ ۲۔
 ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:
 ”اللہ تعالیٰ یہود و نصاریٰ کو عارت کرے کہ انہوں نے اپنے انبیاء کی قبروں کو مساجد بنا لیا“ ۳۔
 اس بددعا میں وہ تمام لوگ شامل ہیں جو قبروں کو سجدہ گاہ بناتے اور غیر شرعی کام انجام دیتے

ہیں۔ ۴۔

غیر اللہ کے لیے ذبح کرنا اور بدعتی کو پناہ دینا وغیرہ

علی بن ابی طالب رضی اللہ عنہ سے روایت ہے کہ رسول اکرم ﷺ نے فرمایا:
 ”اس شخص پر اللہ کی لعنت جو غیر اللہ کے لیے ذبح کرے۔ اس شخص پر اللہ کی لعنت جو کسی بدعتی کو پناہ دے۔ اس شخص پر اللہ کی لعنت جو اپنے والدین پر لعنت کرے اور اس شخص پر اللہ کی لعنت جو زمین کی حد بندی کے نشان کو بدل ڈالے۔“

ابن عباس رضی اللہ عنہما سے روایت ہے کہ رسول اکرم ﷺ نے فرمایا:
 ”اس پر اللہ کی لعنت جو غیر اللہ کے لیے ذبح کرے، اس پر اللہ کی لعنت جو زمین کی حد بندی

۱ ابن عساکر باسناد حسن۔ الصحیحۃ رقم: ۲۲۹۰۔ ۲ صحیح بخاری رقم: ۱۳۳۰، صحیح مسلم رقم: ۵۲۹۔

۳ صحیح بخاری رقم: ۴۳۷۔ صحیح مسلم رقم: ۵۳۰۔ ۴ شرح صحیح بخاری از داؤد راز رحمہ اللہ۔

۵ مسند احمد رقم: ۸۵۵، صحیح مسلم رقم: ۱۹۷۸۔

کے نشانات کو بدلے، اس پر اللہ کی لعنت جو کسی اندھے کو راستے سے بھٹکائے، اس پر اللہ کی لعنت جو اپنے ماں باپ کو برا بھلا کہے (اور ایک روایت میں ہے کہ جو ان کی نافرمانی کرے) اس پر اللہ کی لعنت جو آزاد کرنے والوں کے علاوہ کسی اور کو ولی بنائے، اس پر اللہ کی لعنت جو چوپائے کے ساتھ بد فعلی کرے اور اس پر اللہ کی لعنت جو قوم لوط جیسا عمل کرے“۔ ۱۔

رسول کا نام آنے پر درود نہ بھیجنا

ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”اس آدمی کی ناک خاک آلود ہو جس کے پاس میرا ذکر ہو اور وہ مجھ پر درود نہ بھیجے۔ اس آدمی کی ناک خاک آلود ہو جس پر رمضان کا مہینہ آئے اور گزر جائے لیکن اپنی بخشش نہ کرا سکے۔ اس آدمی کی ناک خاک آلود ہو جس کے پاس اس کے والدین بڑھاپے کی عمر کو پہنچ جائیں اور ان کی خدمت کر کے دخول جنت کا سامان نہ کر سکے۔“ ۲۔

صحابہ پر زبان درازی کرنا

ابن عباس رضی اللہ عنہما سے روایت ہے کہ رسول اکرم ﷺ نے فرمایا:

”جس نے میرے صحابہ کو برا بھلا کہا اس پر اللہ، تمام فرشتوں اور لوگوں کی لعنت ہے“۔ ۳۔

حرم مدینہ کی بے حرمتی

علی بن ابی طالب رضی اللہ عنہ کے پاس رسول اکرم کے فرمودات پر مشتمل ایک صحیفہ تھا۔ اس کے مشمولات میں یہ بھی تھا کہ رسول اکرم ﷺ نے فرمایا:

۱۔ مستدرک حاکم، سنن بیہقی، مسند احمد، عبد بن حمید، ابویعلیٰ، ابن حبان اور طبرانی۔

دیکھیے الصحیحہ رقم: ۳۴۶۲۔ ۲۔ مسند احمد رقم: ۷۴۵۱، سنن ترمذی رقم: ۳۵۴۵، صحیح سنن الترمذی

رقم: ۲۸۰۱۔ ۳۔ طبرانی، دیکھیے الصحیحہ رقم: ۲۳۳۰۔

”مدینہ عائر پہاڑی سے لے کر ثور پہاڑی تک حرم ہے۔ جس نے اس حد میں کوئی بدعت نکالی یا کسی بدعتی کو پناہ دی، اس پر اللہ، تمام فرشتوں اور انسانوں کی لعنت ہے۔ اس کی کوئی فرض عبادت قبول ہوگی نہ نفل“

اس میں آپ کا یہ فرمان بھی تھا:

”تمام مسلمانوں میں کسی کا عہد بھی کافی ہے، اس لیے (اگر کسی مسلمان کی دی ہوئی امان میں) دوسرے مسلمان نے بد عہدی کی تو اس پر اللہ، تمام فرشتوں اور انسانوں کی لعنت ہے۔ اس کی کوئی فرض عبادت قبول ہوگی نہ نفل۔ اور جو شخص اپنے مالک کو چھوڑ کر اس کی اجازت کے بغیر دوسرے کو مالک بنائے اس پر اللہ، تمام فرشتوں اور انسانوں کی لعنت ہے، اس کی کوئی فرض عبادت قبول ہوگی نہ نفل۔“

اہل مدینہ پر ظلم کرنا

عبادہ بن صامت رضی اللہ عنہ سے روایت ہے کہ اللہ کے رسول ﷺ نے فرمایا:

”اے اللہ! جو اہل مدینہ پر ظلم کرے اور انھیں خوف و ہراس میں مبتلا کرے تو اسے خوف و ہراس میں مبتلا کر اور اس پر اللہ، تمام فرشتوں اور انسانوں کی لعنت ہے۔ اس کی کوئی فرض عبادت قبول ہوگی نہ نفل“۔

قوم لوط والا عمل کرنا

ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”وہ شخص لعنتی ہے جو اپنی بیوی کے در میں مباشرت کرے“

۱۔ مسند احمد رقم: ۶۱۵، صحیح بخاری رقم: ۱۸۷۰، صحیح مسلم رقم: ۱۳۷۰۔ ۲۔ طبیرانی فی الاوسط: ۲/۱۲۵/۱۔ ۳۔ مسند احمد رقم: ۹۷۳۳، سنن ابی داؤد رقم: ۲۱۶۲۔ شیخ شعیب از نو و ط اور ان کے معاونین نے اسے حسن کہا ہے۔

اپنے باپ کے علاوہ کسی اور کی طرف نسبت کرنا

ابن عباس رضی اللہ عنہما سے روایت ہے کہ رسول اکرم ﷺ نے فرمایا:

”جس نے اپنے باپ کے علاوہ کسی اور کی طرف اپنی نسبت کی یا آزاد کرنے والے کے

علاوہ کسی اور کو مولیٰ بنایا، اس پر اللہ، تمام فرشتوں اور لوگوں کی لعنت ہے“ ۱۔

نخوست کا قائل ہونا

عائشہ رضی اللہ عنہا سے روایت ہے کہ رسول اکرم ﷺ نے فرمایا:

”قَاتَلَ اللَّهُ الْيَهُودَ يَقُولُونَ: إِنَّ الشُّؤْمَ فِي الدَّارِ وَالْمَرْأَةِ وَالْفَرَسِ“ ۲۔

(اللہ تعالیٰ یہودیوں کو غارت کرے جو کہتے ہیں کہ نخوست گھر عورت اور گھوڑے میں ہوتی

ہے)۔

حیلہ کے ذریعے حرام کو حلال بنانا

فتح مکہ کے موقع پر رسول اکرم ﷺ نے فرمایا:

”اللہ اور اس کے رسول نے شراب، مردار، سورا اور بتوں کا بیچنا حرام قرار دیا ہے“

عرض کیا گیا کہ اے اللہ کے رسول! مردار کی چربی کا کیا حکم ہے؟ اسے ہم کشتیوں پر ملتے

ہیں، کھالوں میں بطور تیل لگاتے ہیں اور لوگ اس سے چراغ بھی جلاتے ہیں؟

فرمایا: ”وہ بھی حرام ہے“

نیز فرمایا:

”اللہ تعالیٰ یہودیوں کو غارت کرے، ان پر چربی حرام کی گئی تو اسے پگھلا کر بیچا اور اس کی

۱۔ مسند احمد رقم: ۳۰۳۷، صحیح ابن حبان رقم: ۴۱۷۔ شیخ شعیب ازود و ط اور ان کے معاونین نے اس کی سند کو قوی اور امام

مسلم کی شرط پر کہا ہے۔ ۲۔ مسند طیالسی رقم: ۱۵۳۷۔ الصحیحہ تحت رقم: ۹۹۳۔

قیمت کھائی“۔۱

سودی کاروبار میں ملوث ہونا

عبداللہ بن مسعود رضی اللہ عنہ سے روایت ہے کہ رسول اکرم ﷺ نے سود لینے والے، دینے والے اس کے دونوں گواہوں اور لکھنے والے پر لعنت کی ہے۔۲
اور علی بن ابی طالب رضی اللہ عنہ کہتے ہیں کہ رسول اللہ ﷺ نے دس افراد پر لعنت کی ہے۔ سود لینے والے، دینے والے، لکھنے والے، اس کے دونوں گواہوں، حلالہ کرنے والے، حلالہ کروانے والے، زکوٰۃ روکنے والے، گودنے والی اور گدوانے والی پر۔۳

چوری کرنا

ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:
”اللہ کی لعنت ہو چور پر کہ ایک انڈا چراتا ہے اور اس کا ہاتھ کاٹا جاتا ہے۔ ایک رسی چراتا ہے اور اس کا ہاتھ کاٹا جاتا ہے“۔۴

رشوت دینا اور لینا

عبداللہ بن عمرو بن عاص رضی اللہ عنہما سے روایت ہے کہ رسول اکرم ﷺ نے رشوت دینے اور لینے والے پر لعنت کی ہے۔۵

حکمرانوں کا عوام کو مشقت میں ڈالنا

عائشہ رضی اللہ تعالیٰ عنہا کہتی ہیں کہ میں نے اللہ کے رسول ﷺ کو کہتے ہوئے سنا:

۱ صحیح بخاری رقم: ۲۲۳۶، صحیح مسلم رقم: ۱۵۸۱۔ ۲ صحیح مسلم رقم: ۱۵۹۷، سنن ابی داؤد رقم: ۳۳۳۳، سنن ترمذی رقم: ۱۲۰۶۔ ۳ مسند احمد رقم: ۶۳۵۔ شیخ شعیب ارنؤوط اور ان کے معاونین نے اسے صحیح لکھ کر دیا ہے۔ ۴ صحیح بخاری رقم: ۶۷۹۹، صحیح مسلم رقم: ۱۶۸۷۔ ۵ مسند احمد رقم: ۶۵۳۲، سنن ترمذی رقم: ۱۳۳۷، صحیح سنن ترمذی رقم: ۱۰۷۳۔

”اللَّهُمَّ مَنْ وَلِيَ مِنْ أُمَّرِ أُمَّتِي شَيْئًا فَشَقَّ عَلَيْهِمْ فَاشْقُقْ عَلَيْهِ، وَمَنْ وَلِيَ مِنْ أُمَّرِ أُمَّتِي شَيْئًا فَزَفَقَ بِهِمْ فَارْزُقْ بِهِ“^۱
 (اے اللہ! جو شخص میری امت کے کسی معاملے کا ذمے دار بنے پھر وہ ان کو مشقت میں ڈالے تو تو بھی اس پر سختی فرما اور جو میری امت کے کسی معاملے کا ذمے دار بنے پھر وہ ان کے ساتھ نرمی کرے تو تو بھی اس کے ساتھ نرمی فرما)۔

حافظ صلاح الدین یوسف لکھتے ہیں:

”کتنا خوش نصیب ہے وہ حکمراں جو عدل و انصاف مہیا کر کے نبی ﷺ کی دعائے خاص کا مستحق بن جائے اور اسی حساب سے کتنا بد نصیب ہے وہ حکمراں جو عوام کے ساتھ نا انصافی کا ارتکاب کر کے حضور ﷺ کی بددعاؤں کا مستحق اپنے آپ کو بنالے“^۲۔

شراب سے کسی بھی طرح کا تعلق رکھنا

عبداللہ بن عمر رضی اللہ عنہما سے روایت ہے کہ رسول اکرم ﷺ نے فرمایا:

”شراب، اس کے پینے والے، پلانے والے، بیچنے والے، خریدنے والے، اٹھانے والے، وہ شخص جس کی طرف اٹھایا جائے، نچوڑنے والے، نچروانے والے اور اس کی قیمت کھانے والے پر لعنت کی گئی ہے“^۳۔
 حلالہ کرنا اور کروانا

ابو ہریرہ ؓ سے روایت ہے کہ رسول اکرم ﷺ نے حلالہ کرنے والے اور جس کے لیے

حلالہ کیا جائے اس پر لعنت کی ہے۔^۴

۱۔ مسند احمد رقم: ۲۳۶۷۶، صحیح مسلم رقم: ۱۸۲۸۔ ۲۔ شرح ریاض الصالحین: ۱/۵۵۳-۵۵۵۔

۳۔ مسند احمد رقم: ۵۳۹۰۔ شیخ شعیب ارنؤوط اور ان کے معاونین نے اسے حسن کہا ہے۔

۴۔ مسند احمد رقم: ۸۲۸۷، سنن ترمذی عن جابر ؓ، البانی نے اسے صحیح کہا ہے۔

علم ہوتے ہوئے بے عملی کی راہ اختیار کرنا

ایک دن رسول اکرم ﷺ کے پاس ایک یہودی آیا اور کہنے لگا: کیا جنازہ بولتا ہے؟

آپ نے فرمایا:

”اللہ بہتر جانتا ہے“

اس نے کہا: میں گواہی دیتا ہوں وہ بولتا ہے۔

تو آپ نے فرمایا:

”اہل کتاب تم سے جو کچھ بیان کیا کریں اس کی تصدیق کرو نہ تکذیب۔ بلکہ کہو ہم اللہ، اس

کے فرشتوں، اس کی کتابوں اور رسولوں پر ایمان لائے۔ اس کا فائدہ یہ ہوگا کہ اگر ان کی بتلائی ہوئی

بات حق ہے تو تم نے تکذیب نہیں کی اور اگر باطل ہے تو تم نے تصدیق بھی نہیں کی“

پھر فرمایا:

”قَاتَلَ اللَّهُ الْيَهُودَ لَقَدْ أُوتُوا عِلْمًا“ ۱۔

(اللہ یہودیوں کو غارت کرے انھیں اچھا خاصا علم عطا کیا گیا تھا)

عورتوں کا بکثرت قبروں کی زیارت کرنا

ابو ہریرہ رضی اللہ عنہ کہتے ہیں کہ اللہ کے رسول ﷺ نے قبروں کی بہت زیادہ زیارت کرنے والی

عورتوں پر لعنت کی ہے۔ ۲۔

واضح رہے کہ حدود شرعی کے اندر رہ کر عورتوں کے لیے زیارت قبر کی اجازت ہے بلکہ مستحب

ہے۔ لیکن بکثرت زیارت ممنوع ہے جیسا کہ اس حدیث سے معلوم ہوتا ہے۔ ۳۔

۱۔ صحیح ابن حبان رقم: ۶۲۵۷۔ شیخ شعیب الارؤوط نے اس کی سند کو قوی کہا ہے۔ ۲۔ سنن ترمذی رقم: ۱۰۵۶، صحیح

سنن ترمذی رقم: ۸۴۳۔ ۳۔ تفصیل کے لیے دیکھیے: احکام الجنائز و بدعھا للالبانی ص: ۲۲۹-۲۳۷۔

مردوں کا عورتوں کی یا عورتوں کا مردوں کی مشابہت اختیار کرنا

عبداللہ بن عباس رضی اللہ عنہما کہتے ہیں کہ رسول اکرم ﷺ نے ایسے مردوں پر لعنت کی ہے جو عورتوں کی مشابہت اختیار کرتے ہیں اور ایسی عورتوں پر لعنت کی ہے جو مردوں کی مشابہت اختیار کرتی ہیں۔ اور ابو ہریرہ ؓ سے روایت ہے کہ رسول اکرم ﷺ نے ان مردوں پر لعنت کی ہے جو عورتوں کی مشابہت اختیار کر کے مخنث بنتے ہیں اور ان عورتوں پر لعنت کی ہے جو مردوں کی مشابہت اختیار کر کے مرد بننے کی کوشش کرتی ہیں۔ نیز دنیا سے کنارہ کش ہونے والے مردوں پر جو یہ کہتے ہیں کہ شادی نہیں کریں گے اور دنیا سے کنارہ کش ہونے والی عورتوں پر جو یہ کہتی ہیں کہ شادی نہیں کریں گی..... ۲۔

مردوں کے لیے عورتوں کا یا عورتوں کے لیے مردوں کا لباس پہننا

ابو ہریرہ ؓ کہتے ہیں کہ رسول اکرم ﷺ نے ایسے مرد پر لعنت کی ہے جو عورتوں کا لباس پہنتا ہو اور ایسی عورت پر لعنت کی ہے جو مردوں کا لباس پہنتی ہو۔ ۳۔

مصنوعی بال جوڑنا، جڑوانا، گودنا اور گدوانا

عبداللہ بن عمر رضی اللہ عنہما فرماتے ہیں کہ نبی کریم ﷺ نے مصنوعی بال جوڑنے والی اور جڑوانی والی، گودنے والی اور گدوانے والی عورتوں پر لعنت بھیجی ہے۔ ۴۔

چہرے کے بال اکھیڑنا اور سامنے کے دانتوں کے درمیان کشادگی پیدا کرنا

ایک حدیث کے اندر حسن میں اضافے کے لیے چہرے کے بال اکھیڑنے والیوں اور سامنے کے دانتوں کے درمیان کشادگی پیدا کرنے والیوں پر لعنت کا ذکر ہے۔ ۵۔

۱۔ صحیح بخاری رقم: ۵۸۸۵، صحیح مسلم رقم: ۲۔ مسند احمد رقم: ۷۸۹۱، شیخ شعیب ارنؤوط اور ان کے معاونین

نے حدیث کے حصہء مذکور کو صحیح کہا ہے۔ ۳۔ مسند احمد رقم: ۸۳۰۹، سنن ابی داؤد رقم: ۴۰۹۸، سنن ابن ماجہ

رقم: ۱۹۰۳۔ ۴۔ صحیح بخاری رقم: ۵۹۳۰، صحیح مسلم رقم: ۲۱۲۳۔ ۵۔ صحیح بخاری رقم: ۵۹۳۹، صحیح مسلم رقم: ۲۱۲۵۔

مصیبت کے وقت چہرہ نوچنا اور گریبان پھاڑنا

ابو امامہ رضی اللہ عنہ سے روایت ہے کہ رسول اکرم ﷺ نے چہرہ نوچنے والی، گریبان پھاڑنے والی اور ہلاکت و تباہی کی پکار لگانے والی عورت پر لعنت کی ہے۔
کفن چرانا

عائشہ رضی اللہ عنہا سے روایت ہے کہ رسول اکرم ﷺ نے قبر کھود کر کفن چرانے والے مردوں اور عورتوں پر لعنت کی ہے۔^۲

زمین کی حد بندی کے نشانات کو بدلنا

عبداللہ بن عباس رضی اللہ عنہما سے روایت ہے کہ رسول اکرم ﷺ نے ارشاد فرمایا:

”اللہ کی لعنت ہو زمین کی حد بندی کے نشانات کو بدلنے والے پر۔ اللہ کی لعنت ہو اپنے آزاد کرنے والوں کے علاوہ کسی اور کو مولیٰ بنانے والے پر۔ اللہ کی لعنت ہو اندھے کو راستے سے بھٹکانے والے پر۔ اللہ کی لعنت ہو غیر اللہ کے لیے ذبح کرنے والے پر۔ اللہ کی لعنت ہو چوپائے کے ساتھ بد فعلی کرنے والے پر۔ اللہ کی لعنت ہو والدین کی نافرمانی کرنے والے پر اور اللہ کی لعنت ہو قوم لوط جیسا عمل کرنے والے پر“۔^۳

تصویر کشی

ابو جحیفہ رضی اللہ عنہ سے روایت ہے کہ رسول اکرم ﷺ نے تصویر کشی کرنے والے پر لعنت فرمائی

ہے۔^۴

۱ سنن ابن ماجہ رقم: ۱۵۸۵، صحیح ابن حبان رقم: ۷۳۷، باسناد حسن، دیکھیے الصحیحہ رقم: ۲۱۳۷۔

۲ بیہقی: ۲۷۰/۸، دیکھیے الصحیحہ رقم: ۲۱۳۸۔ ۳ مسند احمد رقم: ۱۹۱۵، شیخ شعیب ارنؤوط اور ان کے معاونین نے

اس کی سند کو جید کہا ہے۔ ۴ مسند احمد رقم: ۱۸۷۵۶، صحیح بخاری رقم: ۲۰۸۶، ابی داؤد رقم: ۳۳۸۳۔

اور اسامہ بن زید رضی اللہ عنہما سے روایت ہے کہ رسول اکرم ﷺ نے فرمایا:
 ”اللہ ان لوگوں کو ہلاک کرے جو ایسی چیزوں کی تصویر بناتے ہیں جن کی وہ تخلیق
 نہیں کر سکتے“۔^۱

حصولِ نعمت کے وقت گانا بجانا

انس بن مالک رضی اللہ عنہ سے روایت ہے کہ رسول اکرم ﷺ نے فرمایا:
 ”صَوْتَانِ مَلْعُونَانِ: صَوْتُ مِرْمَارٍ عِنْدَ نِعْمَةٍ وَصَوْتُ وَيْلِ عِنْدَ مُصِيبَةٍ“^۲
 (دو آوازوں پر لعنت ہے: حصولِ نعمت کے وقت بانسری کی آواز اور مصیبت کے وقت ہائے
 وائے کی آواز)۔

دنیا کی پرستش

ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:
 ”دینار و درہم اور شال و دوشالے کا پرستار ہلاک ہو کہ اسے یہ چیزیں دی جائیں تو خوش اور
 اگر نہ دی جائیں تو ناراض ہوتا ہے“۔^۳

اور ابو ہریرہ رضی اللہ عنہ کہتے ہیں کہ میں نے اللہ کے رسول ﷺ کو فرماتے ہوئے سنا:
 ”دنیا اور اس کی ساری چیزیں ملعون ہیں سوائے اللہ کے ذکر اور اس سے متعلق چیزوں یا عالم
 یا محکم کے“۔^۴

نگنی تلوار لے کر چلنا

۱۔ صحیح الجامع رقم: ۴۲۹۲۔ ۲۔ الرباعیات لابن بکر الشافعی، البانی نے اسے حسن قرار دیا ہے۔ دیکھیے

الصحيحه: ۴۲۷۔ ۳۔ صحیح بخاری رقم: ۲۸۸۶۔ ۴۔ سنن ترمذی رقم: ۲۳۲۳، سنن ابن

ماجر رقم: ۴۱۱۲، علامہ البانی اسے حسن لغیرہ کہا ہے۔ الصحيحه: ۲۷۹۷۔

ایک مرتبہ رسول اکرم ﷺ کچھ لوگوں کے پاس پہنچے جو تنگی تلواریں لیے ہوئے تھے تو فرمایا:
 ”ایسا کرنے والے پر اللہ کی لعنت ہے۔ کیا میں نے تمہیں ایسا کرنے سے منع نہیں کیا تھا؟“
 پھر فرمایا:

”جب تم میں سے کوئی شخص اپنی تلوار میان سے نکالے، اور دیکھے پھر اپنے بھائی کو دینے کا
 ارادہ کرے تو میان میں ڈالنے کے بعد دے“۔^۱

جانور کے چہرے پہ داغنا

جابرؓ روایت کرتے ہیں کہ رسول اکرم ﷺ نے ایک گدھے کو دیکھا جس کے چہرے پر
 داغا گیا تھا تو فرمایا:

”ایسا کرنے والے پر اللہ کی لعنت ہے“۔^۲

علامہ سندھی لکھتے ہیں کہ علامت کے لیے چہرے کے علاوہ اور کہیں داغنا جائز ہے۔ البتہ
 چہرے کے احترام کے پیش نظر اس میں داغنا جائز نہیں ہے۔^۳

ذی روح کو نشانہ بنانا

عبداللہ بن عمر رضی اللہ عنہما قریش کے چند نوجوانوں کے پاس سے گزرے جنہوں نے ایک
 پرندے کو باندھ رکھا تھا تا کہ اسے نشانہ بنا کر تیر اندازی کریں۔ پرندے والے کو نشانے سے خطا کرنے
 والے تمام تیر دینے کی بات طے ہوئی تھی۔ انہوں نے ابن عمر رضی اللہ عنہما کو دیکھا تو منتشر ہو گئے۔ آپ
 نے فرمایا: یہ کس نے کیا ہے؟ اس کے کرنے والے پر اللہ کی لعنت ہے۔ اللہ کے رسول ﷺ نے ایسے
 آدمی پر لعنت کی ہے جو کسی ذی روح کو نشانہ بنائے۔^۴

۱۔ مسند احمد رقم: ۲۰۳۲۹۔ شیخ شعیب ارزو وط اور ان کے معاونین نے اسے صحیح الخیرہ قرار دیا ہے۔

۲۔ مسند احمد رقم: ۱۳۱۶۳۔ صحیح مسلم رقم: ۲۱۱۷۔ ۳۔ مسند احمد مع تحقیق الشیخ شعیب ارزو وط و معاذنیہ: ۷۲/۲۲۔

۴۔ مسند احمد رقم: ۵۵۸۷، صحیح بخاری رقم: ۵۵۱۵، صحیح مسلم رقم: ۱۹۵۸۔

فہرست مراجع و مصادر

- ۱۔ ابو بکر صدیق - شخصیت اور کارنامے، ڈاکٹر علی محمد صلابی، اردو ترجمہ: شمیم احمد خلیل سلقی، طندوة السنۃ سدھارتھ نگر
- ۲۔ احکام الجنائز و بدعھا، محمد ناصر الدین البانی، طمکتہ المعارف للنشر والتوزیع، ریاض
- ۳۔ الاستیعاب فی معرفۃ الأوصیاء، ابو عمر یوسف بن عبدالبر، طدار المعرفۃ، بیروت
- ۴۔ البدایہ والنہایہ (اردو ایڈیشن)، عماد الدین اسماعیل بن کثیر، ترجمہ: پروفیسر کوکب شادانی، طمکتہ دانش دیوبند
- ۵۔ تاریخ ارض القرآن، سید سلیمان ندوی، طدار المصنفین، اعظم گڑھ
- ۶۔ تاریخ اسلام، اکبر شاہ نجیب آبادی، طکتب خانہ حمیدیہ، دہلی
- ۷۔ تحفۃ الأوزی، ابو العلی محمد عبدالرحمن مبارک پوری، طدار الحدیث، قاہرہ
- ۸۔ تفسیر احسن البیان، حافظ صلاح الدین یوسف، طدار السلفیہ، ممبئی
- ۹۔ تفسیر القرآن العظیم، ابوالفدا عماد الدین اسماعیل ابن کثیر، طجمعیۃ احیاء التراث الاسلامی
- ۱۰۔ تیسیر الرحمن لبیان القرآن، ڈاکٹر محمد لقمان سلقی، طعلامہ ابن باز اسلامک اسٹڈیز سینٹر، مشرقی چمپارن
- ۱۱۔ جائزۃ الأوزی فی التعليقات علی سنن الترمذی، ثناء اللہ مدنی، طادارۃ البحوث الاسلامیہ، جامعۃ سلفیہ بنارس
- ۱۲۔ الجامع لأحكام القرآن، ابو عبد اللہ محمد بن احمد قرطبی، طمکتہ الصفا، قاہرہ
- ۱۳۔ جہان دیدہ، محمد تقی عثمانی، طفرید بک ڈپو، دہلی
- ۱۴۔ حصن المسلم، سعید بن علی القحطانی، ترجمہ: حافظ صلاح الدین یوسف، طعفاف پبلشرز دہلی
- ۱۵۔ دلیل الطالبین ترجمہ فواد ریاض الصالحین، حافظ صلاح الدین یوسف، طمکتہ محمدیہ، دہلی
- ۱۶۔ رحمۃ للعالمین، قاضی محمد سلیمان سلمان منصور پوری، طفرید بک ڈپو، دہلی
- ۱۷۔ الریحق المنخوم (اردو ایڈیشن)، صفی الرحمن مبارک پوری، طالمجلس العلمی، علی گڑھ
- ۱۸۔ زاد المعاد، ابو عبد اللہ شمس الدین ابن قیم الجوزیہ، طمؤسسۃ الرسالۃ، بیروت

- ۱۹۔ سلسلہ الأحادیث الصحیحہ، محمد ناصر الدین البانی، ط مکتبۃ المعارف للنشر والتوزیع، ریاض
- ۲۰۔ سلسلہ الأحادیث الضعیفہ، محمد ناصر الدین البانی، ط مکتبۃ المعارف للنشر والتوزیع، ریاض
- ۲۱۔ سنن ابی داؤد مع العون، ابو داؤد سلیمان بن اشعث بختانی، ط دار ابن حزم، بیروت
- ۲۲۔ سنن ابن ماجہ بشرح السندی وتعلیقات البوصیری، ابو عبد اللہ محمد بن یزید بن ماجہ، ط دار المعرفۃ، بیروت
- ۲۳۔ سنن الترمذی مع التحفۃ، ابو عیسیٰ محمد بن عیسیٰ ترمذی، ط دار الحدیث، قاہرہ
- ۲۴۔ سنن النسائی بشرح السیوطی وحاشیۃ السندی، ابو عبد الرحمن احمد بن شعیب نسائی، ط دار المعرفۃ، بیروت
- ۲۵۔ سیر أعلام النبلاء، شمس الدین محمد بن احمد ذہبی، تحقیق: محمد أیمن شبراوی، ط دار الحدیث، قاہرہ
- ۲۶۔ السیرۃ النبویۃ الصحیحہ، ڈاکٹر اکرم ضیاعمری، ط مکتبۃ العیبر کان، ریاض
- ۲۷۔ سیرۃ النبی، شبلی نعمانی، سید سلیمان ندوی، ط دار المصنفین، اعظم گڑھ
- ۲۸۔ شرح ریاض الصالحین، محمد بن صالح العثیمین، ط مؤسسۃ الرسالۃ ناشرون
- ۲۹۔ شرح الزرقانی، محمد بن عبد الباقی زرقانی، ط دار الحدیث، قاہرہ
- ۳۰۔ شرح صحیح بخاری، داؤد راز، ط مرکزی جمعیت اہل حدیث ہند
- ۳۱۔ شرح النووی، ابی زکریا یحییٰ بن شرف النووی، ط دار احیاء التراث العربی، بیروت
- ۳۲۔ صحیح ابن حبان بترتیب ابن بلبان، ابو حاتم محمد بن حبان تمیمی، تحقیق: شعیب أرنؤوظ، ط مؤسسۃ الرسالۃ، بیروت
- ۳۳۔ صحیح بخاری مع الفتح، ابو عبد اللہ محمد بن اسماعیل بخاری، ط المکتبۃ الأشرافیۃ، دیوبند
- ۳۴۔ صحیح الجامع الصغیر زیادۃ، محمد ناصر الدین البانی، ط المکتب الاسلامی
- ۳۵۔ صحیح مسلم مع شرح النووی، ابو الحجاج مسلم بن حجاج، ط دار احیاء التراث العربی، بیروت
- ۳۶۔ عمدۃ القاری، ابو محمد بدر الدین محمد بن احمد عینی، ط زکریا بک ڈپو، دیوبند
- ۳۷۔ الفاروق، شبلی نعمانی، ط دار المصنفین، اعظم گڑھ
- ۳۸۔ فتح الباری، احمد بن علی بن حجر عسقلانی، ط المکتبۃ الأشرافیۃ، دیوبند
- ۳۹۔ فتح القدیر، محمد بن علی شوکانی، ط دار الحدیث، قاہرہ

- ۴۰۔ فیض القدر بشرح الجامع الصغیر، مناوی، ط مکتبہ مصر
- ۴۱۔ لسان العرب، ابو الفضل جمال الدین محمد بن مکرم ابن منظور، ط دار صادر، بیروت
- ۴۲۔ مجموعۃ الفتاویٰ، ابو العباس تقی الدین احمد بن عبد الحلیم ابن تیمیہ، ط دار الوفا
- ۴۳۔ مختصر سیرۃ الرسول، عبد اللہ بن محمد بن عبد الوہاب، ط جمعیت احیاء التراث الاسلامی
- ۴۴۔ المرعۃ، ابوالحسن عبید اللہ بن عبد السلام مبارک پوری، ط ادارۃ التجوٹ الاسلامیۃ بالجامعۃ السلفیۃ، بنارس
- ۴۵۔ المستدرک علی الصحیحین، ابو عبد اللہ محمد بن عبد اللہ حاکم، ط دار الکتب العلمیۃ، بیروت
- ۴۶۔ مسند، احمد بن حنبل، تحقیق شعیب ارنؤوط اور ان کے معاونین، ط مؤسسۃ الرسالۃ، بیروت
- ۴۷۔ ملت اسلامیہ کی مختصر تاریخ، ثروت صولت، ط مرکزی مکتبہ اسلامی، دہلی
- ۴۸۔ منہاج السنۃ النبویۃ، ابو العباس تقی الدین احمد بن عبد الحلیم ابن تیمیہ، ط دار الفضیلۃ، ریاض
- ۴۹۔ نبی رحمت، ابوالحسن علی ندوی، ط مجلس تحقیقات و نشریات اسلام، لکھنؤ
- ۵۰۔ النہایۃ فی غریب الحدیث والأثر، ابوالسعادات مبارک بن محمد الجزری، ط دار احیاء التراث العربی



Future Graphics 9213980444

دارالکتب الاسلامیہ، دہلی

DARUL KUTUB AL ISLAMIA

419, Urdu Market, Matia Mahal, Jama Masjid, Delhi-6
Phone & Fax : 23269123, E-mail : darulkutub@hotmail.com